

काव्यमाला ९०.



समरपुंगवदीक्षितविरचितो

यात्राप्रबन्धः ।



जयपुरमहाराजाश्रितेन महामहोपाध्यायपण्डितश्रीदुर्गाप्रसाद-  
तनयेन पण्डितकेदारनाथेन च संशोधितः ।

द्वितीयावृत्तिः ।

स च

मुम्बय्यां

पाण्डुरङ्ग जावजी

इत्येतैः स्वीये निर्णयसागरालयमुद्रणालये

मुद्रयित्वा प्रकाशितः ।

शकाब्दा १८५८, सनाब्दा १९३६.

मूल्यं १ रूप्यकः ।

N.S. Book Press  
Revised Price Rs. 1.00

( अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-  
रेवाधिकार । )

परिग्रहण सं 1111 .....  
ग्रन्थालय, क उ त शि संस्थान  
सारनाथ, वाराणसी

## समरपुंगवदीक्षितः, तदीयो यात्राप्रबन्धश्च ।



अतिरात्रयज्वा वाधूलकुलजलधिकौस्तुभः कनकाठपाठविरुदाङ्कः  
श्रीसमरपुगवदीक्षितनामाय कविः षोडश्याः ख्रिस्तशताब्द्या ( १५७४  
ख्रिस्ताब्दात् परम् ) अन्ते दक्षिणदेशे बटवनाभिधाननाम्नि नगरे  
श्रीवेङ्कटेशादनन्तम्माया जन्म लेभे इति तदीये यात्राप्रबन्धे लिखितया  
ग्रन्थनायकजननकालिकया ग्रहस्थित्या, द्वितीयाश्वासे 'सौभागिनेयः  
स तदा शोभायै श्रुतिसपदाम् । असेवत शिवाकल्पकल्पमप्पय्यदीक्षि-  
तम् ॥' इत्यादिना कृतेन तदात्व एव वर्तमानस्य सुप्रसिद्धस्य विद्वद्वरे-  
ण्यस्य श्रीरङ्गराजाध्वरेस्तनूद्भवस्य चित्रमीमांसाद्यनेकनिबन्धरचयितुः  
श्रीमदप्पयदीक्षितस्य वर्णनेन च सुस्पष्टमभ्युपगम्यते ।

सा ग्रहस्थितिर्यथा—

‘अथाध्युषितकेसरिण्यहिमभासि मेषं गते

कलावति तुलाधरोदयमुपेयुषि स्वामिनि ।

स्वतुङ्गजुषि वाक्पतौ मकरभाजि मित्रात्मजे

शुभैकजनने दिने सुतमसूत शातोदरी ॥

सिंहिकातनुभुवा सह योगः सांप्रत मृगपतेरजनीति ।

स्पर्धमान इव पुत्रमुदारं प्रत्यपद्यत स पूरुषसिंहः ॥’ इति ।

श्रीमदप्पयदीक्षितस्य समुद्भवसमयस्तु संस्कृतचन्द्रिकायाः षष्ठे खण्डे  
तदीयजीवनचरितोपन्यासेऽस्मत्प्रियसुहृत्प्रवरैः श्रीमद्विर्विद्यावाचस्पतिभिः  
श्रीमदप्पाशास्त्रिभिर्बहुभिः प्रमाणैः श्रीमदीक्षितवशोद्भवैः श्रीवैद्यनाथशा-  
स्त्रिभिः प्रेषितैस्तत्स्थितिमूचकश्लोकैश्च १५५४ ख्रिस्ताब्दो निर्णीत



एव । उपरितना ग्रहस्थितिरप्यदीक्षितजन्मनो विंशतेर्वर्षेभ्यः परमासी-  
दिति नातिरोहितं ग्रहस्थितिविदाम् । एतावता पर्यवसितं यत्किल कवि-  
रय १५७४ ख्रिस्ताब्दात्परं बभूवेति ।

कवेरस्य अनन्ताम्मा श्रीवेङ्कटेशश्च पितरौ । द्राविडजातीय एवाय  
भवेदिति तदीयविरुदावल्या तन्नाम्ना चानुमीयते ।

ग्रन्थोऽयं समरपुगवदीक्षितेन स्वस्य ज्येष्ठभ्रातुस्तीर्थयात्रामधिकृत्य  
विरचित इति दक्षिणेषु तीर्थयात्राप्रबन्धनाम्नाप्यस्य प्रसिद्धिः ।

ग्रन्थस्यास्य पुस्तकमेकमध्यर्धसप्तमाश्वासपर्यन्तं स्वर्गवासिभिः श्री-  
काशीनाथपरबमहोदयैः प्रेषितम् । अध्यर्धसप्तमाश्वासात् समाप्तिपर्यन्तं  
मद्रपुरस्थराजकीयपुस्तकालयात् श्रीमता रावबहादुरपदविभूषिताना  
श्रीरङ्गाचार्यमहोदयानामनुज्ञया श्रीवरदाचार्यमहोदयैः प्रेषितमिति तयोः  
कृतज्ञाः स्मः । शेमुषीदोषादक्षरयोजकदोषाद्वा यदत्र स्वलितं स्यात्त-  
त्क्षाम्यं श्रीमद्भिरिति शम् ।

**केदारनाथशर्मा**

काव्यमालासपादकः ।





## यात्राप्रबन्धस्य विषयक्रमः ।



### प्रथम आश्वासे ( पृ. १—१९ पृ )

मङ्गलाचरणादिकम्, वटवनाभिधानाया राजधान्या वर्णनम्, तत्रत्य धर्मशिवयोगिन स्वस्त्रा सह ग्रन्थकर्तृजनकस्य श्रीवेङ्कटेशस्य परिणय । तस्या पुत्रप्राप्त्यर्थं शिवाराधनम्, विमुक्तिकासारज्ञानम्, सूर्यस्तुति, कात्यायनीदर्शनम्, कात्यायनीस्तुति, द्विपास्यदर्शनम्, द्विपास्यस्तुति, नन्दिकेश्वरस्तुति, शिवस्तुति, गौरीस्तुतिश्च । तत्प्रसादात् गर्भधारणं चेत्येते विषया ।

### द्वितीय आश्वासे ( पृ. २०—३२ पृ. )

पुत्रोत्पत्ति, पुत्रस्य विद्याभ्यासादिकम्, पाणिग्रहणम्, सोदर्याभ्यां समरपुत्रवगसूर्यनारायणाभ्या सह श्रीमदप्पयदीक्षितसविधे विद्याभ्यासश्चेत्येते विषया ।

### तृतीय आश्वासे ( पृ. ३२—५७ पृ. )

वसन्तवर्णनम्, तीर्थयात्रार्थं ग्रस्थानम्, प्रथम काञ्चीपुरीगमनम्, काञ्चीपुरीवर्णनम्, एकाग्रेश्वरवर्णनम्, एकाग्रेश्वरस्तुति, कामाक्षीस्तुति, विष्णुदर्शनम्, विष्णुस्तुतिश्चेत्येते विषया ।

### चतुर्थ आश्वासे ( पृ. ५७—७६ पृ. )

सूर्योदयवर्णनम्, उद्यानवर्णनम्, सूर्यास्तमनवर्णनम्, चन्द्रोदयवर्णनम्, प्रसङ्गवशाद्दूतीप्रेषणम्, सभोगवर्णनम्, चेत्येते विषया ।

### पञ्चम आश्वासे ( पृ. ७६—९३ पृ. )

कावेरीवर्णनम्, सेतुवर्णनम्, सेतुस्तुति, गन्धमादनपर्वतीयशिवस्तुति, पाण्ड्यदेशगमनम्, तत्र हालास्यपुरे मीनाक्षीस्तुति, शिवस्तुति, ग्रन्थनायकस्य द्वितीय उद्वाहश्चेत्येते विषया ।

### षष्ठ आश्वासे ( पृ. ९४—१२४ पृ. )

ग्रीष्मवर्णनम्, गयातीर्थगमनोपक्रम', मध्येमार्ग स्वामिकार्तिकस्तुति', माकट-  
पावलोकनम्, वेङ्कटेशदर्शनम्, कालहस्तिपतिशिवस्तुति अम्बिकास्तुति., श्रीपर्व-  
तगमनम्, अहोबलपतिदर्शनम्, पुनश्चण्डीस्तुतिश्चेत्येते विषया ।

### सप्तम आश्वासे ( पृ. १२४—१४४ पृ. )

गोकर्णगमनम्, कतिपयनदीवर्णनम्, तदनुषक्तकतिपयपुर्यादिवर्णनम्, मधुरा-  
पुरीस्थमुकुन्दस्तुति , गङ्गास्तुतिश्चेत्येते विषया ।

### अष्टम आश्वासे ( पृ. १४४—१६३ पृ. )

केदारेश्वरदर्शनम्, बदर्याश्रमविलोकनम्, कामरूपकामाक्षीस्तुति , कपिलाश्र-  
मदर्शनम्, नीलगिरिगमनम्, तत्र जगन्नाथस्तुति , ततो गयाक्षेत्रगमनम्, ततश्च  
विविधतीर्थावगाहनानन्तर विन्ध्येश्वरीस्तुति , प्रयागे स्रोतस्त्रिनीत्रिकसमागम-  
स्तुति , साकेतगमनम्, तत्र रामभद्रस्तुतिश्चेत्येते विषयाः ।

### नवम आश्वासे ( पृ. १६३—१७६ पृ. )

वाराणसीगमनम्, वाराणसीस्तुतिः, विश्वेशस्तुतिः, ईश्वरीस्तुतिः, ग्रन्थसमाप्ति-  
श्चेत्येते विषया ।



काव्यमाला ।

श्रीसमरपुंगवदीक्षितविरचितो

यात्राप्रबन्धः ।



प्रथम आश्वास ।

श्रियं स पुष्पातु वृषध्वजो मे जिगीषतो यस्य पुरानुपूर्वीम् ।  
चक्रीभवद्भूधरचापसङ्गी बाणोऽपि चक्री भवति स्र जैत्रः ॥ १ ॥  
पौलोम्यर्पितपादुका चरणयोः पाणिस्फुरद्वेत्रया  
भारत्या पुरतो निवारितजना पद्माकरालम्बिनी ।  
प्रक्रान्तस्तुतिरद्विराजतनया प्राचीनवाचा गणै-  
रायान्ती पतिमन्दिरं निजगृहादन्तर्मम द्योतताम् ॥ २ ॥  
वामस्तनवलदाननमन्यकुचादानतरलहस्ताग्रम् ।  
आत्मजमवलोकयतोः शिवयोरेकः स्मिताङ्कुरो जयति ॥ ३ ॥  
विरलीभवद्विलोकनतरलीकृतगोपभीरुचैतन्यम् ।  
करलीलया मुखार्पितमुरलीवादनपरं महः सेवे ॥ ४ ॥  
आनन्दायास्तु कालिन्दी पुरः स्तान्मे सरस्वती ।  
निह्रुता जह्रुतनया रंहसा राशिमंहसाम् ॥ ५ ॥  
काञ्चीमुखानि परमावधिकाशिकानि  
पुण्यस्थलानि कतिचित्क्षितिभूषणानि ।  
चारूणि योजयितुमग्रजसत्कथायां  
कुर्वे मति गुणतताविव मौक्तिकानि ॥ ६ ॥



देशिकस्य कृपया हि देहिनामापतन्ति पुरुषार्थसंपदः ।

तत्कथारसनिमज्जन विना मत्कृतेरनघता कथ भवेत् ॥ ७ ॥

कल्याणनिधिमाचार्यकटाक्षं किमिति स्तुमः ।

ईश्वराणां प्रसादोऽपि यस्यावसरमीक्षते ॥ ८ ॥

कालिदासकविमुख्यभारतीपारणाकृतिन एव पण्डिताः ।

भाषिते मम भजेयुरादरं स्वादुसेविन इवाम्लवस्तुनि ॥ ९ ॥

फाणिताञ्चितपयःसहोदरे गद्यपद्यमयकाव्यगुम्फने ।

चापल किमपि मे रसज्ञया स्वानुरूपमनयानुभूयते ॥ १० ॥

पद्येषु बाहुल्यमिह प्रबन्धे मितानि गद्यानि तु तावतापि ।

अस्येव लक्ष्मानुगमो रसज्ञैर्विच्छित्तिभेदाः परमीक्षणीयाः ॥ ११ ॥

महाकविसरस्वती मधुरकाव्यनिर्वर्तने

प्रसन्नपदलिप्सया परमुखानि नापेक्षते ।

अलंकृतिविधौ मणेरधिगमाय कि गाहते

भुव त्रिदशधाम वा भुजगराजसीमन्तिनी ॥ १२ ॥

अस्ति समस्तविध्यण्डरञ्जनोच्चण्डताण्डवोदञ्चितचरणकंजनखमयूख-  
शशाङ्कोदयसकोचितभद्रकालीमुखनालीकस्य भ्रमणाटोपपर्यस्तजटाजूट-  
गभस्तिज्ञाटघटनाग्रेडिततडि पुञ्जपिञ्जरिग्णो डामरडमरुडात्कारप्रतिरवपू-  
रितामरालयस्य भ्रमरालकानुरागसृमरापाङ्गभृङ्गास्वादितवदनारविन्दसौन्द-  
र्यमकरन्दस्य चिरंतननर्तकशिखामणेरानर्तकभूमिरभूमिरापदामनेकलो-  
काशयविभक्तरागाभिनिवेशविलासिनीकुचपीठमर्दकपीठमर्दकविटविदू-  
षकजनावटवनाभिधाना राजधानी ।

यस्या वचःस्वादिमभिक्षुरिक्षुर्यानप्रशंसाकृत एव हंसाः ।

वन्दी मुखस्येन्दुरणूदरीणामिन्दीवरश्रीर्नयनांशुवन्दी ॥ १३ ॥



तत्र जयति विचित्रतरचरित्रातिशयसपत्राकृतात्रिमुखतपोधनानुभावः स्वभावविमलमनीषादर्शदर्शनीयषड्दर्शनीरहस्यः प्रशस्यतरप्रादेशनयशोदेशिकान्तेवसदरविन्देशसुतमन्दारजलदचिन्तामणिः शैवागमजैवातृकोदयशैवालिनीपतिनैष्ठिकाचारप्रतिष्ठापनगरिष्ठापदानो मन्मथविजयकर्मण्यपर इव पिनाकी धर्मशिवयोगी ।

व्यत्यास व्याससूनोर्विनिमयममराचार्यवर्यस्य वीप्सा

पाराशर्यस्य मैत्रावरुणिगुणनिका धर्मसूनोर्विभाषाम् ।

प्रत्यादेश दधीचेः सनकपरिणति नामभेद मृकण्डो-

स्तण्डोः पर्यायमत्रैर्यमकमिह सुधीधुर्यमाहुर्यमार्याः ॥ १४ ॥

कलानिधेरस्य विधोरिव श्रीः कापि स्वसा काञ्चनपेशलाङ्गी ।

श्रीवेङ्कटेशव्यपदेशभाजो वरस्य जाया हृदयगमासीत् ॥ १५ ॥

अस्याः किल रमणीमणेरपरगृहिणीसमाजदुरवापा गुणकलापास्तरुणिमारम्भ एव जजृम्भरे ।

तस्याश्चङ्कमणे विलम्बनमभूत्तन्व्या न दीनावने

तारल्य दृशि नेन्द्रियेषु तनुता मध्ये न नित्योत्सवे ।

वामत्व श्रुवि न प्रियानुमरणव्यापारलीलाविधौ

काठिन्यं च कुचे न चेतसि कचे नाभाषणे वक्रिमा ॥ १६ ॥

एना भरद्वाजकुलैकभूषामनन्तमाख्यामधिगम्य योषाम् ।

वाधूलवशप्रभवोऽनुरूपां सुधीमणिः सोऽयमवाप शोभाम् ॥ १७ ॥

निरतिशयानुकूल्यनिष्ठागरिष्ठयोररुन्धतीवसिष्ठयोरिव परस्परानुभूति-सुभगभावबन्धमेदुरमनुपलम्भसरणिगोचरविप्रलम्भरसोदयमलघुविसम्भ-भरनिवारितरहस्यार्थनिगूहनमनिवेदितोपपादितहिताहितविधिप्रतिकार-मखिलगृहमेधिपरिषदननुकरणीयसांगत्यमनयोरजायतानुकूलदांपत्यम् ।



नारीललाञ्जश्चरितैरुदारैर्दूरीकृतस्वर्गसुखाभिलाषः ।

प्रज्ञाधिभूरेष पिनाकपाणेराज्ञा धिया कर्म समाचचार ॥ १८ ॥

एष पुनरशेषधर्माचरणकर्मणि साचिव्यमाचरन्त्या नितान्तमसितेक्ष-  
णया प्रतिक्षणमापादितमनःसभाजनः सदनवर्तनमेव सकलपुरुषार्थमव-  
धारयन्कदापि न वाराणसीप्रभृतिसेवासु भावमाबबन्ध ।

सेयमविमुक्तरूपा श्रीपर्वतनिर्विशेषवक्षोजा ।

पुष्करमुखी न कस्यै बभूव कान्तस्य कामनासिद्धयै ॥ १९ ॥

तस्य च सुमेघस. प्रबोधतरङ्गिणीपतिकुरङ्गलाञ्छने वाञ्छितवरप्रदान-  
सतानशाखिनि मन्दाकिनीतरङ्गमालतीदामशेखरे सागरमेखलाशताङ्ग-  
संचारकारिणि वारिधरमेचकांशुवास्तव्यकन्धरे सिन्धुरधूर्वहाजिननिर्व्यू-  
ढचेलकर्मणि सहधर्मिणीविवर्तभेदशरीरार्धमनोहरे वनेरुहभवादिशस्त-  
चरितस्तोमशालिनि केलीविटावलेपनिर्वापणनिरीक्षणे सरीसृपाभरणघा-  
रिणि वरीयसि महसि गरीयसी भक्तिरभूत् ।

वेधःशौरी मुकुटचरणौ वीक्षितुं यस्य नालं

प्राप्तो युद्धे यदुपकरणीभावमेष प्रपञ्चः ।

यस्मिन्विश्वाधिक इति पदं याति विश्रान्तिमुद्रा

कण्ठेकालः स खलु भुवने कस्य न स्यादुपास्यः ॥ २० ॥

मानं यस्य निवेदिताक्षिकमलो माहानुभाव्ये पुमा-

न्दातृत्वे वपुरर्धलाभसुखिता दाक्षायणी साक्षिणी ।

त्रातो दण्डधरान्मृकण्डुतनुभूर्द्रष्टा दयागौरवे

सेव्यश्चन्द्रशिखामणिः स हि कृतश्रेयोभिलाषैर्जनैः ॥ २१ ॥

सप्रदायसुगम निगमानां तं प्रपद्य तरुणेन्दुकिरीटम् ।

देवतान्तरगिरापि दरिद्रां भावयन्स जगती प्रजहर्ष ॥ २२ ॥



तस्य च सदनान्तरे हृदन्तरालविहरदीशानमुकुटभूषामणीकृतसोद-  
र्यप्रीतिपरवशेव सरसिजालया चिरमुवास । कुमारिकावलोकनकुतूहल-  
समागतः कलशतरङ्गिणीपतिरिव तदीयशृङ्गिणीनां परिणाहमेदुरेषु पर-  
मूधःप्रकरेषु विरेजे पयोतिरेकः । तस्य तपस्विजनभागधेयस्य दयावि-  
धेयमतेरधिनिकेतनमत्यादरोपनीतमभिजातगुणकरम्बितव्यञ्जनपरम्परा-  
ञ्चितमतिबहुलहैयगवीनधारानुषङ्गसुरभिलं करनखपचस्पर्शकमनीयभाव-  
संभृतममृतरसातिशायिमाधुरीविशेषसंपन्नमनैषमस्त्यशाह्यमवनीमख-  
भुजो बुभुजिरे ।

भूसुरेषु गृहे तस्य भुञ्जानेषु न केवलम् ।

असख्यानमभूत्तेषामवस्थानदिनेष्वपि ॥ २३ ॥

महीसुरातिथ्यमहोत्सवेषु समेधमाने श्रमगौरवेऽपि ।

प्रभातपद्मप्रतिम प्रियाया मुख स पश्यन्मुमुदे मनीषी ॥ २४ ॥

ऋतुभिरिहान्नदानविभवैरपि कन्दलितै-

रनुदिवसोऽवकृत्तविबुधावलितृप्तिविधेः ।

न खलु निकाममस्य हुतशेषमभूदमृत

विघसपदाभिधेयमपि भोजनशेषमहो ॥ २५ ॥

उपासनामुक्तिरकृत्रिमेव प्रसूय कांचित्प्रथमं कुमारीम् ।

पुत्रोदये प्रत्ययजन्मनीव कुटुम्बिनी तस्य विलम्बते स्म ॥ २६ ॥

अथ कदाचिदपरिणतमणिसमूहामिव रोहणमहीधरतटीम्, अज-  
नितपटीरसालामिव मलयशैलमेखलाम्, अपरिफुल्लरुचिरपल्वामिव  
सुरविपिनवल्लरीम्, अनङ्कुरितपतङ्गकिरणजालामिव प्रभातवेलाम्, अन-  
धिगतकनकारविन्दामिव मन्दाकिनीम्, अनासादितसुघांशुबिम्बामिव  
जम्भारिककुभम्, अनवकृत्तभाव्यनिर्वर्तनामिव यजनभावनाम्, अवि-

भातव्यङ्ग्यामिव काव्यभङ्गीम्, अघटितसुखप्रकाशामिव ब्रह्मविद्याम्,  
अनासादितसमीरसारथिमेव वितानवेदिम्, अनुपनततनयजननामसि-  
तनयनामवेक्ष्य हृदयसरणिधृतव्यथः परिणीरिदमभाणीत् ।

आह्लादावहमञ्जन नयनयोरङ्गे सुधालेपन

धैर्यं चेतसि खेदनामनि गदे तत्तादृशं भेषजम् ।

क्रीडापोतमिह प्रसूतिजलधौ गेहे प्रकाशोदय

पुण्यैरायतलोचने परिणतैः पुत्रं लभन्ते जनाः ॥ २७ ॥

उरोरुहादुद्गमितैः पयोभिरापूर्य केल्या निजमास्यगर्भम् ।

फूत्कृत्य मातुर्वदने हसन्तं तनूभवं पश्यति कोऽपि धन्यः ॥ २८ ॥

सप्तद्वीपवसुधराधिपतिना सक्रन्दनेनाथवा

पाथोजातभवेन कैटभजिता पश्यन्निटालेन वा ।

पुंसां केनचिदन्तरेण भुवने पुत्राभिधानं धनं

शक्या किं द्रविणान्तरैर्निरसितुं सा सपदि न्यूनता ॥ २९ ॥

किं बहुना ।

वाधूलवाचयमशैलवर्यात्सभूय सतानलता प्रवृद्धा ।

नवाङ्कुरोद्भेदविलम्बिनीयं न साप्रत मे हृदयं धिनोति ॥ ३० ॥

श्रीसनाथमपि मे निकेतनं बालकेन रहितं न भासते ।

कंसशासनभुजान्तरं यथा कौस्तुभेन मणिना विनाकृतम् ॥ ३१ ॥

रङ्गवल्लिरचनादि भवत्या प्रस्तुतं किमपि पाणितलेन ।

अन्यथा विरचयन्पृथुको मे हा कदा भवतु लोचनलेह्यः ॥ ३२ ॥

अथवा हरिणाक्षि चिन्तया कृतयैतर्हि कृतं दुरन्तया ।

विभुरेव विधास्यति प्रियं मदिराक्षीमयवामविग्रहः ॥ ३३ ॥

अद्यप्रभृति समाराध्यतां कुमारावतरणाय वटवनीनिकेतनो भगवा-  
न्वृषभकेतनः ।



मृकण्डुनाम्ने मुनिपुंगवाय दीर्घायुषं दत्तवतस्तनूजम् ।

सपर्यया यस्य रमाकुटुम्बी साम्बेन लेभे सह शम्बरारिम् ॥ ३४ ॥

इति प्रियतमादेशमिन्दीवरविलोचना ।

निशम्य परिजग्राह नियमाचरणक्रियाम् ॥ ३५ ॥

तथा हि । अहरहरियमवगाहनाय निर्गत्य निवासभवनादवनीविलासमुकुरशेमुषीगोचरमरविन्दकरनिष्यन्दमानमकरन्दसलिलदानमन्दीकृतभसलपान्थकुलपरिश्रान्तिगौरव सरसबिसभङ्गभोजनसभाजितविशदद्विजपरिषदनुवेलपरिशीलित तरलतरपवनकीर्णतामरसपरागपालिकात्रेडितमज्जनागतनागरमत्तकाशिनीकुचकलशकुङ्कुमाङ्गरागमम्भोजसौधबिम्बोकलालसकलशजलधिकन्यकाजघनमेखलाकलापकलकलानुसारिसारसनिनादमेदुरम्, अन्तरङ्गमिव तरङ्गिणीपतेः, प्राणसहायमिव मानसस्य, सोदर्यमिव पृथूदकस्य, पृथक्करणभेदमिव पुष्करस्य, विलासविशेषमिव प्रभासस्य, बिम्बान्तरमिव पम्पाया, सगन्धमिव स्यमन्तपञ्चकस्य, सामन्तमिव बिन्दुसरस, दुरन्तदुरितधोरणीनिवारणनिपुणशीकरासारमाससाद् विमुक्तिकासारम् ।

व्यालेन्द्रनिर्धार्यगभीरभावो विभाव्यते यः परिणाहशाली ।

त्रासादगस्त्यप्रभवात्कुतोऽपि तरङ्गमालीव निलीनमूर्तिः ॥ ३६ ॥

पयोमृणालीप्रमुखेन वर्तन वितन्वती भूतिविलेपनिर्मला ।

अनेहसो यापनकर्म यत्र सा तनोति हंसावनिरात्मचिन्तया ॥ ३७ ॥

अस्तातप क्षितिरुहैरधिगम्य तीरं

यस्याध्वनीनसुदृशो दिनयौवनेषु ।

कान्तोपनीतमधिपत्रपुट नलिन्या

कह्लारकैरवसुगन्धि पयः पिबन्ति ॥ ३८ ॥



अथ तथात्वभवैरघसहतिग्रहनिवारणयन्नगणैरिव ।

उपनतावृतिरूर्मिकदम्बकैरकृत तत्र निमज्जनमङ्गना ॥ ३९ ॥

कल्लोलगतिभिरुल्लोलमम्बुजनिकुरुम्बमपहाय समुच्चरन्ती षट्चरण-  
पङ्क्तिरखिलजनपावनजलावगाहनसुकृतभयपलायमाना कुमारोदयविघात-  
दुरक्षरावलिरिव मृगेक्षणयास्तत्क्षणमलक्ष्यत ।

कृतेऽपि कैवल्यसरोवगाहे पश्चाद्भूद्वन्धविधिर्ममेति ।

पयःकणव्याजविमुक्तबाष्पा स्नातोत्थिता सा कवरी वभार ॥ ४० ॥

अनन्तरं सा हरिचन्दनाद्यैरर्क समभ्यर्च्य तटे सरस्या ।

धरातलस्थापितजानुहस्ता स्तुत्यानया स्यूतमुखी ववन्दे ॥ ४१ ॥

त्रय्यात्मा त्रिगुणमयास्त्रमूर्तिरूप. सृष्टिस्थित्यवधिकरो जगत्रयस्य ।

कालेषु त्रिषु विधिकल्पितोपचारस्तापाना सृजतु शम रविस्त्रयाणाम् ॥ ४२ ॥

यत्सत्ताव्यपगमयोरिहाखिलार्थप्रत्यक्षीकृतिपटिमा पटुत्वलाभः ।

भक्त्या मत्परिकलितेयमस्तु तस्यै देवाय त्रिभुवनचक्षुषे नमस्या ॥ ४३ ॥

घसान्ते घनतिमिरोदयापदेशादाकाशे निपतति सत्यवाप्तमोहान् ।

कार्ये तत्करनिकैरुदस्यलोकान्भास्वन्त भजत पुनः प्रबोधयन्तम् ॥ ४४ ॥

नैराश्यादसुषु निजप्रवासरूढादालेढुं कमलकरोदरार्पितानि ।

व्याधूय भ्रमरविषाणि यः कराग्रैः प्रत्यूषे रमयति पद्मिनीस्तमीडे ॥ ४५ ॥

भारत्या घृतिमुषि भासि केऽपि लीनाः श्रीनीविद्रुहि महसीतरे निमग्नाः ।

सक्तोऽयं जन इह तेजसि त्रिवेदीसीमन्तारुणमणिमण्डनायमाने ॥ ४६ ॥

आलीभिरवनीदेवकेलीसहचरी ततः ।

कालीनिकेतनं भक्तिव्यालीढहृदया ययौ ॥ ४७ ॥

तत्र च नृशंसतरकसहृदन्तरालसताडनपाटलीकृतपदारविन्दां मधु-  
कैटभतमिस्रहारिविधुपाटवविशेषदानविशदपक्षविभावरिं सैरिभदानवा-



बलेपसरसिजावसादतुषारधारां शुम्भनिशुम्भदनुजकुम्भिनीधरविभेदनद-  
म्भोलिकेलिका निरवधिभुजप्रतापदीपशलभीकृतरक्तबीजपुरोगमदैत्याव-  
लिमलोकतकात्यायनीम् ।

निद्रा हरेरमरशक्तिनिकायमूर्ति-

रङ्गादगेन्द्रजनुषः कृतसन्निधाना ।

दुर्गेति पद्मनिलयेति सरस्वतीति

शब्दैरनन्यविषयैरनुभूयते या ॥ ४८ ॥

प्रणिपत्य भगवती परमाणुमध्यमेयमित्यवादीत् । 'अविमृश्यकारिणी  
हरिणीदृशां प्रकृतिः' इति निरपवाद एष निखिलजनवादः ।

विश्वत्रयाशयविमोहनताण्डवेन

केलीसखेन कृतविग्रहया भवत्या ।

विघ्ने विभाविनि तदात्वविकारजन्ये

प्रस्तावि महो बत साहसेन ॥ ४९ ॥

महिषदनुजेन्द्रमस्तकनृत्तभवा देवि निपुणता कि ते ।

नटनायकेन साक नाट्यविधाने ततान वैयात्यम् ॥ ५० ॥

अनन्तरमियमहरन्तविहरमाणखण्डपरशुताण्डवावलोकनसमयसमञ्ज-  
सादरोद्धाटयोर्मुञ्चिकेशकार्कोटयोराविष्कृतनमस्कृतिरदसीयसप्रदायपर  
स्परान्तेवासिनमनघचरितानुबन्धभासिन धर्मशिवदेशिकाभिधानमखिल-  
निर्ममजनप्रधान प्राणसीत् ।

पन्नग इव भयम भक्तिं भगवानिवेश्वरः साक्षात् ।

स्त्रीणा पितेव विनयं दर्शनमात्रेण यः स्मरविजेता ॥ ५१ ॥

तदनु तदनुमदगजगतिरवनिसुरयुवतिरियमचलपतिदुहितृसखभव-  
नमुखसदनविहितरतिमवनतपरिषदभिलषितफलवितरणसुरविपिनतरुमु-

रुकरटतटगलितमदलहरिपरिमलमिलदलिनिकरमुखरमतिविमलवमथुस-  
मुद्यकपटनटदुडुपटलविहितगगनपथमिभवदनमभजत ।

क्रीडाविधौ यः कलधौतशैले रन्ध्राणि दन्ताहतिभिस्तनोति ।  
पौरस्त्यविश्लेशितसधिवन्धदाढ्याय शङ्कनिव दातुकामः ॥ ५२ ॥

द्विल्लेधा वक्रमम्भोरुहपरिहसनारम्भलोल प्रवाल-  
त्रीलानिर्माणलीलाचतुरमपि करास्त्रिश्चतुर्धा वहन्ती ।  
उत्तुङ्गे पश्चिमाङ्गे मरकतसुषमागर्हिणो बर्हिणस्य  
क्रीडामाग्नेडयन्ती ततिरिह महसा कापि भेजे कृशाङ्ग्या ॥ ५३ ॥

तदनु सुतनुरिय परिजनकरापवर्जितभाजनसलिलकृतचरणनिर्णेजना  
निटिललोचनभवनकक्ष्यान्तरमुपेत्य दाक्षायणी यवाधिरोहणविधिपूततर-  
मतितुङ्गशृङ्गभासुरमपरमिव रजतभूधरं महोक्षाधिराजमद्राक्षीत् ।

यदीयनासाविवरोपरूढप्रौढानिलावर्तजुषो भजन्ते ।  
वातूलवेगाकुलतूलरीति सेवागतब्रह्मविमानहसाः ॥ ५४ ॥  
कृत्स्नानतिर्गिरिशशाकरयोरथाग्रे

भक्त्या प्रदक्षिणपरिक्रमणानि सापि ।  
सा तन्वती तनयसम्भवकारणानि  
विद्योतते स सुकृतानि विचिन्वतीव ॥ ५५ ॥

अथाभिधानान्तरमन्तकारेरन्त पुरद्वारि कृताधिकारम् ।  
नाथं गणानां सुयशा सनाथ ननाम सा नन्दिनमानताङ्गी ॥ ५६ ॥  
अजोऽहमीशोऽहमह मुरारिर्विज्ञापनीयो विभवे त्वयेति ।  
याच्ञावचो यं प्रति देवतानामुदेति सेवार्थमुपागतानाम् ॥ ५७ ॥



अथ तदानीम्

उर्व्या न्यस्यापसव्य चरणसरसिजं सव्यमुत्क्षिप्य कुर्व-  
न्पाणि तस्योपरिष्ठात्परिकलिततिरोबाहुविक्षेपशालि ।

त्वङ्गद्गङ्गातरङ्ग तरलतरजटाजूटरिङ्गन्मृगाङ्गं

भ्राम्यद्भूषाभुजग पयसिरुहदृशादर्शि नृत्यन्नटेण ॥ ५८ ॥

दृष्ट्वा च तमष्टमूर्तिमादराविष्टमतिरवनतशिरःस्पृष्टभूतला हरिणशा-  
वदृष्टिरभितुष्टाव ।

पञ्चायुघालम्बनवामभागं पायादिदं वस्तु भवाभिधानम् ।

वस्त्रे यदीये बलशासनाद्या दिवौकसश्चित्रदशामयन्ते ॥ ५९ ॥

सोऽय मदीयाशयरङ्गमध्ये सायनटस्ताण्डवमातनोतु ।

पदारविन्दाभरणे यदीये दधाति नीलोपलता मुरारिः ॥ ६० ॥

शीकरकणैरार्द्रा न चेज्जित्वर-

स्फीतालीकदृगर्चिषा कथमसौ चान्द्री कला जीविता ।

तत्तादृक्षफणीन्द्रपक्षमलविषज्वालावलि वा भवा-

न्सोढा किं शिव कालकूटकलनापाण्डित्यमालम्ब्यते ॥ ६१ ॥

अस्याङ्घ्रिरम्भोजममुष्य बन्धु समुद्यतं चण्डकरं च जित्वा ।

तन्नन्दनं दण्डधरं जघान व्यथावहो विक्रमिणा विरोधः ॥ ६२ ॥

चेतः कदाचिदपि मुञ्च न मुञ्जकेश-

कार्कोटकव्रतिमनःकमलोदयार्कम् ।

चञ्चन्नखांशुशशिमुद्रितभद्रकाली-

वक्राम्बुजं वटवनेशितुरङ्घ्रिपद्मम् ॥ ६३ ॥

अनन्तरमसौ निरन्तरपरिष्क्रियमाणपश्यदलीकवामपार्श्वं कलधौत-

भूधरावलम्बिनीमिव कादम्बिनीमगराजनन्दनामभिवन्द्य वसुंधरासुरचको-  
रलौचना वाचमेवमवोचत ।

निखिलचराचरपटलीनिर्माणमहेन्द्रजालशीलस्य ।

चण्डि शशिखण्डमौलेर्भवती शिखिपिञ्छमालिकां मन्ये ॥ ६४ ॥

छायेव चण्डघाम्ना ज्योत्स्नाकलिकासुधाकरेणेव ।

मणिना प्रभेव मातर्दीव्यसि मिलितादरेन्दुचूडेन ॥ ६५ ॥

तीव्रतप स्फारदिने गतया पार्श्वस्थितिं गिरीशस्य ।

हरकोपातपपीडा चित्तभुवः कालिके त्वया जहे ॥ ६६ ॥

प्रेङ्खदपाङ्गितबाणा वेल्लङ्गुवलिक्कामुकोपेता ।

सेनेव चित्तयोनेरह्न विभोरङ्गमम्बिके भवती ॥ ६७ ॥

शिखरितनये भवत्या स्वीकृतमविचार्य पशुपतेरर्धम् ।

शिरसि तदूढसपत्नीचरणाहतिरम्ब न खलु सहनीया ॥ ६८ ॥

दुरक्षराणि द्रुहिणार्पितानि संमार्जयन्तीव सरोरुहाक्षी ।

भूर्ति तदा पूजकलोकदत्ता हस्तेन फाले स्वयमाततान ॥ ६९ ॥

आबद्धखेलनमथो निगमाटवीषु

रूपश्रिया हिमरुचेरपि लोभनीयम् ।

रंहोनिवारितरतीशगजावलेप

सिहोदरी शिवमसेवत देवासिहम् ॥ ७० ॥

समाचरितनमस्या मनस्येवमकरोत्सा

गङ्गानीरतरङ्गहारिशिरसे गोहीकृतच्छन्दसे

सध्यानर्तनसाक्षिलेखसदसे सत्यां नटचेतसे ।

तत्ताहगरलान्धसे निट्टिलहृद्गद्गद्घाङ्गजातैघसे

सिद्धश्रेणिशिखाद्वताङ्घ्रिरजसे सेयं नतिस्तेजसे ॥ ७१ ॥



अथ कमपि सा जटाल हीरच्छायालमिन्दुचूडालम् ।  
 श्रितवटमूलमविद्याजृम्भणमूर्च्छालभेषज भेजे ॥ ७२ ॥  
 नानाशाखाविवृतमहिमा नाटितश्रान्तहर्षो  
 मौनालम्बी प्रविततजटामण्डलोदारपार्श्वः ।  
 न्यग्रोधोऽयं विलसति वियन्निम्नगासङ्गिमूर्धा  
 प्रत्यासत्तेरिव पशुपतेः प्राप्य सारूप्यलक्ष्मीम् ॥ ७३ ॥  
 विश्वोन्मेषप्रभृतिरचनां व्यापरीत धुरीणै-  
 राद्यैर्विद्यागुरुभिरभितो भूषितान्तेवसद्भिः ।  
 धन्यामाशामभिमुखतया तन्वती कुम्भयोने-  
 रीशस्याव्यादिह वटतले भद्रपीठासिका माम् ॥ ७४ ॥  
 अध्यासीना वटतरुतल हासदिग्धारुणोष्ठी  
 शार्दूलस्य त्वचमधिकटि श्लाघनीया वसाना ।  
 बद्धैणाङ्गा शिरसि दधती पाणिना बोधमुद्रा  
 कण्ठे श्यामा जयति करुणा कापि पश्यन्निटाला ॥ ७५ ॥  
 अङ्गस्थायाः किमपि वलता हैमवत्याः कुचाग्रे  
 व्याचक्षाणं मदननिगमान्वामहस्ताम्बुजेन ।  
 अन्येनार्थानकृतकगिरामञ्चता बोधमुद्रा-  
 मेक्षे साक्षादखिलजगतामीशमाद्य गुरुणाम् ॥ ७६ ॥  
 साक्षात्कृत्य श्रवणमननोपासनाभिर्भवन्तं  
 द्रक्ष्यन्त्यन्यत्किमिह यमिनस्तावकीनोपदेशैः ।  
 चिन्तारूढां शिव तव चिदानन्दसत्तादिरूपा-  
 माकाशाख्यामखिलजननीमद्रिजामन्तरेण ॥ ७७ ॥

मोहातीतस्त्वमिह भगवन्मूर्तिमास्थाय तां तां  
 वेलालङ्घिव्यवहृतिरतो मूढवन्नानटीषि ।  
 आत्मत्राणं भवजलनिधेरात्मनैव प्रणेतु  
 वाटे मूले वससि यदिय भाति ते कापि लीला ॥ ७८ ॥  
 दूरीकर्तुं प्रभवति तवोपासनैव प्रजाना-  
 मेनोराशीनिति पशुपते वक्ति वाणी पुराणी ।  
 ध्वस्ताहयुद्गुहिणवदनस्त्व वटद्रोरधस्ता-  
 दातः क्वा सृजसि भगवन्नीदृशीमात्मचिन्ताम् ॥ ७९ ॥  
 शान्तेरेक सदनममृतासारशीत प्रकृत्या  
 हन्तेदानी भवति भवतो रूपमालोकनीयम् ।  
 ब्रह्माण्डाना प्रसभकवलीकारकाले तु तस्मि-  
 न्द्रष्टु दृष्ट्या त्रिनयन भवानेव शक्तो भवन्तम् ॥ ८० ॥  
 बिम्बोष्ठीनामिव बहुविधाकूतपारिप्लवाना-  
 मात्मायत्तीकरणघुटिकापङ्क्तिमास्त्रायवाचाम् ।  
 पाणेरस्य प्रसवकलिकां पल्लवस्य सरारे  
 स्तौमि ज्योतीरसमणिकृता तावकीमक्षमालाम् ॥ ८१ ॥  
 पाणिच्छायाततिभिररुणा स्फाटिकीनाक्षमाला  
 बीजश्रेणी परिणतिमती दाडिमस्येयमास्ते ।  
 चिन्मुद्गैषा शिव तव समादाय तत्रैकमेकं  
 हस्तोपान्तस्थितशुकमुखेष्वर्पयन्तीव भाति ॥ ८२ ॥  
 प्रज्ञावल्लीपरिणतिकृते भक्तिबीजव्रजानां  
 पुष्यन्तीव व्रतिजनमनोभूमिषु न्यासलीलाम् ।  
 अर्थान्दातुं समभिलषितानाददानेव मह्यं  
 भावत्कीय त्रिभुवनगुरो भासते बोधमुद्रा ॥ ८३ ॥



पाठीनाङ्कप्रमथनविधिप्रेष्ठ गीर्वाणमध्ये  
 सद्योजात सकलनिगमाः सगिरन्ते भवन्तम् ।  
 सत्यप्येव कथमिव पुनः साधवस्त्वामजातं  
 निश्चित्यैक निरवधिभवक्लेशभीत्या भजन्ते ॥ ८४ ॥  
 दारान्बन्धूनपि तनुभुवस्तावकीनैर्वचोभिः  
 सन्तस्त्यक्त्वा सकलमपरावृत्तयः कापि यान्ति ।  
 कृत्वा कण्ठे गरलमलघुव्याहृतोदारसूक्तै-  
 विन्दन्त्येते न खलु भवतो विप्रलम्भ पुरारे ॥ ८५ ॥  
 विश्वस्य वेषविवृताममिता विरक्ति  
 पार्श्वं तपस्विजनता भजते गुरोस्ते ।  
 त्वं दक्षिणाभिमुखतामुपदेशकाले  
 पुष्पासि चेत्पुररिपो किमिय विधत्ताम् ॥ ८६ ॥  
 विलसति वटमूले व्यञ्जितज्ञानमुद्रा-  
 मतिशयरमणायामासिकामादधाना ।  
 अनिशमुपदिशन्ती योगिनामागमार्था-  
 न्द्रहिमकरचूडा देवता सावतान्माम् ॥ ८७ ॥  
 ओमित्यक्षरलक्ष्यमैन्दवकलामाभिभ्रतं मौलिना  
 नद्या कल्पितशेखरं मरकतच्छाया दधानं गले ।  
 क्लींकारार्थविद् शिलीमुखपदन्यस्तारविन्देक्षणं  
 वासःस्थानकृताजिन यतिमनःसौघस्थमीशं भजे ॥ ८८ ॥  
 कमपि जटालंकरण मुक्तेर्वटमूलमणितटालंकरणम् ।  
 श्रयत महासमयानां जनकं निगमागमेतिहासमयानाम् ॥ ८९ ॥

नियतवचा रुद्राक्षस्रगलकरणो गुणास्तचारुद्राक्षः ।  
 आर्तसमाजपवटभागवतु गुरुर्यस्य हिमसमा जपवटभा ॥ ९० ॥  
 महती काचिन्मुद्रा करगतरुद्राक्षमालिकाचिन्मुद्रा ।  
 निगमादिव्याख्यानस्वातन्नयवती पुनातु दिव्याख्या नः ॥ ९१ ॥  
 पुररिपवे भसितेन स्फुरता लिप्ताय वासवेभसितेन ।  
 घटजन्माशास्याय क्रियता प्रणतिर्महत्तराशास्याय ॥ ९२ ॥  
 शान्त्या परमो दान्तः स गुरुर्जगतां चकास्ति परमोदान्तः ।  
 शाम्यति तापः स्मारं स्मारं चरतां यमर्दितापस्सारम् ॥ ९३ ॥  
 अञ्चितहासाननया रक्षन्त्या जातजनिजिहासाननया ।  
 अस्मि भृश पावन्या धन्या कृपया जटास्तशम्पावन्या ॥ ९४ ॥  
 पावनपादपरागः फलघटनधृताक्षकल्पपादपरागः ।  
 इह महसामतिरेकः क्रीडति हृतनम्रतापसामतिरेकः ॥ ९५ ॥  
 स्मरभेदि प्रकटाक्षस्रगुपेतकरः प्रसादप्रकटाक्षः ।  
 जगदधिक पाति शयस्थायि सुधागुण्डिकोऽनुकम्पातिशयः ॥ ९६ ॥  
 जननरुजातापघनश्रेणिशरण्यः सुधाभिजातापघनः ।  
 स्वदते मायातीतः शिव एव वरोरुचित्तमायातीतः ॥ ९७ ॥  
 एष महीयानवतान्निपुरं जिग्ये यतो महीयानवता ।  
 यस्य च पञ्चाक्षरतस्तरति भयं विषयसप्रपञ्चाक्षरतः ॥ ९८ ॥  
 मिलदुमया देवतया जितमधिकसदृक्कथालया देवतया ।  
 सृजति च सेवनमस्या द्युसदामखिलापि धृतरसेव नमस्या ॥ ९९ ॥  
 इति सभावयामास नुतिगुम्फामृतैरियम् ।  
 दक्षिणाभिमुखं दीनरक्षणे रसिकं महः ॥ १०० ॥



चण्डेशमानस्य ततस्तदग्रे चकार तन्वी करतालशब्दान् ।  
विवासयन्तीव वृषाङ्कभक्तिशालिद्रुहो दुष्कृतपक्षिसङ्घान् ॥ १०१ ॥

सा मण्डपे शैलभुवो मुहूर्तमतिष्ठदीशानमनुस्मरन्ती ।  
पुरारिससेवनपुण्यभारैरासादितैः स्पन्दितुमक्षमेव ॥ १०२ ॥

तदनु मदनाभियातिसदनादधिगम्य निजनिकेतनमनुमेयमध्यमा  
सकलभूतसमुदायामोदसमर्पणकोविदमतिमात्रविशदगोत्रैकमण्डनमकु-  
ण्ठतरवृषप्रचारमात्मनेतरमपरमिव ताराधिपशेखरमाराधयामास ।

इत्यादिनियमत्रातविध्याहितमहोत्सवा ।  
दिनानि कतिचित्साध्वी निनाय निमिषं यथा ॥ १०३ ॥

अथ कदाचिदखिलजनतापातिरेकसमापादनदुरितपरिणतेरिव परि-  
क्षीणतामुपेयुषि वासरायुषि, नवकुसुमसभृतकमलिनीपरिरम्भजन्मनो दु-  
ष्कृतस्येव निष्कृति विधातुमाचरति चरमसिन्धुसलिलावगाहनमरविन्दि-  
नीपतौ, रविपतनवेगदूरापसृतनीरवाराकरोदरकुरुविन्दकिरणसदोह इव  
वरुणहरिदन्तरालमुपरुन्धति सध्यारागे, संध्यानलकीलचुम्बितव्योमाटवी-  
धूम इव धरणीमण्डलमवकुण्ठयति तिमिरषण्डभावितेजःप्ररोहपटल इव  
समुन्मीलति दीपिकाजाले, नटनकेलीविहितोद्यमरजनीनर्तकविमुक्तपु-  
ष्पाञ्जलिनिकर इव गगनमञ्चति तारकापुञ्जे, सकलदिक्चक्रवालसमाक्र-  
मशीलतमिस्रकोपादिव पाटलवपुषि विजृम्भमाणे विभावरीकुटुम्बिनीव-  
हुलान्धकारपरिपन्थिविजयवीततन्द्रस्य चन्द्रमसो यशवृन्द इव भुवनमा-  
नन्दयति मरीचिकन्दले, प्रयातैकयामायां त्रियामायामासादितनिद्वारसा-  
नुभूतौ परिणेतरी तदीयपदसदेश एव पतिदेवतेयमाशयनिवेशितप-  
श्यदलीकचरणा सुष्वाप ।

द्विगुणीकृतदोर्लतोपधाना तरुणी स्थण्डिल एव सा शयाना ।  
 निजनेतरि निद्रयोपगूढे विदधानेव रुष तदा व्यलासीत् ॥ १०४ ॥  
 ततस्त्रियामासमये तरुण्याः पुण्येन साकं परिपाकभाजि ।  
 अगेन्द्रकन्यापरिणीरमुष्याः स्वप्ने स्वयं लोचनगोचरोऽभूत् ॥ १०५ ॥

उच्चावचानां जगतामुपरि स्थितिमानपि ।  
 भद्रासनवरं किचिदध्यासीनः सहोमया ॥ १०६ ॥  
 मौलिमन्विच्छतो वक्रान्मरालस्य परिच्युतम् ।  
 मृणालवलय तत्र मृगाङ्गच्छद्वना वहन् ॥ १०७ ॥  
 संबिभ्रदलिके किचिच्चञ्चदग्निशिखाङ्कुरम् ।  
 वतंसेन्दुसुधालोभवलज्जिह्वमिवेक्षणम् ॥ १०८ ॥  
 कात्यायनीमुखाम्भोजनेत्रोत्पलविकासिकैः ।  
 आलोकैः प्रकटीकुर्वन्नक्षणोरर्केन्दुरूपताम् ॥ १०९ ॥  
 सहजक्ष्वेलसौहार्दादधिगत्य गलान्तरम् ।  
 निःसरन्तीमिव सुधा दधानः स्मितचन्द्रिकाम् ॥ ११० ॥  
 केलीपरवशां मूर्ध्नि गङ्गामसहमानया ।  
 कण्ठे गाढमिव श्लिष्टः कलिन्दगिरिकन्यया ॥ १११ ॥  
 कस्तूरिकाभिरालिप्य कधरामितराङ्गके ।  
 परागैरिव कार्पूरैः परिक्लृप्तानुलेपनः ॥ ११२ ॥  
 मनोवागपरिच्छेद्यमहिम्नि स्वस्य तादृशे ।  
 विश्वविस्रम्भणायेव तन्वन्परशुधारणम् ॥ ११३ ॥  
 द्वीपिचर्माम्बरालोकत्रासेन मुकुटीविधोः ।  
 निष्क्रान्तमिव सारङ्गमुद्गीव धारयन्करे ॥ ११४ ॥  
 आगतं गिरिजोत्सङ्गादङ्गे कृत्वा षडाननम् ।  
 कराकृष्टजटाजूटस्वण्डेन्दुमुपलालयन् ॥ ११५ ॥



विततार विभूषणाहिमौलेर्मणिमादाय मृडस्तदा नताङ्ग्यै ।  
सुरनाथदिशे सुमेरुपार्श्वार्द्धहरारम्भ इवारविन्दबन्धुम् ॥ ११६ ॥  
तादात्विकीभिः प्रमदातिरेकतरङ्गिणीवीचिपरम्पराभिः ।  
नीतेव कुत्रापि सुमध्यमाया निद्रा सहैव क्षपया व्यरंसीत् ॥ ११७ ॥  
तथा हि ।

भूषामणि दत्तवतः पुरारेश्चूडामणौ स्वार्पणशङ्कयेव ।  
शनैर्गलत्यम्बरतो जहास प्राचीदिशा पाण्डुरिमापदेशात् ॥ ११८ ॥  
घनकज्जलकर्दमापदेशान्मलिना मन्दिरदीपवर्तिरासीत् ।  
प्रमथाधिपतिं विहाय देवं प्रतिभेव श्रितदेवतान्तराणाम् ॥ ११९ ॥  
दिशि सांध्यरागमपदिश्य हरेः समये समेधयति वह्निशिखाम् ।  
भयसवृताः प्रतिदिशं सपदि व्यघटन्त सतमसगन्धगजाः ॥ १२० ॥  
अभ्यस्य ताराकपटाक्षराणा पङ्क्तिं विहायःफलकाधिरूढाम् ।  
वर्णान्तरन्यासकृते ममार्ज कालाभिधानः किल कोऽपि बालः १२१ ॥

क्षणदाया प्रयातायामपि तस्या मृगीदृशः ।

सा दिनारम्भवेलैव क्षणदा समवर्तत ॥ १२२ ॥

अनन्तरमरविन्दलोचना सरयमुत्थाय समाचरिततीर्थाभिषेचनविधि-  
रपर्णासखवितीर्णमणिसदृक्षतामिव परीक्षितु प्रभातसमयवणिजा विभा-  
वितमम्बरमणिं प्रणिपत्य कृतकर्तव्यकलापा स्वापावसरविलोकितशोभ-  
नोदन्तभाषणैः प्राणबन्धुमानन्दयामास ।

प्रासादमासेदुषि नीलकन्धरे दुरन्तसतापभिदाधुरंधरे ।

दघार गर्भे तनयं धरेव सा करीरमत्युन्नतवंशवृद्धये ॥ १२३ ॥

इति श्रीसमरपुंगवस्य कृतौ यात्राप्रबन्धचम्पूकाव्ये प्रथम आश्वास ।

द्वितीय आश्वास ।

दिनेषु यातेषु ततोऽमितेषु पचेलिमे तादृशि भागघाये ।  
वामालका व्यक्तमुवाह गर्भं निधानमम्भोनिधिमेखलेव ॥ १ ॥

सा कृशाङ्गी शरीरेण शरकाण्डविपाण्डुना ।

अत्यशेत दिशं प्राचीमत्यासन्नविधूदयाम् ॥ २ ॥

आह्लादकारिण्यखिलप्रजाना जैवातृके जग्मुषि गर्भसीमाम् ।

प्रत्यग्रलोध्रप्रसवाभिराममवाप सा रूपमपश्चिमेव ॥ ३ ॥

उदरे किमप्यमृतमुत्पलेक्षणा तपसार्जित तनयनाम विभ्रती ।

अतिसौहितीमधिगतेव भोजने विभराबभूव विगतादरं मनः ॥ ४ ॥

धृत्वान्ववायाभरणा स्वगर्भे दधौ न सा प्रागिव मण्डनानि ।

आसक्तिरर्थेषु शरीरभाजा विशिष्टवस्त्वन्तरलम्भनान्ता ॥ ५ ॥

हन्त मध्यमपरिष्करणार्हं वंशरत्नवरभूषितमासीत् ।

इत्यसोढवदिवाजनि तस्याः श्यामिकाञ्चितमुख स्तनयुग्मम् ॥ ६ ॥

कुलाङ्कुरादर्शनखेदजन्मा वामभ्रुवो वक्रविवर्णभावः ।

गर्भोदयामोदभ्रुवः प्रसादाङ्गीतो नु भेजे कुचभूधराग्रम् ॥ ७ ॥

साधयिन्स्वेदमिथ्यात्वमर्दयन्मध्यशून्यताम् ।

अभर्को गर्भगस्तस्या निर्ममे समदाद्वयम् ॥ ८ ॥

कार्श्यं जहौ गर्भगते कुमारै वल्लभमस्या इति किं विचित्रम् ।

समृद्धिमाघातुमकिचनेषु संतानशाखीव स हि प्रवीणः ॥ ९ ॥

अल्पानामपि च महत्त्वमाशु दातुं सर्वेषा प्रकटयितुं च सूक्ष्ममर्थम् ।

निष्णातं पृथुकमवोचदस्य योगात्तन्मध्ये धृतमहिमप्रकाशभावः ॥ १० ॥



चामभ्रुवो मध्यवलित्रयाभ्या किं व्यत्ययेन खगुणौ द्वाते ।  
आद्यं यदत्राजनि दर्शनीय परं तु वीक्षापदवीमहासीत् ॥ ११ ॥

विद्यानिधाने सविधं विभूषयति तादृशे ।  
अतिहर्षादिव जहौ नाभिरस्या गभीरताम् ॥ १२ ॥

भक्तिमात्मनि विधास्यतः शिशोः पालनाय परमभ्रगङ्गाया ।  
स्थापितेव यमुना तदन्तिके रोमराजिरकुचन्मृगीदृशः ॥ १३ ॥  
विरलाभरण विपाण्डुवक्र त्रिवलीभङ्गदरिद्रमध्यभागम् ।  
मलिनीकृतचूचुक मृगाक्ष्या वपुरासेचनक बभूव भर्तुः ॥ १४ ॥

जठरविहरमाणमाणवगुणानुसारिः परमाणुमध्यमाया बभूवुरध्य-  
वसायाः ।

व्याहर्तु मृदुलाक्षरामपि गिरं वैक्लव्यमुद्रावती  
साटोप विवरीतुमैहत वधूः सर्वाणि शास्त्राण्यपि ।  
रूढाशक्तिभरापि चत्वरगतिक्रीडासु वाराणसी-  
पूर्वाणि स्पृहयाचकार चरितु पुण्यानि तीर्थान्यहो ॥ १५ ॥

पाणिर्बभार किमपि प्रसवापचाये  
ग्लानि द्वितीयकुसुमग्रहणेऽपि यस्याः ।  
सा बिल्वपत्रनिकरैः स्वकरोपनीतै-  
रीशानपूजनमियेष मुहुर्विधातुम् ॥ १६ ॥

किमङ्गरागेषु परिष्क्रियासु वा तवेष्टमालीति धवेन सा रहः ।  
कृतानुयोगा निजगाद काङ्क्षितौ विभूतिरुद्राक्षमणी विलासिनी ॥ १७ ॥  
प्रियमभिलषितोपहारशीलं निजहृदये नितरामघत्त साध्वी ।  
उदरविहरदर्भकोपलम्भव्यतिकरलोभवशादिव प्रविष्टम् ॥ १८ ॥

अथाध्युषितकेसरिण्यहिमभासि मेषं गते  
 कलावति तुलाधरोदयमुपेयुषि स्वामिनि ।  
 स्वतुङ्गजुषि वाक्पतौ मकरभाजि मित्रात्मजे  
 शुभैकजनने दिने सुतमसूत शातोदरी ॥ १९ ॥

सिंहिकातनुभुवा सह योगः सांप्रतं मृगपतेरजनीति ।  
 स्पर्धमान इव पुत्रमुदारं प्रत्यपद्यत स पूरुषसिंहः ॥ २० ॥  
 तस्योदये दातुरवाप लाभ बुधो न तत्पुष्यति विस्मय नः ।  
 स्वयं कुजन्मापि घनाधिनाथो भूत्वा स रामामधिगम्य रेमे ॥ २१ ॥

विशङ्क्य पृथुकात्ततो निजनिकारमास्ता तदा  
 कविः स्वभवने हरि शरणमेतु तेजोनिधिः ।  
 अजाश्रयणतत्परो भवतु स द्विजाधीश्वरः  
 कुलीरसदनान्तरं कथमसौ जगाहे गुरुः ॥ २२ ॥

निजहृदयकण्ठकायमानकुमतमण्डलीसमुद्धरणनिपुणविद्वदवतरणा-  
 मोदसमासादितप्रसादशालिनीनामाशाविलासिनीना मुखसरोजनिःसृतो  
 निश्वासविसर इव सहजतुषारसौरभासारतुन्दिलो मन्दमन्दमस्पन्दत  
 गन्धवाहः ।

अथारविन्दोपममायताक्ष सुतानन सुन्दरमीक्षमाणा ।  
 तपांसि सर्वाणि तदात्वहर्षे प्रसूरपर्याप्ततमानि मेने ॥ २३ ॥

क्षणमीक्षणमुद्रणा तदानीं न विमुञ्चन्नयमर्भको व्यलासीत् ।  
 निजसूतिविलम्बखेदिताया वदनं मातुरवेक्षितुं विलक्षः ॥ २४ ॥  
 सुकुमारपाटलकरं निजोदरादुदित वितीर्णजनलोचनोत्सवम् ।  
 अरुणं तमङ्गभुवि पङ्कजेक्षणा दधती पुरंदरदिशैव सा बभौ ॥ २५ ॥



निहिताः पुरतो निविष्टदीपा शुभयष्टीरपदिश्य सूतिगेहे ।  
अभजन्फणिनो नु रत्नचूडा हरभूषाहिमणेरमु विवर्तम् ॥ २६ ॥

अथ तदानीमङ्कुरित इव मङ्गलावेदनकुतूहलमन्थरेतरपुरंध्रिकुलस-  
जल्पितैः, पल्लवित इव नानाविधदानविस्तारै , कोरकित इव विविधगु-  
जयोगविभाजकसैद्धान्तिकलोकसूक्तावलिभि , फलित इव द्विजाशीर्व-  
चोभिर्विशेषैरशेषमपि बन्धुजनमानन्दमनयत तनयोत्मव ।

गुरुरादरादथ कुमारमैक्षत प्रमथाधिनाथमिव बालताजुषम् ।  
रुरुटङ्कसवहनरूढवासनाकृतमुष्टिवन्धविलसत्कराम्बुजम् ॥ २७ ॥

प्रागेव कण्ठनिन्दैः श्रवणाभिरामै-

रावेदितामथ विलोचनलोभनीयैः ।

आम्नेडितामवयवैरथ भाग्यवत्ता

निर्धार्य तस्य जनको नितरां ननन्द ॥ २८ ॥

स क्षोणीविबुधो मन्त्रै रक्षोनिरसनक्षमैः ।

पूतजन्मभृतस्तस्य जातकर्मविधि व्यधात् ॥ २९ ॥

असौ पुनरवनीसुरकुमारको मुहुः समाराधयिष्यति मामिति हृष्य-  
न्मना इव दमुना हविर्ग्रहणकर्मणि तत्क्षणं प्रदक्षिणावर्तशिखः  
प्रणनर्त ।

तस्य वाधूलसंतानतपसमुदयाकृतेः ।

धर्माभिधानकरणात्पितृभ्यां दर्शितौचिती ॥ ३० ॥

नयनायुधनर्मगेहमेतत्परिपाल्य भवतीति शार्ङ्गिणेव ।

वहति स निवेदित स धीरो हृदि पञ्चायुधभीषण मनोज्ञम् ॥ ३१ ॥

अमृत नभःसरित एव सूनवे दिशति स सा धृतमुरोजकुम्भयोः ।

स विहाय वारि सकल कथं भवेत्परथा तदेकभजने कृतादरः ॥ ३२ ॥

साधुसंघटितमुष्टिवन्धनं प्रत्यहाञ्चितपयोव्रतक्रियम् ।  
 आत्मसूनुमसकृत्प्रसूर्मुदा पश्यति स्म शिशुभावदीक्षितम् ॥ ३३ ॥  
 कलिना मलिनीकृता पदाभ्यामवनी स्पष्टमवेक्षितु च दृष्ट्या ।  
 घृणया मुहुरुद्यताङ्घ्रिरासीदपि चोत्तानशयः स पूतजन्मा ॥ ३४ ॥

कुत्रापि धामनि कुलार्दिसुतासनाथे  
 दृष्टि मुहुस्तरलतारहितां निधातुम् ।  
 अभ्यस्यतेव पटुताममुना व्यलोकि  
 निष्पन्दपक्ष्मनयनेन निशि प्रदीपः ॥ ३५ ॥

मातृवल्लिकुचमञ्जरीभृता माकरन्दलहरी धयधयम् ।  
 पाणिपङ्कजवनीषु योषिता खेलनं व्यधित बालषट्पदः ॥ ३६ ॥  
 जनकः कृतजानुयानकेलि तनय वीक्ष्य तमादरोत्तरङ्गः ।  
 चतुरश्वरणान्निधाय धात्र्या विहरन्त वृषमेव मन्वते स्म ॥ ३७ ॥  
 जानुद्वयीचङ्गमणक्रमेषु रत्नस्थलीलक्षितमात्मबिम्बम् ।  
 हस्तेन सताडयति स्म सोऽयमात्मीयसाम्यासह एव बुद्ध्या ॥ ३८ ॥

पञ्चषाण्यथ पदानि निधातुं प्रस्वलच्चरणपल्लवमेषः ।  
 प्रा[र]भन्नपरमस्फुटनीयद्वर्णवल्गुतरमप्यभिधातुम् ॥ ३९ ॥  
 अजनि खुरलीकेलिस्तीर्थाभिधावनकर्मणि  
 त्रिचतुरपदन्यासक्रीडैव तस्य गृहाङ्गणे ।  
 फणितिरभवन्नान्दी स्पष्टेतराक्ष[र]मञ्जुला  
 विबुधहृदयग्राहिव्याहारनाटकनिर्मितौ ॥ ४० ॥  
 तन्वीपयोधरपयःकणिका निपत्य  
 तस्याभिरूप्यजलधेर्मुखशुक्तिकायाम् ।



मुग्धद्विजाङ्कुरततिव्यपदेशशालि-

मुक्तात्मना परिणति किल विभ्रते स्म ॥ ४१ ॥

तस्यालकप्रकरकुण्डलपद्मराग-

मन्दस्मितद्युतिभिरुन्मिषिता त्रिवेणीम् ।

पित्रोरजस्रमविगाह्य मनोविषाद

तत्याज ससृतिपथभ्रमणोपजातम् ॥ ४२ ॥

अयं पुनरवनिनिलिम्पशावकः शुभसमयनिर्व्यूढचूडामङ्गलो निरङ्कु-  
शविहारकेलिनिर्माणतरुमानस समानवयःसनाथमाणवमनःसभाजन  
खेलनापहतगृहोपकरणायासितवामालकाजन वचनसीम्नातिलङ्घितकुतू-  
हलं कौमारमभजत ।

सध्रीचीनकुमारकैरभिवृतश्छात्रायमाणैः स्वथ

शास्त्रव्याकरणाभिनीतिमकरोदारोपिताचार्यकः ।

काशीति त्रिदशापगेति कलयन्विश्वेश इत्यप्यसौ

केल्यामाकलयति स्म पासुषु पुरी शैवालिनीदेवताम् ॥४३॥

क्रीडां विधाय पृथुकैर्गृहमापतन्तं

क्लान्तं क्षमातलरजोभरदूषिताङ्गम् ।

आरोप्य वक्षसि कुमारममुं करेण

स्त्रिन्न तदीयवदनं जननी ममार्ज ॥ ४४ ॥

हरस्तुतीनां गुरुकीर्तितानामनूक्तिभिः प्रीणितया जनन्या ।

प्रदिष्टमिष्ट लभते स्म बालः सहैव गण्डस्थलचुम्बनेन ॥ ४५ ॥

कुशाग्रबोधो गुरुणा ततः सकृत्प्रकाशिता वर्णपरम्परामसौ ।

मनोऽप्यनाविष्कृतमस्य किञ्चिन्महीसुराग्रेसरसूनुरग्रहीत् ॥ ४६ ॥

पुनःपुनर्भूमितले स बालो वर्णावलीविन्यसन व्यतानीत् ।

विधाय शङ्के बहुधा परीक्षा पञ्चाक्षरीसग्रहणं प्रणेतुम् ॥ ४७ ॥

अन्वितानि शुभस्पर्शैरन्तरूपमाञ्चितान्यपि ।

व्यञ्जनानि बटोर्जिह्वा सस्वरं समसेवत ॥ ४८ ॥

तदनु निटिलेक्षणाभिधामुपदेक्ष्यमाणमन्नाधिदेवतामिव विभावयितुं  
कुबेरदिशामासेदुषि वासराधिपतौ भूसुरापत्यमिदमध्यापयितुमिव कला-  
कलापमहाय सगृह्णति द्विजाधिराजे निजापचितिमागामिनीमिव परिग्र-  
हीतुमाविष्कृतप्रकाशातिरेकेषु कविगुरुपुरोगेषु समागते च शिवताति-  
दिने जनक एष कृपानिधिरेनमुपानयत ।

स निर्मलात्मा गुरुणा समाहित त्रयीनिदानं तदवाप्य वाङ्मयम् ।  
अशोभत स्वैरमभीशुमालिना शशीव सचारितमशुमण्डलम् ॥ ४९ ॥  
स यज्ञसूत्रच्छलतस्त्रयीमधान्मुखस्फुरन्मात्रसमावृतक्षमाम् ।  
पराभिचारप्रतिपादनाविला मृषेतरोक्तिं च मृगत्वचो मिषात् ॥ ५० ॥  
तत्तादृशी गामिव तातदत्ता पातु नियन्तु च स बालवर्णी ।  
पाणौ दधाति स्म पलाशदण्ड मौञ्जी कटीसीमनि मेखला च ॥ ५१ ॥  
शशिपाण्डरेण समिदग्निभस्मना विहितास्त्रिपुण्ड्रविततीर्यं प्रति ।  
प्रथमागमे गिरिशभक्तिसंपदो रचिता इवाप(ह)रत रङ्गवल्लिकाः ॥ ५२ ॥

कल्लोलिताद्भजनकर्मविलम्बनेन

कोपादिव प्रकटगुम्फितशोणभावे ।

सप्रीणयन्निव मुहुश्चरणारविन्दे

पित्रोरवन्दत कृती प्रवदन्निजाख्याम् ॥ ५३ ॥

उप्रसग्रहणच्छलादसौ युगलेनात्मकरारविन्दयो ।

स्वकृते बहुतीर्थचारिणी किमु पित्रोः समवाहयत्पदे ॥ ५४ ॥

द्राधिष्ठमायुस्तनये निधातु प्रकाममिच्छाभरितेन पित्रा ।

अस्य पुतालकृतिमौलि नाम प्रायुज्यत प्रत्यभिवादनेषु ॥ ५५ ॥



समाश्रितस्वाङ्घ्रिसरोजनावं कुमारमेन गुरुकर्णधारः ।  
प्राचीनवाणीकुहनापयोधेः पारं मितैरेव दिनैरनैषीत् ॥ ५६ ॥

वाक्यैर्विवृण्वती भाव वल्गुस्वरपदक्रमैः ।  
कण्ठमेतस्य सुदृढ कान्तेव श्रुतिरग्रहीत् ॥ ५७ ॥

अपि च अस्य निपुणदेशिकोपदेशसलिलविमलीकृतमतिरहिराजव-  
चनकुटजाटवीनवजीमूतमालिकां साहित्यवाहिनीपतिशीतद्युति कौमा-  
रिलवचोरसालकुसुमाकरश्रिय निगमान्तकुमुदिनीधवदिवसान्तसमयल-  
क्ष्मीमक्षचरणपक्षराजीवतापनरोचिश्छटा प्रौढिमाढौकत ।

कविवाचस्पतिबुधा कलयापि न तत्समाः ।  
मूढता मुहुरेतेषामापतत्यनियन्त्रणा ॥ ५८ ॥

निःसीमपश्यन्निटिलानुभावप्रकाशन प्रत्युपकारयन्ती ।  
स्वशीलिन. सततमस्य मोद वेदादिविद्याविततिर्व्यतानीत् ॥ ५९ ॥

अस्य पुनरभ्यस्यतः कला गुरुतर्कनिवासजनुषमुरुतरक्लेशमसहमान  
इव शनै. शनैरपसरति शैशवे सकलकलाधिकारसहकारिवालतापनोद-  
परिणतं क्रोधमपनेतुकाम इव कामरिपुचरणपरिचरणोपकरणाना करणा-  
नामतिनिपुणिमानमुपपादयन्नवतरुणिमा वपुरसोढकुसुमायुधमसेवत ।

स्वभजनोचितवस्तुविवेचनं समभिलष्य किमस्य विलोचने ।  
श्रवणयोरवकर्णितशास्त्रयोः सविधभूमिमभूषयतामुभे ॥ ६० ॥  
कलितस्पृहमेव कालकण्ठस्थितिपर्याप्तमावकाशभावे ।  
अदसीयहृदन्तरालमासीत्परिणाहातिशयप्रणीतशोभम् ॥ ६१ ॥  
बालोऽयमाजानुविलम्बिबाहुरालोकि लोकैरतिरूपशाली ।  
आराधनैः प्रीणनमात्मशत्रोः कर्तु क्षितौ काम इवावतीर्णः ॥ ६२ ॥



तदनु द्विजकन्याया धन्यायाः सदृशैर्गुणैः ।  
 सतानसपदे तेन पाणिमग्राहयत्पिता ॥ ६३ ॥  
 पार्श्वभूषा भवानीव पद्मेव हृदयगमा ।  
 सरस्वतीव सा मुख्या भर्तुरासीत्पतिव्रता ॥ ६४ ॥  
 अजायत तयाक्रान्तममुष्य हृदयं तथा ।  
 यथान्तरं न विन्देरन्नीषदप्यन्ययोषितः ॥ ६५ ॥  
 शुभलक्षणशोभिन्या भावनापरिशुद्धया ।  
 पुरंध्या सोऽरुचद्वेदः पूर्वमीमासया यथा ॥ ६६ ॥

अहो महीसुरभुवो महाभागस्य भागधेयपरिपाकः, यदेष मदनगज-  
 राजमदभेषजे रजोभरविजृम्भमाणमातरिश्चनि विषयमृगतृष्णिकाजलवि-  
 भावनोष्णसमये तमोविकारसपादननिशावतारसपदि कुपथावगाहघटन-  
 हरिन्मोहगौरवे पटुतरविवेकिशाखिपाटनविधानहस्तिनि तत्तादृशि वयसि  
 वर्तमानोऽपि भगवति मृगाङ्कशेखरे समनोन्दीललामनि सुदतीमयार्ध-  
 विग्रहे महती भक्तिरजनि ।

चन्द्रमसि चन्दनतरौ सुदृगाश्लेषे सुधांशुभूषे च ।  
 स्निह्यति न कस्य चेतः कठोरसतापकन्दलीहरणे ॥ ६७ ॥  
 अनूढभसितो मन्त्रैरशीलितषडक्षरः ।  
 अपूजितपुरारातिरभुङ्क्त न कदाप्यसौ ॥ ६८ ॥  
 आगामिनामङ्गजवैरिमेघे हृदम्बरालम्बिनि हर्षवृष्ट्यै ।  
 पौषैकहेतुं पुलकाङ्कुराणामभूषयद्गात्रमसौ विभूत्या ॥ ६९ ॥  
 नदी महोक्षं शिशिराशुरेखां वाताशनेन्द्रं यजन च भूतैः ।  
 वाञ्छन्स पञ्चाक्षरमन्नलक्ष्यादाचष्ट तद्वाचि पदादिवर्णान् ॥ ७० ॥  
 शंभोरजस्रं जलगन्धपुष्पैराप्लावनालेपनमण्डनानि ।  
 आत्मीयतापन्नितयापनीतिं विधातुकामः स कथं व्यतानीत् ॥ ७१ ॥



अन्नमर्षितमगात्मजापतेरस्तुतं प्रतिनिलिम्पभोजनम् ।  
 अद्भुतं तदनिवेदित त्वभूदोदनोऽयममुनैव सेवित ॥ ७२ ॥  
 सरिद्धतंसस्य जलाभिषेको बालेन्दुमौले. प्रसवोपहारः ।  
 स्यात्कि मुदे तस्य कृते मयेति समादि(धि)दम्भादकरोत्स चिन्ताम् ७३  
 भक्तेषु प्रमथपतेः पदार्चनाया पर्याप्त बलिसुतमेष मन्यते स्म ।  
 पौलोमीपरिवृढमुत्सवावलोके व्यालेन्दु विविधगुणप्रशंसनेषु ॥ ७४ ॥  
 चेतोनिविष्टस्य सिताशुमौले. परिच्युतं मौलिपदात्स्वगर्भे ।  
 प्रालेयधामानमदच्छ(श्छ)लेन प्रासूत धन्या भवन कु(क)लानाम् ॥ ७५ ॥  
 अनिशं गिरिशतिवादशील परमेष्ठी किममु प्रणेतुकामः ।  
 अपदिश्य घटीभवादिसर्गान्पठिमाभ्यासविधिं परं वितेने ॥ ७६ ॥  
 किमेष नन्दी शिवधर्मवक्ता कि वा कुमार. श्रितनीलकण्ठः ।  
 आहो मुरारि. कृतदृष्टिरीशे पार्थोऽथवा पाशुपताभिमानी ॥ ७७ ॥  
 एवमुत्प्रेक्ष्यत जनैरेधमानकुतूहलैः ।  
 बाल एव परा कोटि शिवभक्तेः श्रयन्नयम् ॥ ७८ ॥  
 अपि सकलार्थविदोऽभूदर्थत्रयमेव चिन्तनीय मनसि ।  
 मोहोच्चाटनमूलिका तनुभृता मुक्तयङ्गना कारणा  
 दूती भाग्यवतामधर्मकलमस्तोमावसादस्थली ।  
 लीलाताण्डवशालिका पशुपतेर्लक्ष्मीमणीपेटिका  
 कस्मिञ्जन्मनि लोचनातिथिदशा गाहेत वाराणसी ॥ ७९ ॥  
 कैवल्यामृतकन्दली वसुमतीकान्ताप्रसूनस्रजं  
 मौलिक्षौमपटी हरस्य हिमवन्मातङ्गशुण्डालताम् ।  
 स्वर्गारोहणमार्गमौक्तिकशिलासोपानपारम्परी  
 भाग्यैरभ्यधिका जना भगवती पश्यन्ति भागीरथीम् ॥ ८० ॥

सुखनिधिमपहृत्य मायया स्वयमतिसनिहितोऽप्यलक्षितः ।  
सुकृतिभिरधिकाशि गृह्यते श्रुतिकथितः स हि तस्कराग्रणीः ॥ ८१ ॥  
अकथयच्च सच्छात्रान् ।

तीर्थावगाहस्थितिकल्पनायामर्चाविधौ वा यदि वोऽभिलाषः ।  
नदीषु गङ्गी नगरीषु काशी देवेषु विश्वेश्वरमाश्रयध्वम् ॥ ८२ ॥

जिज्ञासवे श्रुतिशिरोनिकरान्प्रवक्तु-

मादौ यदक्षरमुपाददते महान्तः ।

श्रोत्रे तदेव विनिवेद्य जनान्भवाब्धे-

रुत्तारयन्तमुपधावत विश्वबन्धुम् ॥ ८३ ॥

अधिकाशि देशिकानामवतसमणि तमेव सेवध्वम् ।

यो रहसि किञ्चिदक्षरमुपदिश्य जनान्करोति सर्वज्ञान् ॥ ८४ ॥

अथ भक्तिवशादमुष्य काशीं प्रति यातु स्पृहयालुचेतसोऽपि ।

अभवज्जनकाङ्क्षिपन्नसेवानियमातिक्रमभीतिरन्तरायः ॥ ८५ ॥

असौ पुनरात्मपितरावेव महीधरापत्यकुसुमास्त्रशासिनौ तदधिवास-  
वसुमतीमेव सुरस्रवन्तीमनुचिन्तयन्त्यथोदितसमयविधेयनियतकार्यपरा-  
यणमनाः सूर्यनारायणसमरपुगवाभिधानाभ्यामसमानविनयधुर्याभ्या सो-  
दर्याभ्यामश्रान्तरचितचरणारविन्दपरिचरणो निरवधिस्रेहपरिवाही जन-  
कविहिताभिलषितकर्मा सहधर्मिणीप्रणीतसमधिकानुरोधविधिरतिमहा-  
न्तमन्वभूदानन्दम् ।

सौभागिनेयः स तदा शोभायै श्रुतिसपदाम् ।

असेवत शिवाकल्पकल्पमप्पद्यदीक्षितम् ॥ ८६ ॥

पुस्तककरा बुधावलिररुचव्याख्याकृतः पुरो यस्य ।

पटुवाङ्मुखप्रवाहप्लवनावष्टब्धपोतफलकेव ॥ ८७ ॥



निन्दति मकरन्दरसं न्यक्कुरुते शर्करां षयो जयति ।  
 मोचामदमाचामति वाचामधिपस्य वैखरी यस्य ॥ ८८ ॥  
 यन्मुखविगलद्वाङ्मुखसुरपुरतटिनीजडीकृता विदुषाम् ।  
 फणितिर्दन्तपटाभ्यामजीघटद्गाढमात्मसवरणम् ॥ ८९ ॥  
 वादिमतपुण्ड्रवाटीनिष्पीडननर्मयुक्तियन्त्रेण ।  
 भुवि यः सृजन्नजृम्भयदवदातं ख्यातिफाणितत्रातम् ॥ ९० ॥

यस्य च मनीषिणामग्रगण्यस्य शिबिकाग्रसीमनि वैतालिकवदननिः-  
 सृता सरस्वती शश्वदेवमश्रौषम् ।

दुरभ्यस्तविद्यालवेनापि केचिद्दुरन्तामहन्तामयन्तां कृत तैः ।  
 प्रशस्ते कवित्वे समस्तेऽपि शास्त्रे भवत्यप्पयज्वावतसात्कृती कः ॥९१॥

रे रे मुञ्चत धावनानि विमताः सेवध्वमङ्घ्रिद्वयी-  
 मप्पय्याध्वरिणो घटेत भवतामेतत्प्रसादस्तदा ।  
 तुष्यन्त्यक्षिगतेष्वपि प्रपतनात्सन्तः समृद्धागसः ।  
 काकस्यानतिकारिणो हि दयते किं नो रघूणां प्रभुः ॥ ९२ ॥

यश्च सकलविपश्चिदावलिधुरंधरो वसुंधरोलङ्घनजङ्घालशोभापिचण्डि-  
 ल्यैरशोमण्डलैरजगर्हदभिनवकेतकवर्हम्, अनीवलयानन्दसदायकवि-  
 लासकैर्गुणविलासैरजिहिपदम्भोजदुर्हदम्, तिवेलकलितसपर्यापरिचर्या-  
 भिप्रीणदगराजकन्यकाप्रणयिनम्, अचलगुहाविहरदिभरिपुगर्जितोर्जित-  
 प्रणादैवोदविनोदैरततक्षदहितविबुधदाक्ष्यम्, अनवरतायातयाचकप्रियं-  
 करणैर्वितरणैरचकम्पदशेषदातृयशःस्तम्भम्, अङ्घ्रिपङ्केरुहसेवाहेवाकम-  
 ण्डलितान्पण्डितानलङ्घदागमसागरसागरसधम्, अनवद्यविद्याविशेष-  
 भूषणमङ्घ्रुषया मनीषयाचचर्वदमरगुरुगर्वम्,



यस्याजस्रमुदित्वरेण हविषाक्रान्ते दिशामन्तरे  
 तस्तम्भे कुमुदस्येन चकृशे ताराधिपच्छायया ।  
 सस्रसे शरकाण्डपाण्डुरतया मम्ले मरालश्रिया  
 बभ्रशे बिसकान्तिभिर्विजगले डिण्डीरखण्डांशुभिः ॥ ९३ ॥  
 यत्कीर्तिप्रकरद्विपस्य विहृतिस्थान जगन्मण्डलं  
 घण्टे चण्डमयूखशीतकिरणावालानमद्रीश्वरः ।  
 कक्ष्या व्योमतरङ्गिणी वमथवस्तारागणाः सप्तधा  
 निर्मुक्ता मदवारिनिर्झरपरीवाहा पयोराशयः ॥ ९४ ॥  
 कर्णः श्रीचिन्नबोम्मक्षितिपतिरभितो लम्भयञ्शातकुम्भ-  
 स्तोमं हेमाभिषेकप्रणयनसमये यस्य मूर्ति प्रशस्याम् ।  
 रेजे श्रीरङ्गराजाध्वरिवरकलशाम्भोधिलब्धप्रसूते-  
 विद्याकरुपद्रुमस्य स्वयमिव कलयज्ञातरूपालवालम् ॥ ९५ ॥  
 नीलकण्ठमतनिर्वहणोत्कादुक्तिवृष्टिमुपलभ्य तदभ्रात् ।  
 ईशयोग्यमयमाशयभूमौ बोधशालिभरमेधयति स्म ॥ ९६ ॥  
 अहो विबुधवर्गाय सकलाः सकला अपि ।  
 दिशन्ननिशमेताभिर्द्विजाधिपतिरैधत ॥ ९७ ॥

इति श्रीसमरपुगवस्य कृतौ चम्पूकाव्ये द्वितीय आश्वास

तृतीय आश्वास ।

शक्तिमस्याभिरूपस्य सकलागमशोधने ।  
 पटीयसीमिवामृष्यन्प्रादुरास मधुस्तदा ॥ १ ॥  
 मध्येवनं भूरिदिनोपजातमौनव्रतानां कलकण्ठयूनाम् ।  
 समग्रवाग्वैभवसंप्रदायससिद्धिहेतुः समयो जजृम्भे ॥ २ ॥



दिनान्यभूवन्नवशीधुनापि विना जनानां मदसाधनानि ।  
 कदर्पबाहाविजयाङ्कगीतसदर्भनिष्णातशिलीमुखानि ॥ ३ ॥  
 मधौ मिलत्संपदि क्लृप्तभावा सीदद्वि ति शिशिरं धरित्री ।  
 शनैः शनैर्यद्विजहौ वधूनां साधारणीनां प्रकृतिः किलेदम् ॥ ४ ॥  
 वियन्महोदन्वति दक्षिणाशाव्यापारभाजस्तरणेर्निवृत्तिम् ।  
 तदात्ववातानुगुणा ततान सायात्रिकं किं समयाभिधानं ॥ ५ ॥  
 शीघ्रा जडिम्न शिशिरेण दत्तामात्माकृते सकुचितामवस्थाम् ।  
 दिनानुपूर्वीं त्यजति स्म जाते सुखैकहेतौ सुभगे वसन्ते ॥ ६ ॥  
 स्वीकर्तुमुर्वीं शिशिरर्तुभूपे विजृम्भमाणे भृशविस्तृताभिः ।  
 गते तु तस्मिन्क्षणदाभिधाभिर्निर्मिलित नीलपटीकुटीभिः ॥ ७ ॥  
 प्रादुर्भवन्ती बहिरब्जिनीना सवर्तिकासहतिरावभासे ।  
 नीहारवर्षात्ययनिर्णयाय प्रसारिता पाणिपरम्परेव ॥ ८ ॥  
 मनो वशीकुर्वति माधवेन व्यक्तीकृते कोकिलवशनादे ।  
 वल्ली मुग्धा बल्लवसुन्दरीणां पटैरिवाभ्रश्यत पाण्डुपर्णे ॥ ९ ॥  
 तपोनभस्वत्प्रभवेन क्लृप्ता त्रासेन नीहारसमावृति वा ।  
 वसन्तविक्षेपवलक्षपातां जहौ जरत्पत्रमिषेण वल्ली ॥ १० ॥  
 समं पुराणच्छदनैर्लतानामण्डूदरीणामतिघैर्यभारम् ।  
 बालानिले मुष्णति पल्लवेषु बभूव चित्तेषु च रागबन्धः ॥ ११ ॥  
 समीरण चापलक्लृप्तपाण्डुपर्णाशुकाकर्षणपारवश्यम् ।  
 वल्ली वलत्पल्लवपाणिनेव निवारयन्ती नितरां चकाशे ॥ १२ ॥  
 आरामसीमामधिजग्मुषे नु दातुं वसन्ताय गणैस्तरूणाम् ।  
 प्रवालकौसुम्भपटोपहारसनाथशाखाग्रकरैर्बभूवे ॥ १३ ॥



पर्यायतः पाटलमञ्जरीषु चरन्त्यलीनां पटली चकाशे ।  
 तत्तन्मधुखादिमतारतम्यविवेचनायै विहितोद्यमेव ॥ १४ ॥  
 अनङ्गबाणावलिरध्वनीनवान्तेषु शोकज्वलनाकुलेषु ।  
 निपातजात किल नीलिमान निलीनलोलम्बनिभाह्वभार ॥ १५ ॥  
 माकन्दवाटीषु मधुव्रतानां कुलं वितेने कलकूजितानि ।  
 पिकावलेरञ्चितपञ्चमायास्तानार्पणायैव धृताभिलाषम् ॥ १६ ॥  
 गलन्मरन्दप्रमदाश्रु गीतमाकर्णयन्कौकिलमाप्रशाखी ।  
 शाखाञ्चलेनानिलचञ्चलेन श्लाघाचलन्मौलिरिव व्यलासीत् ॥ १७ ॥  
 क्रोशन्तमिन्दिन्द्रघोषलक्ष्यात्पिकारवालोलितया प्रसाद्य ।  
 समीरपोतं सहकारवाटी धन्या मधुस्तन्यरसैरपुष्पात् ॥ १८ ॥  
 सकिङ्किणीकः कलचञ्चरीकैः प्रसूनधूलीपरिधूसराङ्गः ।  
 अङ्कानुपारुह्य दिगङ्गनानां बालानिलः साधु बबन्ध लीलाम् ॥ १९ ॥  
 वने वने वल्गुगिरां पिकाना कलखनाकर्णनकौतुकं वा ।  
 परागपालीषु परिभ्रमो वा मरुद्विहारेऽजनि मान्द्यहेतुः ॥ २० ॥  
 पिकद्विज च स्पृहणीयवाच मत्तद्विरेफं च मधुः पुपोष ।  
 सतो गुणानप्यसतोऽपि दोषाञ्जात्या विहीनो न विवेक्तुमीष्टे ॥ २१ ॥  
 वसन्तलक्ष्म्या वनकेलिभाजो लाक्षारसार्द्राः पदपङ्कयो वा ।  
 छिन्नस्य वा किंशुककैतवेन शीतस्य रेजुः सरसैकदेशाः ॥ २२ ॥  
 पान्थप्रियालस्य भरैकहेतोरपि प्रियालस्य गुणानभिज्ञाः ।  
 उत्तानचित्ता भृशमुत्पलाक्ष्यो गानैर्विकासं घटयाबभूवुः ॥ २३ ॥  
 दृश्या वधूनां तिलकद्रुमस्य स्वच्छन्दमासीत्सुमनोविलास ।  
 सचेतनानां किमु शम्बरारिशरावलीजर्जरिताशयानाम् ॥ २४ ॥



निश्वासवातेन नितम्बिनीनामुद्गावितोपस्कृति सिन्दुवारम् ।  
 अलचकार श्रवण यदासा कृतज्ञभावानुगुणः किलेदम् ॥ २५ ॥  
 सनर्महासाङ्कुरचन्द्रिकाणामणूदरीणामनुकुर्वतेव ।  
 नमेरुणाभूयत सस्मितेन जनस्य चित्तेन तु विस्मितेन ॥ २६ ॥  
 स्वस्मिन्वधूभिः सुदृढोपगूढे विटान्प्रहर्तु विहिताभ्यसूयान् ।  
 अस्त्रावनि नूनमनन्यजाय कदम्बक कौरवकं व्यतानीत् ॥ २७ ॥  
 कङ्कलिसालः कमलेक्षणानामङ्गे. प्रणीताभिहतेर्निपीताः ।  
 वमन्प्रवालान्व्यपदिश्य लाक्षा स्पष्टं वितेने निजपादपत्वम् ॥ २८ ॥  
 तत्तादृश भाजनमङ्गनाना हस्ताम्बुजस्पर्शनगौरवस्य ।  
 तत्पादघातैकपदं प्रसूनैस्तरुं जहासेव रसालसाल. ॥ २९ ॥  
 अलिद्विजैरादरणीयनादव्याजेन क्लृप्तस्मरवेदपाठैः ।  
 मन्ये न वन्या मदिरानुषङ्गकलङ्किता गन्धफली सिषेवे ॥ ३० ॥  
 मधुश्रियः काञ्चनकर्णिकेव मनोभुवो हैममिवातपत्रम् ।  
 आलोकिके लोकेरबलाजनोक्तिकार्यस्मितालकृति कर्णिकारम् ॥ ३१ ॥  
 नीलालकावक्रनिपीतशेषहालारसापादितहासशाली ।  
 मदोदयभ्रान्तमधुव्रताक्षः शाखी जनस्याजनि कामपालः ॥ ३२ ॥  
 सेतु प्रति प्रतिष्ठासा शिष्टसूनोरथोदिता ।  
 काशीगतिकलाधीतैरादौ प्रणवतामघात् ॥ ३३ ॥  
 ग्रहैरशेषैः कलितानुकूल्ये लभ्ये पितृभ्यां रचिताभ्यनुज्ञः ।  
 मान्यै कृतस्वस्त्ययनो मनीषी प्रातिष्ठत प्रेक्षितसन्निमित्तः ॥ ३४ ॥  
 तमनु प्रस्थिता धन्या तादृशप्रेमशालिनी ।  
 व्यद्योतत मनोवृत्तिः पित्रोरिव सहायिता ॥ ३५ ॥



कथाभिधानैः सुहृदामुदारैरसभृताध्वश्रमसपदेष ।

आवासमद्वैतरसालनेतुराकल्पमुर्व्याः पुरमभ्ययासीत् ॥ ३६ ॥

अथ तस्य नयनपथमासीदति शुनासीरवसतिरपि भूषितमहीतला,  
समधिगतदक्षिणपथापि सर्वोत्तरस्वभावा, पावनतरानुभावापि पल्लवेषु कृ-  
तस्थितिः, अयोध्यापि भोगवती, विशालापि मथुरा, महोदयापि द्वार-  
वती, वाराणसीव वरणोपवेष्टिता, वस्त्रोक्तसारेव धनदोषशोभिनी, वार-  
वधूटिकेव वशीकृतधूर्तावतसा, कसारिमूर्तिरिव कमलाकरोपगूढा, रू-  
पकपरम्परेव रुचिरविधिविराजिता, सगीतविद्येव सारङ्गनाटिकावती,  
पार्थसमृद्धिरिव पाञ्चालिकाञ्चिता काञ्चीपुरी ।

स्पर्धा विधाय प्रभुणा गिरीणा सर्वधमानो दिवि यत्र सालः ।

विचिन्त्य विन्ध्याचलशासि शक्ति तिष्ठन्निवाभाति भियार्धमार्गे ॥ ३७ ॥

आनन्दामृतनिधिमर्धचन्द्रमुद्र भोगेन स्फुटमभिवेष्ट्य सालनाम्ना ।

पूर्वार्ध भुजगपतेरिव स्थितस्य प्रोत्तुङ्ग विलसति गोपुरं यदीयम् ३८

यद्गोपुरं निशि समुच्छ्रितशृङ्गसीम-

विश्रान्तशीतकिरणच्छुरितं दधाति ।

पद्मासनस्फटिकपात्रपतज्जलौघ-

सप्लाव्यमानकमलासचिवाङ्घ्रिलीलाम् ॥ ३९ ॥

महीयसा गोपुरमन्दरेण प्रमथ्य सिन्धुं परिखाभिधानम् ।

आसादितस्येव नवामृतस्य तृप्यन्ति यत्र स्थितिमादधानाः ॥ ४० ॥

प्रतप्तजाम्बूनदपेशलाभिः पराजिता यत्प्रमदातनूभिः ।

सौदामिनी साध्वसपारवश्यादश्रान्ततारल्यमहो जिहीते ॥ ४१ ॥

कुचाञ्चले लोचनकोणभागे कचान्धकारेऽपि च कामिनीनाम् ।

जागर्ति यत्राहितसंनिधानात्पिनाकिनो भीतमना मनोभूः ॥ ४२ ॥



शश्वत्प्रतोलीसरणीषु कामं परम्परा भ्राम्यति यत्र यूनाम् ।  
शातोदरीलोकदरावलोकसमोहनास्त्राहतिविह्वलेव ॥ ४३ ॥

प्रविश्यतां विपश्चितामपश्चिमोऽयमाश्चर्यवीतमतिरेतदवादीत्—  
'अशेषजननयनयोग्यममुष्या. किमपि सौभाग्यम्, यदवलोकनलोलुपत-  
या भृशमनेकपशैलराजशिखरमरविन्दलोचनोऽपि भगवान्प्रतिदिवसम-  
धिवसति ।

वाणीसहचरस्यास्य वाजिमेघाध्वरक्षितौ ।

गोपुरावलिकूटेन भाति यूपपरम्परा ॥ ४४ ॥

अस्याः प्रभावेण जनस्य वाणी मन्दापि घाटीमधिगन्तुमीष्टे ।  
विधेः प्रिधेयोदाहरण किलात्र सा मन्थरा वेगवती भवन्ती ॥ ४५ ॥  
प्रसार्य नानाविधपण्यजात प्रातः क्षपायामुपसहरन्ति ।  
इय पुरारेरनुयाति लीला प्रपञ्चसर्गप्रलयैकशीलाम् ॥ ४६ ॥  
शरीरिणोऽस्या मणिसालगर्भप्रवेशनिष्क्रान्तिशतापदेशात् ।  
विवोढुमहाय विमुक्तिकन्यामाकृष्य जन्मान्यनुभुञ्जते किम् ॥ ४७ ॥  
कल्याणसतानतरुं कयापि श्लिष्ट जगन्मङ्गलकरपवलय्या ।  
आसीनमस्या वरणालवाले फलार्थिनः केऽपि भजन्ति धन्या' ४८

तत्पूर्वतीर्थयानोऽपि तत्र भूसुरनन्दनः ।

समवर्तत निर्व्यूढसर्वतीर्थावगाहनः ॥ ४९ ॥

अथ वेदशिरोनिष्ठानपि तीर्थतटीजुषः ।

अनङ्गीकृतकन्दर्पानपि सत्याञ्चितेक्षणान् ॥ ५० ॥

अपि माधुकरी वृत्तिमञ्चतो भ्रमवर्जितान् ।

अपि निःसामकारुण्यानक्षनिग्रहनिर्दयान् ॥ ५१ ॥

शाम्यद्विषयसचारानपि प्रव्रजनाश्रयान् ।

राजहंससमारब्धसेवानप्यजडाशयान् ॥ ५२ ॥

रुषमहसि विद्यासु लोभमात्मनि रागिताम् ।  
 अज्ञत्वमन्यनिन्दासु यतोऽपि जितषड्द्रूपून् ॥ ५३ ॥  
 शर्वरीसमयारम्भानिव सभृततारकान् ।  
 भीमसेनभुजाटोपानिव दण्डितकीचकान् ॥ ५४ ॥  
 अनल्पभसितालेपविलसद्विग्रहाञ्छुचीन् ।  
 प्रावृट्प्रशमिताटाट्यान्वरहसधुरंधरान् ॥ ५५ ॥  
 असमुत्तम्भितप्राशूनधौतविमलात्मनः ।  
 अखातगम्भीरतरानहिमाक्रान्तशीतलान् ॥ ५६ ॥  
 कदम्बमुकुलाकारैः कण्टकैरुपशोभितान् ।  
 तेरिव ॥ ५७ ॥

तत्र कुत्रचन स्थास्त्रूनवनीपावनाकृतीन् ।  
 कर्मन्दिन प्रणम्यैष गाहते स्म महोन्नतिम् ॥ ५८ ॥

भृतकल्याणगुणानपि परकनकरुचित्यजोऽपि सर्वज्ञान् ।  
 अपिना . . . . . भवानपि महोराशीन् ॥ ५९ ॥

शैवालापसमग्रान्भ्रमरहितान्प्रकृतिसमधुराजीवान् ।  
 विमलान्तरङ्गवार्तान्प्राप्तानिव पुण्यकासारान् ॥ ६० ॥  
 उन्मत्तपत्रपुष्पैरुत्पादितविभ्रमादनङ्गरिपोः ।  
 आदातुमीहमानानावृतमानन्दमिव च सर्वस्वम् ॥ ६१ ॥  
 सकलागममधुदिवसाञ्श्रीकण्ठासक्तकसवैरिभुजान् ।  
 नवभूतिश्रीदगृहान्पुरुषानभजत्परत्र सुधी ॥ ६२ ॥  
 आर्यसेवी स निध्यातुमगादेकाम्रनायकम् ।  
 वर्धते सुकृतश्रद्धावार्धक वरिवस्यताम् ॥ ६३ ॥

ततः क्रमेण समतिक्रम्य कतिचिदेष कक्ष्यान्तराणि साक्षादकृत ।



कृतकेतरादरः स्वयंवरवल्लभ इति श्रुतिपल्लवाधराभिः, अगदंकार इति भवरुजातङ्कवाहिभिः, आहितुण्डिक इति कालकुण्डलिना, वाडवशि-  
खीति वार महार्णवेन, कूटपाकल इति कुसुमेषुदन्तिना, पुरंदरा-  
युधमिति जलधराचलेन, करुणापयोधिरिति शरणाभिलाषिभिः, एक-  
स्वभावमपि बहुधा विभावितम्, आत्मविवर्तजगदभ्यागारिकम्, अखि-  
लविध्यण्डमण्डलीखण्डनवैतण्डिकम्, अतिकरालकाकोलमुष्टिधयबन्ध-  
कविलासिनीकपोलमकरिकाभरणपश्यतोहरम्, अहरवधिनटनविभ्रमा-  
लकर्माणम्, अद्भुतगरिमकार्मणविविधकेलिनिर्माणम्, चलतनयानय-  
नपरमानन्दनाडिधमरूपधेयम्, आपीडपदनिवेशितसगरकुलभागधेयम्,  
असहायरसालतरविहारिणम्, आरग्वधमालभारिण त्रिपुरवैरिणम्

विध्यादिविहितान्वेष निध्याय महसां निधिम् ।

अद्रिकन्याकुचाभोगमुद्रित मोदते स्म सः ॥ ६४ ॥

अभिवन्द्य तमखिलभुवनवन्दनीयचरणारविन्दमकृत्रिमवचःप्रशस्ता-  
पदानमस्तौषीत् ।

हन्त च्छन्दःपारिजाताग्रभाजो माद्यन्मायामाक्षिकोत्सारपूर्वम् ।

यस्यास्वाद कर्तुमार्या यतन्ते माध्वीक तद्भाति माकन्दमूले ॥ ६५ ॥

त्रसदद्रिसुतादृढोपगूहप्रमदाद्वैतपदाधिकारदात्रीम् ।

चलयाङ्क निधेहि मूर्ध्नि कम्पा धृतया कि फलमभ्रगङ्गया ते ॥ ६६ ॥

व्यर्थ. पिघातुमजिनादिविरागचिह्नैः

स्त्रीवश्यता त्रिपुरशासन ते श्रमोऽयम् ।

गात्र तवैव कमनीयकुचाङ्कमस्या

विख्यापने विजयडिण्डिमता दधाति ॥ ६७ ॥

सत्य जितोऽसि मद्नेन यतः सकम्पं

काञ्चीपदे कलयसि स्थितिमङ्गजारे ।

साहाय्यनिर्वहणसस्पृहकामकोटिः

शक्तिः किलैकसहकारवतोऽभिषङ्गे ॥ ६८ ॥

सपत्न्यै समिदुच्चयस्य परशु भद्रं भरानीतये

पाकाय ज्वलन जलाय तटिनी पत्रोपकृत्यै वटम् ।

माकन्दं च फलाय मन्मथरिपो सगृह्णति त्वय्यमू-

त्कामाक्ष्या विकलेतरः परिकरो नित्यान्नविश्राणने ॥ ६९ ॥

भावना मे महादेव..... .. ।

नौस्तम्भलग्ना काकीव नान्यत्र लभते गतिम् ॥ ७० ॥

अपि च ।

भगवति शंभावनया शिवया सह शीलिते भृश भावनया ।

तदधिगमोदस्तस्य क्लेशात्पुंसो भवेत्प्रमोदस्तस्य ॥ ७१ ॥

देव्या पारेकम्प क्ष... या दयास्पदे व्यापारे ।

परिचितमधिकाञ्चितया पश्यदलीकं भजेयमधिकाञ्चि तया ॥७२॥

वरमेकरसालपतिः श्रुतिरमुमेव स्फुटाधिकरसा लपति ।

वपुरसमा तारमतेः स्त्रीकृत्यामुष्य विश्वमाता रमते ॥ ७३ ॥

सुरभिरमाकन्दस्य स्फूर्जति मूले निविश्य माकन्दस्य ।

प्रमथेशो भाति शये भृतमृगपरशुर्जिताब्जशोभातिशये ॥ ७४ ॥

नाथशरीरं भायान्नगभुवि मृदितं नटत्परीरम्भायाम् ।

भीत्या कम्पारयतः प्लावयितुं भुवनगोलकं पारयतः ॥ ७५ ॥

परिचितवेदान्तानां प्रणिहितमनसामुमाधवे दान्तानाम् ।

अलघुभवाटव्यसनं विरचयतां केन्द्रवेशवाटव्यसनम् ॥ ७६ ॥

दक्षसभावस्कन्दे पटुरवतु शिवो निरूढभावः स्कन्दे ।

स्त्री कृतकरणीयस्य स्मृतिभवचेतोविशल्यकरणी यस्य ॥ ७७ ॥



तमुपासे वासवतः परममरादपि च सारसे वासवतः ।  
 अस्त्रितसारसनाभिं कमपि करासक्तकृष्णसारसनाभिम् ॥ ७८ ॥  
 अतिरेकं दर्पस्य क्षपितवदक्षणा निजेन कन्दर्पस्य ।  
 प्रशमितसन्नमदेनः सरत ज्योतिर्हृदावसन्नमदेन ॥ ७९ ॥  
 पृथुकटकैलासस्य प्रसवसुगन्धैः पतिः स कैलासस्य ।  
 भाति भवानीकान्तस्त्रिपुरान्धकमुख्यदानवानीकान्तः ॥ ८० ॥  
 पटुरनुसायं नटने समता सिंहस्य रंहसा यन्नटने ।  
 मा भजमान दयता पशुपतिरातङ्गभाजमानन्दयताम् ॥ ८१ ॥  
 सरसिजधामादिशते पदजुषि विद्या पृथग्विधामादिशते ।  
 विभवे विप्रसवाय प्रणतिरियं ध्वस्तविधिजविप्रसवाय ॥ ८२ ॥  
 अधिफणिहारमरालः पतिरवतु कृपासरोविहारमरालः ।  
 अघतटिनीरच्छा यं प्लवमेत्य तरन्ति गाङ्गनीरच्छायम् ॥ ८३ ॥  
 बलदहिदाम वसान त्वचमीडे देवदुर्हृदामवसानम् ।  
 जगदतिसधामाद्यन्नलिनशरप्लोषलालस धामाद्यम् ॥ ८४ ॥  
 पुरजेता मम नाथो रणदमितविपक्षराजमानसमुदयम् ।  
 ... .. ॥ ८५ ॥

मतिभृङ्गि महेशाङ्घ्रिसारस दोहलालसे ।  
 आश्रयानन्दमाध्वीकसारसदोहलालसे ॥ ८६ ॥  
 शंभोरवतु मामेकसहकारतलासिका ।  
 ऋते गिरिभुवं तेन सह का रतलासिका ॥ ८७ ॥  
 सोऽव्याद्वहन्सुरोत्तंसमकरन्दरस पदे ।  
 दिशन्नरि ध्वजारूढमकरं दरसपदे ॥ ८८ ॥  
 वेदविदध्वान्तस्य व्यतिकरमबलादिसौहृदध्वान्तस्य ।  
 प्रमदाम्भोजहितेन प्रत्ययरविणाम्बिकाविभो जहि तेन ॥ ८९ ॥

तं भजे बुभुजे येन तरसा गरलं घनम् ।

यत्परैः सुकरं भद्रेतरसागरलङ्घनम् ॥ ९० ॥

राजतेजा गरादी नः सविता नयशोधनः ।

राजते जागरादीनः सवितानयशोधनः ॥ ९१ ॥

उषितः समया रसालसाल स्वमुपासीदति या रसालसालम् ।

गिरिजा मुहुराहिताङ्गपालीप्रणयः स्तौति गिरा हिता कपाली ॥९२॥

अद्वितीयाग्रमूलासिकालालस नृत्तलीलारसोल्लासिकालालसम् ।

नामकी दुर्मनोभावनागाहतेः श्रीगिरीशं भिया भावना गाहते ॥९३॥

अमितविभव सर्वदैव तेषु त्रिजगति ते भव सर्वदैवतेषु ।

नतिरतिरसभावितायमानैः स्फुटमिह धीरसभावितायमानैः ॥ ९४ ॥

फणाभृति तवेश दोर्णवपटीरसालासिका-

रते नटति कम्पितार्णवपटी रसा लासिका ।

सती प्रणयसपदा समधिकामनङ्गाहते.

स्सरान्तक तवान्तरं समधिकामन गाहते ॥ ९५ ॥

इह खलु तामरसाक्षीमयवामतनो त्वमानतामरसाक्षी ।

इयमनुकम्पालय ते नतिरीश नमस्यतोऽधिक पालयते ॥ ९६ ॥

गिरिश गभीरं हस्तस्फुरदायुधमत्र केऽपि भीरंहस्तः ।

सविधिकरोटीकं ते वपुः स्सरन्तो जगद्गुरो टीकन्ते ॥ ९७ ॥

लघु फलमाशासानश्वरतु जनो नेदमाप्तुमाशा सा नः ।

त्वयि शशिकोटीरमणे भक्ति याचेम कामकोटीरमणे ॥ ९८ ॥

प्रतिदिवस सारस्य प्रकटितविपरीतस्थितेः ससारस्य(१) ।

इह सपदि व्याहारः शिव इति हरतेऽघमस्तदिव्याहारः ॥ ९९ ॥

अमित रसारम्भणतः श्राव्य शिवनाम वेदसारं भणतः ।



स्यान्मम कालापनयः स तु किल कल्याणसाधकालापनयः ॥ १०० ॥

अविहितकृदकाण्डे दण्डितोऽभून्मनोभू-

रकरुणममुनेति स्पर्धमानेव गौरी ।

स्वकुचवलयमुद्राशालि गात्र पुरारे-

रकृत मदनजैत्रस्तम्भमेकाग्रमूले ॥ १०१ ॥

प्रणयकलहशान्त्यै पादमूले विनम्रा-

दभिचलति कपर्दादभ्रगङ्गातरङ्गे ।

पुनरुपगतकम्पापूरमोहेन देव्या

दृढतरमुपगूढ ध्यायतैकाग्रनाथम् ॥ १०२ ॥

कुवलयदामकोमलवधूमयवामतनौ

भवतु भवे भवे मम भवेऽतिभवेऽभिरति ।

न तु भवने धने परिजने मदनेभमद-

प्रदचरितासु तासु वनितासु सुतादिषु वा ॥ १०३ ॥

काञ्चीनगर्यामालोक्य कामकोटे किमुन्नतिम् ।

रुद्रकोटिमधिष्ठाय रोचते मदनान्तक ॥ १०४ ॥

इति स्तुवन्निहमकरमौलिसनिधेर्जगत्प्रसूचरणसमीपमभ्यगात् ।

अलिर्यथा नवहरिचन्दनान्तिकादुदञ्चितध्वनिरुपकल्पवल्लिकाम् १०५

अपिचैकभागमधिजग्मुषी विभोरतितृष्णयेव परभागमाश्रिता ।

स्तनयोर्मनोजवसतामुपेयुषी परदेवता पथि सुधी दृशोरभूत् १०६

असौ पुनरसदृशप्रतिपत्तिमेदुरः प्रणिपत्य मातरमवाङ्मनसगोचरगु-

णामाचिकुरचरणारविन्दमनुसदधानो विसृमरानन्दवीचिरिदमवोचत ।

सर्वात्मना स्तवे तव जननि जगत्या न मादृशो निपुण ।

निवहोऽपि नित्यवाचां भागत्यागेन भणति यद्रूपम् ॥ १०७ ॥

शम्बरवैरिक्लृपाणी शैलतनूजे तवासिता वेणी ।  
 उन्मदयौवनकुञ्जरशुण्डालतिका शुभाय मे भूयात् ॥ १०८ ॥  
 जननि तव मौलिचन्द्रो भिन्द्यान्मम बहलमान्तरं तिमिरम् ।  
 वेणीविधुतुदेन ग्रस्तमिवार्धं न दृश्यते यस्य ॥ १०९ ॥  
 कान्तिविशेषाधीतिं कलयितुमन्ते वसन्नपि शशाङ्कः ।  
 वहति न ते वदनरुचि भवति हि भाग्यानुसारिणी सिद्धिः ॥ ११० ॥  
 वदनश्रियो विधात्रा विधृतस्य विधुच्छलातपत्रस्य ।  
 मृगमदतिलकमिषेण च्छायावलय चकास्ति तव फाले ॥ १११ ॥  
 उत्तेजितः किमुत्पलबाणो मदनेन भालशाणेऽस्मिन् ।  
 भाति यदिय भवानि त्वद्भ्रूरूपेण तद्रजोरेखा ॥ ११२ ॥  
 अधिकमसितोत्पलादपि धरणीधरपुत्रि तावक नयनम् ।  
 कर्णाश्रयेण कान्तिमदाद्य यत्तदतिपीडनेन परम् ॥ ११३ ॥  
 विषयमरुमार्गसीमाविभ्रमसंजातसज्वरानस्मान् ।  
 अम्ब कृपारसपूरैरभिषिञ्चापाङ्गसारणीमुक्तैः ॥ ११४ ॥  
 निध्याय किं भवत्या नासाचाम्पेयमन्तरालगतम् ।  
 नयनमधुव्रतमिथुनं न कदापि मिथः समागमं भजते ॥ ११५ ॥  
 कान्तिसुधया करम्बितमाननचषक तवाधिवासयितुम् ।  
 नासामणिच्छलेन न्यस्त किमु मल्लिकामुकुलम् ॥ ११६ ॥  
 विरसा विद्रुमवल्ली तुल्या न भवेत्त्वदोष्ठबिम्बेन ।  
 यद्मृतसेवनलोभादीशो घत्ते बहूनि वक्त्राणि ॥ ११७ ॥  
 अवतु तव स्मितकलिका शिखरिकुलाधीशकन्यके मातः ।  
 प्रणयकलहप्रसक्तिषु यदवधिरीशस्य भवति चादूक्तिः ॥ ११८ ॥  
 सरघोपचितरसे वा सारे वा कालकूटसोदर्ये ।  
 मधुरिमधियं विमुञ्चति गिरिशः प्रस्तौषि यदि गिरमपर्णे ॥ ११९ ॥



वितता भवत्कपोले विलसति ताटङ्कमौक्तिकच्छाया ।  
 अधिकतया श्रुतिगलिता हरचरितकथासुधारसञ्जरीव ॥ १२० ॥  
 न नमय वदनसुधाकरममृत निपतिष्यतीति सव्याजम् ।  
 गिरिशेन केलिकलहे मुहुरुन्नमित नुमो भवच्चिबुकम् ॥ १२१ ॥  
 त्वत्कण्ठदत्तभङ्गः शङ्खो भीत्या समेत्य हरिदीशम् ।  
 भजते ततोऽपि भङ्गान्कापि न शर्मास्ति कुटिलहृदयानाम् ॥ १२२ ॥  
 कण्ठसमुदञ्चित तव कलरुतमपहत्य सांप्रत गिरिजे ।  
 प्रकटयति जनसमक्ष प्रायो हस्ताग्रताडिता वीणा ॥ १२३ ॥  
 नखरसुमनोलसत्करकिसलयमम्ब तव भुजलतायुगलम् ।  
 आलिङ्गति सहकारं निटिलदृगभिधानमिति किलौपयिकम् ॥ १२४ ॥  
 आर्तान्क्षुधा पटाम्बुजसक्तानस्मान्समीक्ष्य वात्सल्यात् ।  
 धृतया स्तन्यसमृद्ध्या भवति किमम्ब तव पीनता कुचयोः ॥ १२५ ॥  
 मुखचन्द्रामृतलहरी मुक्तादामच्छलात्क्षरन्ती ते ।  
 कुचगिरिमृगमदकलिला नाभिसरो विशति रोमराजिमिषात् ॥ १२६ ॥  
 ज्यारोपणाय मध्ये घनुषो निहितस्य मारवीरेण ।  
 अटनीनिपीडनोदितमवट त्वन्नाभिरिति वदन्ति जना ॥ १२७ ॥  
 उच्छ्रायशालिनोर्भरमुरसिजयोः सोढुमप्रवीणतया ।  
 ताम्यति तवावलम्बं सद्द्या न ह्यन्यसपदल्पानाम् ॥ १२८ ॥  
 वसतो वृषाङ्कभीत्या भवदीयश्रोणिपर्वतनितम्बे ।  
 रशनामिषेण रक्षावरणो मदनस्य वर्तते मात ॥ १२९ ॥  
 मन्ये त्वदूरुकाण्डौ मन्मथतारुण्यवारणेन्द्रकरौ ।  
 कथमिह घटतेऽपरधा कदलीस्तम्भाभिषङ्गलम्पटता ॥ १३० ॥  
 समरव्यतिकरसमये पश्चाद्भवतो भृशं निषङ्गस्य ।

दर्पहरणेन तावज्जङ्घाकाण्डस्य जननि का श्लाघा ॥ १३१ ॥  
 सपल्लावास्त्वदङ्घ्रेः सक्ता वल्लीषु किसलयव्याजात् ।  
 यत्पल्लावा इतीदं नाम्नो नामैकदेशतो ग्रहणम् ॥ १३२ ॥  
 प्रकृतिकठोरपदावलिरेषा नुतिरेव मत्समारब्धा ।  
 भवति भवदङ्घ्रिपल्लवशोणिमहेतुरिति शोभते वादः ॥ १३३ ॥  
 जननि त्वदङ्घ्रिचङ्गमलीलालेशापहारसदेहात् ।  
 प्रायेण निगलबन्ध नरपतयः कारयन्ति नागानाम् ॥ १३४ ॥  
 श्रुतिशतशिरोविहारश्रमपरिखिन्नेव चरणरेणुस्ते ।  
 सुरवरशेखरसुमनोमकरन्दस्यन्दगाहन तनुते ॥ १३५ ॥  
 असितकचमायतेक्षणमुल्लसितस्मितमुदारकुचभारम् ।  
 घनजघनमरुणचरण कलये कामाक्षि तावक रूपम् ॥ १३६ ॥

सुधाभजनविधायिनोऽपि सपदि समुदेति सौहिती न पुनरम्बागुण-  
 कदम्बामृतझरीनिषेवणधुरीणमानसस्य । पुनरपि भूसुरधुरंधरस्तदनुब-  
 न्धिनीमेव भारतीमभिधातुमारभत ।

कस्मिन्मुहूर्ते करपल्लवेन तवाददे काञ्चनदर्विकेयम् ।  
 यस्य प्रसादादयमिन्दुमौलिरैश्वर्यमव्याहतमम्ब भुङ्क्ते ॥ १३७ ॥  
 धामास्य कैलासगिरि करस्थो हेमाचलस्त्व दयितान्नपूर्णा ।  
 धत्ते हरो भिक्षुकता तथापि लुब्धः समागच्छति केन तृप्तिम् १३८  
 गिरीशहेरम्बकुमारवाहग्रस्तावशिष्टैरचलेन्द्रकन्ये ।  
 धान्यैरपि प्रस्थमितैः कथं वा जगत्रयीपोषणमातनोषि ॥ १३९ ॥  
 कम्पामपास्य ग्रथितोद्गमानां चञ्चूपुटग्रस्तविसाङ्कुराणाम् ।  
 उद्गीवमोधेन मरालिकानामाकर्ण्यमानाभरणस्वनानि ॥ १४० ॥  
 मृदुप्रकृत्योर्मणिनिर्मिताया पदाब्जयोरर्पितयोः पदव्याम् ।



तद्विम्बदम्भाह्यमानधात्रीप्रारब्धपद्मास्तरणक्रियाणि ॥ १४१ ॥  
 कुचामृतास्वादकुतूहलेन हस्तावकृष्टाशुकपल्लवाभ्याम् ।  
 अभीष्टवस्त्वन्तरदानपूर्वमाख्यातसान्त्वानि कुमारकाभ्याम् ॥ १४२ ॥  
 अनुद्रवच्छेकमृगीनिवृत्त्यै वितन्वतो हुकृतिमाननेन्दोः ।  
 साचीकृतप्रेङ्खितवेणिकास्तश्चासानिलाकृष्टमधुव्रतानि ॥ १४३ ॥  
 मध्याय मन्देतरकम्पशालिपयोधरद्वन्द्वभरार्दिताय ।  
 अनार्यशङ्काकुलितेन भर्त्रा प्रतिक्षण प्रार्थितमङ्गलानि ॥ १४४ ॥  
 अचिन्त्यमानस्फटिकाङ्गणोर्वीपुष्पोपहारस्खलनव्यथानि ।  
 वेगोपयातानुचरीप्रणीतवेणीगलन्माल्यनिबन्धनानि ॥ १४५ ॥  
 अभीक्षणमक्षणोः श्रवणारविन्दपरागपर्याकुलभावभाजोः ।  
 प्रसादनाय प्रणयोत्तरङ्ग पिनाकिना दत्तमुखानिलानि ॥ १४६ ॥  
 अद्वैतचूतप्रसवासवेषु पदे पदे प्रस्तुतमज्जनाभिः ।  
 कम्पातरङ्गानिलकन्दलीभिराचान्तघर्माम्बुकणावलीनि ॥ १४७ ॥  
 अजस्रमभ्यागतमण्डलाय प्रत्यग्रमन्न प्रतिपादयन्त्याः ।  
 आ मण्डपादा च महानसात्ते कामाक्षि नः पान्तु गतागतानि १४८  
 कि च ।  
 मध्ये नीपवनस्य प्रचलद्दीर्वाणतरुवनीपवनस्य ।  
 शीलितमोहनगानां जननीं भज भङ्गनाय मोहनगानाम् ॥ १४९ ॥  
 पुरहरगिरिजातरसा चेतसि येषा चकास्ति गिरिजा तरसा ।  
 अतिसरस पद्मं ते रचयन्ति यशासि तेषु सपद्यन्ते ॥ १५० ॥  
 इयमुपनीताम्रतरावभिके सक्ता जपावनी ताम्रतरा ।  
 मामिह पाकं पायान्नियतविधि तन्वती कृपा कम्पायाम् ॥ १५१ ॥

बहुशो भाविता नासाशिखरन्यस्तलोचनैः ।  
 बहुशोभाविताना सा भवानी परिपातु नः ॥ १५२ ॥  
 घनसारसगन्धेन वदनेन स्मितेन च ।  
 घनसारसगन्धेन ललिता ललिता भजे ॥ १५३ ॥  
 अपत्यमगराजस्य भजमानसभाजनम् ।  
 चन्द्रशेखरचाटूनां भज मानस भाजनम् ॥ १५४ ॥  
 कलत्रमैश दृग्भासा सन्नतामरस सदा ।  
 सेवे श्रित पदोपान्तसनतामरससदा ॥ १५५ ॥  
 त्रातोऽस्मि देव्या बन्धूककलिकोपमदेहया ।  
 गङ्गाधरे कृतप्रेम कलिकोपमदेहया ॥ १५६ ॥  
 जनन्या गिरिशोद्गाढोत्कलिकालसमानया ।  
 वयं धन्या वतंसेन्दुकलिकालसमानया ॥ १५७ ॥  
 अम्बा तपोवनीभूतकम्पाकान्तारमालिका ।  
 सेव्या शिवस्मृतौ वीतकम्पा कान्ता रमालिका ॥ १५८ ॥  
 शिवा स्पृहावती कम्पावाहिनीपवनालये ।  
 भासते सुमनोभारवाहिनीपवनालये ॥ १५९ ॥  
 काशते वलयाङ्गस्य कमनी यतमानसा ।  
 कान्तिसौभाग्यशीलैः किं कमनीयतमा न सा ॥ १६० ॥  
 समरच्छिन्नदैतेयसारवद्विपदन्तया ।  
 देव्या जितं कृतोपास्तिसारवद्विपदन्तया ॥ १६१ ॥  
 अत्र गौर्या सदारब्धयागवासरसार्थया ।  
 भूयते गीयते लोके या गवा सरसार्थया ॥ १६२ ॥  
 भजतः स्युरिमा विद्या काञ्चीदा मोदराशयः ।  
 साधु जानाति यान्मातः काञ्चीदामोदराशयः ॥ १६३ ॥



धत्ते मुदा श्रियं गौरी तामसीमदमन्थरा ।  
 अस्याश्च प्रकृतिर्दूरे तामसी मदमन्थरा ॥ १६४ ॥  
 कलयामीन्दुकलया भूषितां तटभूषिताम् ।  
 कम्पाया. सोर्मि कम्पाया देवता शश्वदेव ताम् ॥ १६५ ॥  
 कुन्दराजन्नवरदा वरदानविशारदा ।  
 गारदाविनुता पातु तापातुरमिम शिवा ॥ १६६ ॥  
 जननी जननीतीना गिरिजा गिरि जाग्रती ।  
 महता महताटोपं तनुता तनुता शुच ॥ १६७ ॥  
 रमणीयतमा शभुरमणीयमुपासिता ।  
 कम्पातीरं गता नाधेः क पातीरंमदाधिकात् ॥ १६८ ॥  
 धरा धरार्तिकृत्पयोधराधरास्तपल्लवा ।  
 परा परापनीतितत्परा पराकरोत्यघम् ॥ १६९ ॥  
 अमेयविभवे भवे सहृदया दयाघनमना मनाक्सभजने ।  
 जने धृतसुमा समाधिसुगमागमालिमहिता हितास्ति जननी ॥ १७० ॥  
 रयशालिकुचा लिकुचापजये वचसैव सुधा वसुधाधरभू ।  
 कलसारसना रसना भुवि मे तनुता नटन नटनर्मसखी ॥ १७१ ॥  
 मुदितामुदितारुणबिम्बनिभामगजामगजानुविधेयगतिम् ।  
 अधिकाञ्चि वनाभवने भवने रतिभाजमिहाकलये कलये ॥ १७२ ॥  
 महितया हितया जगता त्रयीपथिकपालिकपालिजुषा मयि ।  
 करुणयारुणया क्रियतां नमत्सुरगवीक्षणवीक्षणनाटिका ॥ १७३ ॥  
 आर्तिभागशनदानवासनाशालिनी जनितदानवासना ।  
 तादृशी जयति तापसी मया सेविता कृतिरतापसीमया ॥ १७४ ॥

श्रये महस्तरुणिमसंपदा मनाञ्जदारुणं दृशि वशिनामदारुणम् ।  
 तनुप्रभाततिपरिभूतनिर्दलज्जपावनं विनतसमाजपावनम् ॥ १७५ ॥  
 शिवयागमेषु लसमानवार्तया निजशीलवागलसमानवार्तया ।  
 स्वगुणोदयत्सकलभावलीलया जगती कृतारिकलभावलीलया १७६  
 सेवन्ते नतिमिह हारमालिकायै शर्वस्य स्तनधृतहारमालिकायै ।  
 तारुण्यप्रकटिततादृशान्तरङ्गा वागीशादिमवनिता दृशां तरङ्गाः १७७  
 हितोपसपन्नवनीपकानना वितापसपन्नवनीपकानना ।  
 श्रिता भवानी तरसा लसन्निधौ सदा भवानीतरसालसनिधौ १७८  
 अव्याजनिर्मलतरैर्नखरांशुपूरैः कम्पानदीप्रमदभिन्नगजेशयानाम् ।  
 कर्माकरोति मनसा भवतीमिदं मे कं पानदीप्रमदभिन्नगजे शयानाम् १७९  
 सहेतिमस्तच्छविपल्लवेषु शयेषु लूनाच्छविपल्लवेषु ।  
 त्वामम्ब सिन्दूरविभासमानां ध्यायन्ति मध्येरवि भासमानाम् १८०

सति स्मरहरन्यस्तायतमानसभावे ।

पाहि मामजहत्सेवायतमानसभावे ॥ १८१ ॥

अम्ब यस्य भवल्लास्यकलनादरसभवः ।

स वेद तव सगीतकलनादरस भवः ॥ १८२ ॥

अधिमस्तकमेशेन सह सारसमध्यगाम् ।

अम्बिके भवतीं पश्यन्सहसा रसमध्यगाम् ॥ १८३ ॥

त्वत्कृपा भुवने पुंसां कामाक्षि करसाधिका ।

त्वां विनानन्दलहरी का माक्षिकरसाधिका ॥ १८४ ॥

करोषि देवि दानैस्ते करवैभवनाटनम् ।

कदा ते किकरीभूय करवै भवनाटनम् ॥ १८५ ॥



नाके बलन्ते नादान्तमनसः परमेश्वरि ।  
 ना केवलं ते नादान्तदीपिकायास्तु चिन्तकः ॥ १८६ ॥  
 भगवति कामाक्षि पतिप्रणयिनि भजते श्रिय न कामाक्षिपति ।  
 तव हि कटाक्षतरङ्गः करुणोर्मिनटीविशङ्कटाक्षतरङ्गः ॥ १८७ ॥  
 स्थितिमधिकं पारम्ये कलयसि मातः स्थले च कम्पारम्ये ।  
 सिध्यति तव पदवीक्षणतः सिध्यति पुसामजादिपदवी क्षणतः १८८  
 जगदुदयस्थेमहतीः कर्तुं काञ्चीपुरालयस्थे महतीः ।  
 अतुल चारित्र्येऽघा रूपं निगमान्तसौधचारि त्रेधा ॥ १८९ ॥  
 द्विषति पुरामारभसे रुषमधिमौलि धृतजलधिरामारभसे ।  
 त्वमिव परा का रमिता तस्य शिवे दक्षिणेतराकारमिता ॥ १९० ॥  
 इह पिबतः स्तन्यं ते कस्य न वाचः सुधाभृतस्तन्यन्ते ।  
 अम्ब तदाशु भवत्या प्रदीयतामस्य सर्वदा शुभवत्या ॥ १९१ ॥  
 शुभमनसा कमनेन द्युपतिसुताया गुहेन साकमनेन ।  
 स्तनरसदायजुषो मे समयं गमय स्तुते सदा यजुषोमे ॥ १९२ ॥  
 कार्या देवि चिकित्सा कुक्षिरुजः का दयापदे विचिकित्सा ।  
 स्तन्यरसायनमस्ते तमसि प्रदिशाङ्घ्रिसारसाय नमस्ते ॥ १९३ ॥  
 चिदुदधिराकारजने त्रिभुवनमातः कृतस्सराकारजने ।  
 तव नुतिवाचा रचये प्रपदनमजहत्प्रियोत्सवाचारचये ॥ १९४ ॥  
 अञ्चितशंकरवाणि त्वत्पदसेवा दिवानिशं करवाणि ।  
 मम न गिराजनि योगं वद वचन ते वदन्ति राजनियोगम् १९५  
 श्रितपतिमानसदेशे शश्वत्काञ्चया भवद्विमानसदेशे ।  
 भवतु शिवा सानुमति स्निग्धे तव देवि मन्निवासानुमतिः ॥ १९६ ॥



इति विनिहितबुद्धिरीश्वरायां भवनमिवाद्रिपतेरसावयासीत् ।

निजहृदयनिरूढकामकोटे रुचिततरा वरदोपकण्ठयात्रा ॥ १९७ ॥

पार्श्वयुग्मगता यस्य प्रसूते गोपुरद्वयी ।

अन्तरस्थितशैलेभबन्धनस्तम्भविभ्रमम् ॥ १९८ ॥

कथ मनोविस्मयकारि तद्भवेदनन्तरं तत्र यदग्रणी सताम् ।

समाहितानन्तसरोवगाहन. स पुण्यकोट्या लभते स्म सनिधिम् १९९

अथ सुमतिरयमधिरूढशिखरिकूटभागमवलोकयति स्म विस्मयवि-  
धायि विनयगौरवावर्जिताभिरापगावेगसङ्गिवेतसविडम्बिनीभिरुत्तमाङ्गप-  
रंपराभिरन्योन्यनमनकर्माणि निर्मिमाणैरापाण्डरोर्ध्वपुण्ड्रमरीचिनिबिडश-  
रीरतया श्वेतद्वीपविहरणोचित परिणतिविशेषमिव गाहमानैः सत्वसमृ-  
द्धिमन्तरमान्ती बहिरिव विभावयद्भिरतिवेलबोधजलधिपूरावगाहमिलित-  
मिव बहलफेनपटलमाभिभ्राणैरधिकण्ठमाशये च नलिनाक्षगुणमण्डितैः  
सारसविहंगमैरिव समाचर्यमाणलक्ष्मणाभिमतैः कमलाकरैरिव कमनीय-  
जलजचक्राङ्गशालिभिरम्बरकुटुम्बिभिरिव प्रकटामृताभिलाषैरञ्जलिसनाथ-  
मौलिभिरस्तोकविसृमरस्तवैः परमभागवतसूरिभिराबध्यमानसेवानुवृत्तिमु-  
भयपार्श्वस्थितपरिजनकरावलम्बितैरनवरतविजृम्भमाणपतनोत्पतनकर्मभि-  
रलघुनिर्मलाशुडामरैश्चामरैः स्वकरुणारससुधापयोधिवीचिनिचयैरिव समा-  
चरितविजनोपचारमनधिगतवेपथुभिरपनिमेषचापलमात्मीयरूपसपदमनु-  
भवद्भिरिव दीपिकाप्ररोहैरवभासितभूषणप्रपञ्च काञ्चीमध्यमण्डलमाखण्ड-  
लनीलमिव लक्ष्यमाणमेकेन पाणिना वारणविरोधियादोनिषूदनाय पत्या-  
हमविनियुक्तेति कन्दलितादिव मन्दाक्षभरादधोमुखी कौमोदकीमवष्ट-  
भ्य तिष्ठन्तमिदमेव मदावलभयविदारणमित्यभयमुद्रानुबन्धिना करान्त-  
रेण सुदर्शनमिव प्रदर्शयन्त शुण्डालवरनिवेदित पुण्डरीकमुकुलमिव



समञ्चितं पाञ्चजन्यमापाटलाङ्गुलीदलशोभावगुण्ठितमचिरखण्डितग्राहुरु-  
धिराङ्गमिव रथाङ्गमपि हस्तारविन्दयुगलेन सदधानमध्युषितनिकषमध्या-  
मपि कनकरेखामलकृतगगनाङ्गणामपि तरुणारुणकिरणघोरणीमम्बुदकृ-  
तावलम्बामपि शम्पालतामधिक्षिपन्त्या वक्षोनिविष्टया लक्ष्म्या समाश्लि-  
ष्टवपुषमभिनवबन्धूकरोचिषि दन्तवाससि चन्द्रिकाशकलपेशल स्वीकृ-  
तवपैकदेशमिव हसितलेशमुद्रहन्त पुत्रागमपि भुवनमण्डलीतिलक पूत-  
चारित्रमपि भुजङ्गभोगभुज हरिमपि प्रथमानकरिहार्दगरिमाणमसमान-  
महिमशेवधिं निरवधिविभूतिमनिमेषपतिम् ।

अङ्गत्विषामञ्जनमेचकाना व्याजेन विस्तारयति स्फुट यः ।

कठोरवक्षःस्थलकेलिभाजो लक्ष्म्या नवेन्दीवरपत्रशय्याम् ॥ २०० ॥

वेदाकरा नीलमणेश्लिलोकीविभूषणानामपि भूषणस्य ।

अलक्रिया यस्य किरीटमुख्यैरनुग्रहः केवलमेव तेषाम् ॥ २०१ ॥

आपादचूडाभरणेषु लक्ष्मीराभाति यस्य प्रतिबिम्बिताङ्गी ।

आक्रम्य हन्मध्यमपूर्णकामा समश्रुवानेव तनु समस्ताम् ॥ २०२ ॥

यद्भूषणेषु हरिनीलमलीमसेव

मुक्ताफलाम्भसि निमज्जति दृग्रमायाः ।

शोणोपलातपमुपैति जडीकृतेव

तप्तेव याति हरिदृश्मतमालवीथीम् ॥ २०३ ॥

यत्कौस्तुभप्रतिभटोपलसंग्रहेच्छु-

रुद्धृत्य पूर्वजलधेर्मणिमम्बरस्य ।

नक्तंदिवस्फुरणहीनममु विचिन्त्य

वेधा निरस्यति मुहुश्चरमाम्बुराशौ ॥ २०४ ॥

स्वबिम्बमन्तर्मणिराजमीक्ष्य जायान्तराशङ्किहृदः प्रियायाः ।  
क्षण समुद्यत्किलिकिञ्चिताना यः पात्रतामेति दृगञ्चलानाम् ॥ २०५ ॥

उद्दामबाहुभरमुद्धृतकण्टकस्य  
यस्योपधाय सुखसुप्तिजुषस्त्रिलोक्याः ।  
क्षौमोत्तरीयमिव निःश्वसितप्रणुन्न-  
मास्ते महश्चटुलमङ्गदमौक्तिकानाम् ॥ २०६ ॥

यस्य वरदस्य हस्तो रंहस्तो हृतपराग्रहस्तोमः ।  
कटकं विभर्ति मानोत्कटकञ्जमुखीविनोदसघटकम् ॥ २०७ ॥  
शावककृष्टिपुरोगतिजगदभयत्यागदृष्टकौशल्योः ।  
सव्यापसव्यकरयोर्घटते मणिकङ्कणार्पण यस्य ॥ २०८ ॥  
अन्तर्बहिरपि शुचयः कटकजुषो यस्य वृत्तकमनीयाः ।  
हृद्गतपरस्वरूपा मुक्तामणयो विभान्ति मुनय इव ॥ २०९ ॥  
कटककुरुविन्दकान्तिस्थगितान्मणिदाममण्डलाद्यस्य ।  
करपल्लवः क्षणार्धं हारग्रहणाय हन्त सदिग्धे ॥ २१० ॥  
सरसि विहृत्य वधूभिः सतरतो यस्य निर्जरेभस्य ।  
कटकहरिन्मणिकान्तिः सृजति कराकृष्टकमलिनीशङ्काम् ॥ २११ ॥

मध्येरण कटकमौक्तिकधामगौरो  
यन्नन्दकः परिपतन्नरिकन्धरासु ।  
वैमानिकायतदृशा वरणागतानां  
सूते वरार्पितसुरद्रुममाल्यशङ्काम् ॥ २१२ ॥

रणे बलाकृष्टसुरारिलक्ष्मीवेणीव सा दीव्यति यत्कृपाणी ।  
तद्धान्तजातीकुसुमानुकारं तन्वन्ति यत्कङ्कणमौक्तिकानि ॥ २१३ ॥



यद्विव्याभरणोच्चयस्य महिमश्लाघाविधाने तथा

हर्षात्कम्पयते फणादशशतीमाशीविषग्रामणीः ।

पर्यस्येत यथा धृतश्चिरमदः प्रत्युत्तरत्नाङ्कुर-

प्रौढालोकनिरर्थकीकृतमणीवृन्दातिभारश्रमः ॥ २१४ ॥

तदनु दनुशासनाय विनयोपहृतमौल्यानतिरसौ कल्याणिनेयः कौतु-  
कविकसितेक्षणो नवनवाक्षराणि कतिचिदेवमस्त्राक्षीत् ।

काचिन्नीला भासा करुणा विकसद्गुमावनीलाभा सा ।

कृतरचनाम्नायततेः स्थितये लोकस्य वरदनाम्ना यतते ॥ २१५ ॥

स्फुरदपदानवलोऽपः सिन्धोरवगाह्य क्लृप्तदानवलोपः ।

नितरामायामी नः श्रियमनवद्यां तनोतु मायामीनः ॥ २१६ ॥

अरिजलजगदाधारं दूरं वचसामशेषजगदाधारम् ।

स्वीकृतकच्छपदेह सेवेऽह (त) कृताब्धिकच्छपदेहम् ॥ २१७ ॥

बाहुषु सुरसालाभः प्रलयजलान्तःप्रणीतसुरसालाभः ।

किटिरुरुनासावश पूर्णो भावः परस्य नासावंशः ॥ २१८ ॥

अघमभितापं चास्यन्नमतां वक्त्रेण भास्वता पञ्चास्यम् ।

सृजदरिवक्षो दमित भजत महस्तदसृगभिनवक्षोदमितम् ॥ २१९ ॥

निजपदराजीवेन न्यकृतदैतेयशेखराजीवेन ।

कलितमहामहिमानः कल्पयतां शर्म घनमहा महिमा नः ॥ २२० ॥

विरचितपरशुभरणया त्रिसप्तवारावनीपरशुभरणया ।

सहृत्कृतवीर्यजया श्रीपतिकलया भवाम कृतवीर्यजयाः ॥ २२१ ॥

पशुपतिचापलतायाः पाटयिता जयति पद्मचापलतायाः ।

य. किल साकेतपतिः स्वयमटवीमाप पितरि साके तपति ॥ २२२ ॥



आहतहालाहलया हतमुष्टिकमुख्यदुष्टहालाहलया ।  
 श्रयत हरिज्यायस्या श्रेयःकलया सशस्तिरिज्या यस्याः ॥ २२३ ॥  
 धाम्नो वशस्तस्य प्रकाशता विभ्रदारव शस्तस्य ।  
 अतिसुकुमारमयन्त मधुमयता गोपसतितमा रमयन्तम् ॥ २२४ ॥  
 मुरली वादयमाना मोद पशुपालनोत्सवादयमाना ।  
 सदृशी तापिञ्छेन स्फुरति कृपा शिरसि भूषिता पिञ्छेन ॥ २२५ ॥  
 हरिमभिजातोदन्त वन्दे कृतबाणबहुभुजातोद तम् ।  
 वक्षसि परमा यस्य क्रीडति लक्ष्मीरपोढपरमायस्य ॥ २२६ ॥  
 अधिगतकल्यन्तेषु म्लेच्छेषु सृजत्सु वृषमकल्य तेषु ।  
 नटितभुजातरवारि ज्योतिरुपासे भयोपजातरवारि ॥ २२७ ॥  
 सार्थयन्वरदाभिख्यां साधून्पुष्यत्यय वरैः ।  
 सत्यव्रताधिका ॥ २२८ ॥  
 क्रन्दति करुणमिभेन्द्रे क्र वैनतेयः क्र वैनतेय इति ।  
 उक्त्या सह फणिशयनादुच्चलतस्ते स पातु सरम्भः ॥ २२९ ॥  
 श्रीचाटुवाणीश्रवणान्तरेऽपि गर्जेव भेजे करिणः श्रुति ते ।  
 आपन्नरक्षाध्वरदीक्षिताना पुसा न भोगाभिनिवेशयोग ॥ २३० ॥  
 मधुपानुबन्धमनिश मदान्धता रसनाविपर्यसनमप्यचिन्तयन् ।  
 अतिभक्तिमेव करिणस्त्वमग्रहीर्गुण ता खलु गुणो महीयसाम् २३१  
 रमेश कारुण्यरसाम्बुराशेः समुज्जिहानो भवतः सवेगम् ।  
 चक्रारुणो नक्रतमिस्रहारी बभार पद्मिन्यनुकूलभावम् ॥ २३२ ॥  
 भवत्सायुज्यलाभेऽपि भवादतिशयान्तरम् ।  
 भजते स्म न वेतण्डो भवन्मुक्तैकसश्रयः ॥ २३३ ॥



यस्ते कटाक्षविधिरार्तिमिते गजेन्द्रे

यश्चास्य पीडनविधायिनि शिशुमारे ।

तत्तादृशोर्वरदराज तयोरिदानी-

माद्य निधेहि मयि मद्भृजिने द्वितीयम् ॥ २३४ ॥

अजाश्वमेधाध्वरकल्पशाखिनः पचेलिम तत्फलमच्युताकृति ।

अहो वताभिष्टुवतोऽपि सौहिती मनीषिणां मौलिमणेर्वर्धत ॥ २३५ ॥

इति समरपुगवस्य कृतौ चम्पूकाव्ये तृतीय आश्वास ।

चतुर्थ आश्वास ।

अन्तर्वाणिरसौ गेहमरुणस्तु नभोन्तरम् ।

तौ विष्णुपदससेवातत्परौ लब्धुमैच्छताम् ॥ १ ॥

तथा हि । तरलतत्कान्तिमपद्विडम्बितजाम्बूनदकुम्भमम्भोजसचिव-  
बिम्बमम्बरसौघशिखरमालम्बत ।

मुक्त्वारुचो मूर्धनि हर्म्यकेतोरासक्तमम्भोरुहबन्धुबिम्बम् ।

तस्याः पुरोऽराजत दण्डशालि हिरण्मयच्छत्रमिवावभासे ॥ २ ॥

प्रादुर्भूत प्राग्दिशा विप्रयोगादाविभ्राणो हन्त सतापभारम् ।

काले तस्मिन्कामुकः पद्मिनीनामन्यैर्भजे दुर्निरीक्ष्यामवस्थाम् ॥ ३ ॥

भूत्वा मृदुः पुरा पश्चात्तीव्रो गति दिनेश्वरः ।

प्रायो वसुसमृद्धाना प्रकृतिः किल भिद्यते ॥ ४ ॥

अपहत्य कुलान्यभीशुमाली जगदन्धकरणानि शार्वराणाम् ।

प्रकटीक्रियमाणभीमभाव प्रतिपेदे परदुःसहं प्रतापम् ॥ ५ ॥

विभज्य विश्वभरया नदीभिराशागणैरप्यनुभूयमानः ।

जज्ञे वियत्प्रान्तरयानजन्मा तापातिरेकस्तरणेरसह्यः ॥ ६ ॥

उपगच्छति येन साकमुच्चैरुदया(द्रौ) जगदुष्णघाम्नि तस्मिन् ।  
 अखिलात्मनि तापमश्रुवाने तदभूत्तप्तमिहास्ति किं विचित्रम् ॥ ७ ॥  
 अहह ततिरशेषदेहभाजामपि पुरत स्थितिमीक्षितु तदानीम् ।  
 अभजत भृशमक्षमामवस्थां त्रिभुवनचक्षुषि दर्शितप्रकोपे ॥ ८ ॥

निरतिशयतापनिर्वापणायैव कमलकुवलयकह्लारविपिनानि किमपि  
 परिममर्श तरणिकरनिकरः । किमुत बहुदूरसरणिसचरणारचितसज्वरघनाः  
 पञ्चजनाः । तत्क्षण च नगरमक्षान्तमिहिरसतापतया सेव्यमानकदलीगृहा-  
 न्तरमभिनन्द्यमानशशिकान्तमणिवेदिकमधिरुह्यमाणसरसकुसुमास्तरणम-  
 भ्यस्यमानकर्पूरालेपनमारभ्यमाणधारागृहासिकमासाद्यमानकासारखेलन-  
 मुद्गाव्यमानगन्धोदकयन्नशीकरासारमुद्भूयमानलामंजकव्यजनमुपयुज्य-  
 माननवनालिकेरसलिलपरिचीयमानपाटीरपङ्कमेदुरवधूटीकुचाचलमजा-  
 यत ।

कुचमण्डलमालिलिङ्ग कण्ठ जगृहे वक्रसरोरुहं चुचुम्बे ।  
 स्पृशति स्म नितम्बमारुरोह प्रमदानां जघनं श्रमाम्बुपूरं ॥ ९ ॥  
 तालवृन्तपवनादभिकानामुत्तरीयमरुदञ्जमुखीनाम् ।  
 प्रीतयेऽजनि ततोऽपि विसर्पन्वक्रसीमनि तदास्यसमीरः ॥ १० ॥  
 पयोधरोत्सारितकञ्चुकानां प्रासादवातायनसेविनीनाम् ।  
 स्त्रीणां जहार श्रममञ्जगन्धी सशीकरो वेगवतीसमीरः ॥ ११ ॥  
 वीचीकणैः पौरविलासिनीना व्यत्यस्तवक्रश्रमवारिलेशः ।  
 स्वसौरभक्रीतशिरोजगन्धः क्षीरापगामन्धवहश्चचार ॥ १२ ॥  
 प्रतिसौधगवाक्षलक्षितप्रमदावक्रशता पुरी बभौ ।  
 मिहिरज्वरवारणोद्यन्मृगलक्ष्मावलिभूषितेव सा ॥ १३ ॥



तदनु निर्गत्य सरोजनेत्रसदनादतनुशासनसमाराधनाय नवकुसुमनि-  
 चयमवचिचीषुरयमवतरति स्म विविधतरुकोटरकोडपरिक्रीडमानचिक्रोडं  
 पतनदलितनालिकेरफलपरिग्रहव्यग्रशावकपरिषदावध्यमाननियुद्धकोला-  
 हलं विटपितलनिषण्णविटजनोत्सङ्गनिद्राणपुष्पलावीपरिष्कृत दिवसकर-  
 भीतशीतलतानिरातङ्कवसति गजतुरङ्गसंदोहमन्दुरा चारुतरवीरुन्नटिनी-  
 निवहनर्तनानर्तमही प्रमदोपगूढमिव मन्मथारूढहृदय बहिरिद्धकण्ठकं  
 च विन्ध्यमिव नमेरुविरचितामोद व्याप्तनभस्थलं च पथिकशरीरमिव  
 प्रियालोपहतशोभं प्रत्यग्रलोध्रपाण्डरं च पतिवरापरिगृहीतमिव भासुरम-  
 धूकमालिकाभूषितं प्रथमानमङ्गल च राशिमण्डलमिव मन्दारमण्डितपुष्प-  
 वदलकृतं च स्वर्लोकराज्यमिव सहस्राक्षसमन्वित सभावितरम्भाविलास  
 च पार्थिवसदनमिव पृथुलसालवलयित कोशपरिपूरित च दैत्यारिरूपमिव  
 भद्रश्रियाञ्चित धात्रीनिषेवित च सज्जनशीलमिव समधिकद्विजपक्षपातमा-  
 श्रितसतापहरं च वल्लकीवाद्यमिव रुचिरप्रवालशोभितमभिरूप्यककुभं च  
 फणिराजशयनमिव कृष्णलाभासित सदाभोगसहित च गणिकासनाथ-  
 मपि विमलस्वभावमविरतजपानुबन्धमपि बहुतरारिष्ट जातिविशिष्टमपि  
 नकुलचरितान्वित सरलोदितच्छायमपि कुरवकसमग्रं सुकवीरशोभास्प-  
 दमपि साध्वसदृगन्तर प्रकटितस्पर्शनमपि नवनीपकाभिराममुत्फुल्लचिरि-  
 बिल्वमुल्लासहरितमल्लिकमुन्निद्रपुन्नागमुन्मुद्रणातिमुक्तमुद्भिन्नकर्णिकारमु-  
 न्मेषशोभिकेसरमुज्जृम्भमाणचम्पकमुद्विकासवासन्तिकमभिजातहसित  
 केतकमारब्धविदलनारगवधमतितन्नमुचुकुन्दमावृन्तविकचमाकन्दमाक-  
 लितजागराशोकमवबोधशालिनवमालिक निखिलजननयननिर्माणफलमु-  
 न्मीलयता तारतम्यातिशयेन खाण्डवमपि निकर्षताण्डवस्य वृन्दावनमपि  
 मन्दाक्षसपदो नन्दनमपि भूरिनिन्दनविधेरशोकवनिकामपि निराकरण-



कर्मणो मधुवनमपि पृथुघृणावतरणस्य चैत्ररथमपि महात्रासपरिणतेः  
पात्रीकुर्वाणमलिपटलजेगीयमानसरसर्तुसाधिमास्पद परभृतकदम्बपापठ्य-  
मानपञ्चशरविरुदप्रपञ्च शुकशारिकानिकरजोघुष्यमाणपुराणपुरुषहृद्याव-  
दानमुद्यानम् ।

पिकनिनदमयी नयन्प्रियोक्ति प्रसवरसप्रमदाश्रुविन्दुवर्षी ।

उपवनपवनस्तदाभिधावन्परिरभते स्म तमानत सगन्धः ॥ १४ ॥

तत्र पुनरत्रभवानशेषसुमनोविकासहेतुरसौ वसन्त इव समन्ततो  
विटपिवाटीषु पर्यटन्भवितव्यशिवपदाम्बुजसपर्कबहुमानसमदादिव विस्र-  
यमानमभिजातकुसुममाददानो जयविशिखसग्रहणशीलमकराङ्कविलास-  
भूयिष्ठतनुरिदमाचष्ट ।

मधुव्रतक्षोदसह अदीय सदोपभोगेऽपि ससौरभीकम् ।

पुष्प प्रसूते भुवि कस्तरूणामग्रेसरं केसरमन्तरेण ॥ १५ ॥

संहृष्टा किमु कापि हानिरियता चाम्पेयलोलम्बयो

रसाक्षीन्न परस्परं यदुभयोरम्भोजभूः सौहृदम् ।

क्षमापालैरुपलाल्यते न शिरसा कि चाम्पकः कोरको

भृङ्गः कि कमलाकरेषु न मुहुः प्राप्नोति लीलासिकाम् ॥ १६ ॥

ललिता त्व लतावलीषु जाते सुकुमारः समयेषु माघवोऽपि ।

प्रणयेद्यदि सगति भवत्या स भवेत्सर्वगुणाकरस्तदानीम् ॥ १७ ॥

हे कर्णिकार मुहुरीश्वरवल्लभत्व

सतसहेमसमता च तवेति हृद्यम् ।

आमोदभारमलिमानसलोभनीय-

मात्रिष्करोषि न यदत्र परं व्यथा मे ॥ १८ ॥



भजतश्चपलोदये विकासं रजसा दूषयति स्वसेविनोऽपि ।  
 प्रमथेशपदार्चने निषेधो भवतः केतक युक्तमेव मन्ये ॥ १९ ॥  
 कर्पूरस्य पदे चिताग्निभसितं क्षौमस्य नागत्वच  
 प्रासादस्य परेतभूमिमुरग प्रत्यग्रमुक्तावलेः ।  
 दिव्याहारभरस्य किञ्च गरलं देवेन सतन्वता  
 स्थाने काञ्चन पारिजातकुसुम स्थाने भवद्वारणम् ॥ २० ॥  
 प्रमथाधिपार्चनायै बिल्व भवत्पत्रभङ्गरचनैव ।  
 मूलमनघेन पुसा मुक्तिवधूपत्रभङ्गरचनायाम् ॥ २१ ॥  
 श्रीखण्डसालजगतीविदितानुभाव  
 तत्तादृशी सहनतां तव किं वदाम् ।  
 काम यत कठिनदारणदार्यमाण-  
 देहोऽपि गन्धनिवहेन जनान्घिनोषि ॥ २२ ॥  
 पौष्पैः कल्पयसे रसैर्मधुलिहा वृन्दस्य सतर्पण  
 छायासपदमातनोषि जनतासतापनिर्वापिकाम् ।  
 पुष्पासि स्वयमङ्कुरैः शुभगिरा पुस्कोकिलाना कुल  
 घात्र्यामत्र तवैव चूतविटपिन्धन्या महाभ्युन्नतिः ॥ २३ ॥  
 उद्यानादथ मज्जनाय सुमना मध्याह्नहृद्येतर-  
 च्छायानायकसज्वरप्रशमनोपायादुपायात्सरः ।  
 पाथोजावलिशीघुहृष्टमधुपत्रातप्रणादक्रिया-  
 सगीतोत्तरनृत्तकौशलमिलद्भृङ्गालि रङ्गस्थलम् ॥ २४ ॥  
 अधिगत्य च कासारमयमित्यभाषत ।  
 नीरजानि जलनीलिकाभरैः साकमेव सततं बकैः सह ।  
 मण्डलीमपि च मानसौकसां पुष्यति स्फुटमसौ जलाशयः ॥ २५ ॥

ग्राहाञ्जिनीकण्टकपङ्कराशीनन्तर्दुरन्तानपि सदधानः ।  
बहिर्गतैरम्बुजराजहंसैर्बध्नाति विस्त्रम्भमयं तटाकः ॥ २६ ॥

हे पद्माकर मा विषीद जगतीचेतःप्रियभावुको  
घत्ते यत्त्वयि चन्द्रमा विमुखतां तस्यैव तल्लाघवम् ।  
सौहित्यप्रतिपादने तव पुनः शक्ताः परिष्कुर्वते  
पृथ्वीमध्यममी पराकृततमोदर्पा रवेर्भानवः ॥ २७ ॥

अनन्तरमसावनियन्त्रणस्त्रेहपरवशानुचरो निजकरविलुलितोदकमवगा-  
ह्यकमलाकरमवचितसरोजपरिष्कृताग्रहस्तः समुत्तीर्य वारितो निषेवित-  
दिवसबन्धुरयमवनिसुरधुरंधरो मन्दिराय मन्दमन्दमस्पन्दत ।

गत्वोपकार्या कलितेशपूजः स भुक्तवान्भूसुरभुक्तशेषम् ।  
ब्रह्मोद्यपाठ प्रतिपद्यते स्म सुचर्ययार्याः समय नयन्ते ॥ २८ ॥

तथा हि ।

एष दुर्हृदनुरोधहेतुक भेदमात्मपतिना सम गतः ।  
आपदामहह भाजनीभवन्पूरुषो भजति भूयसी व्यथाम् ॥ २९ ॥  
ईशवासरमणेदर्शनादेधमानघनमोहशार्वरः ।  
सनिक्कृष्टमपि शश्वदात्मनो हर्षशेवधिमसौ न पश्यति ॥ ३० ॥  
बोधचन्द्रमसि पूर्णविग्रहे मोहराहुमुषिताकृतौ सति ।  
स्नानदानयजनादिकान्यसौ मोचनावधि मुदानुतिष्ठति ॥ ३१ ॥  
आ रसातलतलादयं विधोरा च वासभवनाद्गतागतैः ।  
खिद्यमानहृदयो गवेषते स्फारविश्रमसुखास्पदं पदम् ॥ ३२ ॥  
आधिवीचिमदनादिससृतिव्याधिभेषजविशेषवेदिनम् ।  
शर्मदं शरणमेयुषामयं ब्रह्मनिष्ठभिषजं प्रपद्यते ॥ ३३ ॥



देशिकोक्तिदृढकुञ्चिकाकृते गाढविभ्रमकवाटपाटने ।  
 आगमान्तवसुमन्दिरान्तरादर्थमिष्टमनघोऽयमृच्छति ॥ ३४ ॥  
 पण्डितः पटुविचारशस्त्रिकाव्यस्तकोशमयवल्कसंहतेः ।  
 सारमाकलयते जगद्धनक्षमारुहात्किमपि नित्यनिर्मलम् ॥ ३५ ॥  
 मानतर्कमयवारिधारया क्षालितेषु गगनादिपांसुषु ।  
 अन्तरङ्गफलकान्तरे सुधीरीशताद्रविणमीक्षते निजम् ॥ ३६ ॥  
 पारदुर्विधसुखप्रकाशके तत्त्वबोधतनयोदये सति ।  
 अस्य कर्मकरणाधिकारिता नानटीति न कदाचिदप्यहो ॥ ३७ ॥  
 विश्वकण्टकिफलं विशुद्धया वेदनच्छुरिकया विदारयन् ।  
 आन्तरं रसममुष्य निर्ममः सर्वथा निरुपम समश्नुते ॥ ३८ ॥  
 विप्रयोगसमये स्वमायया विक्रियाशतमुपैति पूरुषः ।  
 हन्त मुक्तिरमणीमवाप्य तामेष निर्विकृतिरेव तिष्ठति ॥ ३९ ॥  
 मुक्तिसगतिमहोत्सवो मुनेरीदृशोऽयमिति केन वर्ण्यते ।  
 चेतसा सह यतो निवर्तते श्रेणिरागमशिरोगिरामपि ॥ ४० ॥  
 अपि च ।  
 चित्तेन वृत्त्या विषयेण सगान्मातृप्रमामेयदशा प्रपन्नः ।  
 आत्मैक एव प्रतिभासते चेदतः किमन्तर्मुखतास्ति भिन्ना ॥ ४१ ॥  
 निःसन्धिबन्धं निगमान्तवाचः परप्रतीचोरभिदा वदन्ति ।  
 सा च स्वरूपानतिरेकिणी चेदहप्रतीतेरपरो न योगः ॥ ४२ ॥  
 अजादिकीटान्तमनर्थजातमध्यस्तमेवात्मनि बोधरूपे ।  
 स एव चेदस्ति भवेन्निवृत्तिरतः परं कि पुनरस्ति साध्यम् ॥ ४३ ॥  
 इतीदृशीमागमदेशिकाभ्यामधीयमानामवबोधनावम् ।  
 द्रढीयसीमेत्य तपोभिरेकः पारं परं याति भवाम्बुराशेः ॥ ४४ ॥

किं च ।

विना मृडप्रपतन विगमो न हि जन्मनाम् ।

भास्वतो दर्शनमृते प्रशमस्तमसामिव ॥ ४५ ॥

आधिक्यमस्माज्जगतोऽधिगन्तु विश्वाधिकोक्तेर्विषयं प्रपद्ये ।

कालग्रहग्राहभयापनुत्थै कृतान्तशिक्षाकृतिनं प्रपद्ये ॥ ४६ ॥

शृङ्गारभूजृम्भणवारणाय प्रसूनकोदण्डरिपु प्रपद्ये ।

विनेतुमार्ति विषयाध्वजन्यां वटद्रुमाधोवसति प्रपद्ये ॥ ४७ ॥

मोहातिरेकस्मयमोषणाय पादादितापस्मरणं प्रपद्ये ।

कर्माटवीपाटनकौतुकेन पाणौ विराजत्परशु प्रपद्ये ॥ ४८ ॥

विशुद्धविज्ञानविकासहेतोः प्रबोधमुद्राभरित प्रपद्ये ।

तापत्रयाटोपसमापनाय प्रालेयधामाभरणं प्रपद्ये ॥ ४९ ॥

वैमल्यसपादनवाञ्छयाह मन्दाकिनीमाल्यधरं प्रपद्ये ।

प्रसादलाभ परमीहमानो मुग्धस्मितोल्लासिमुख प्रपद्ये ॥ ५० ॥

व्यथामशेषा व्यपनेतुकामो नाम्ना मृडं नाथमहं प्रपद्ये ।

.. ..... ॥ ५१ ॥

सर्वज्ञतासारभृत प्रपद्ये निःसीमसौहित्यनिधिं प्रपद्ये ।

अनादिबोधायतन प्रपद्ये स्वतन्नतायाः सदनं प्रपद्ये ॥ ५२ ॥

हरं प्रपद्येऽहमलुप्तशक्तिममेयसामर्थ्यमहं प्रपद्ये ।

शिव प्रपद्ये जनकं विधातुरीश हृषीकेशगुरुं प्रपद्ये ॥ ५३ ॥

इति प्रपत्तिमीशस्य तन्वते तत्त्वदर्शिनः ।

तत्क्रतुन्यायरसिकास्तत्तादृशफलाप्तये ॥ ५४ ॥

तदनु तदनुवर्णितशास्त्रसमाकर्णनादिव विरक्तभावमापाद्यमानः कर्माणि

शमप्रकर्षमुपदर्शयन्नरुणसारथिरवततार चरमगिरिशिखरम् ।



अस्ताद्रिशृङ्गादतिमात्रतुङ्गादात्माधिनाथं पतयालुमब्धौ ।  
 द्रष्टुं नलिन्यो धृतभीतिभारा न्यमीलयन्नीरजलोचनानि ॥ ५५ ॥  
 नभस्तमालद्रुमपल्लवाभा नव्या बभौ सान्ध्यमयूखरेखा ।  
 अम्भोधिनिर्मज्जदभीशुमालिरथाग्रकौसुम्भपताकिकेव ॥ ५६ ॥

दिवसकरविप्रयोगतनीयसीनामाशाविलासिनीनामसितजलदानुका-  
 रिणी वेणिकाघोरणीव तमिस्रपङ्क्तिरदृश्यत ।  
 प्रतिवेश्म तमिस्रेण बन्दीकृत्य नियन्त्रिताः ।  
 प्रभा इव पतंगस्य दीपरेखा दिदीपिरे ॥ ५७ ॥

सपदि गगनपथादपसरता वास(र)करेण सरभसानुसरणोद्भूतमःप्र-  
 तिभटविलोपनाय विस्तारितानि परिष्करणमुक्ताफलानीव तारकापटला-  
 नि ददृशिरे ।

तमिस्रकस्तूरिकयानुलिप्ता प्रदीपचाम्पेयकृतावतसा ।  
 वाटी हरिद्रासकसज्जकाना बबन्ध चन्द्रागमनप्रतीक्षाम् ॥ ५८ ॥  
 अत्रान्तरे सिन्धुरवापदेशादानन्दयन्सर्वदिगन्तराणि ।  
 ध्वान्ताभ्यमित्रीणतुषारतेजः प्रयाणभेरिध्वनिराविरासीत् ॥ ५९ ॥  
 आगत्य संकोचभृतः सरोजादिन्दीवरं यावदलिस्ततोऽपि ।  
 मौनस्पृशो यातुमियेष तावदिन्दुस्तदुद्धोधकरो जजृम्भे ॥ ६० ॥

विगतसकलाशाविकासकर्मणि परिहृतविषयानुभावे संमीलितसरो-  
 जचक्षुषि तेजः किमपि दीपाकारमन्तरनुसदधाने कालकर्मन्दिनि पृथु-  
 लतमःपटलभेदमुपपादयन्प्रबोध इव सुधाकरो भगवान्प्रादुरभूत् ।  
 घौरिन्दुनाघूतपुरस्तमिस्रा पश्चाच्च रिङ्गतिमिरा बभासे ।  
 हतोत्तरीया हृदयेश्वरेण तन्वी नितम्बस्तिमिताम्बरेव ॥ ६१ ॥  
 संध्यारुणं प्रागथ सान्धकारं पश्चान्नभः प्लावितमिन्दुभासा ।



रेजे विराजत्क्रमजृम्भमाणरजस्तम.सत्त्वमिवान्तरङ्गम् ॥ ६२ ॥

प्रह्लादने महसि तत्र सतिप्ररूढे

वाराकराम्बुलहरी ववृधे यथेष्टम् ।

चन्द्रोपलाः सरसतामधुरुत्पलानि

चक्रुः स्मितं किमुत यानि सचेतनानि ॥ ६३ ॥

न चेत्पुराणौ पुरुषौ नताङ्गीवशवदोरःस्थलवामभागौ ।

तादात्विकं तावपि न क्षमेतां कामोद्यमं का गणना परेषाम् ॥ ६४ ॥

काञ्च्यां तदा कामकलाजनीति किमद्भुत तत्र कृतान्तशत्रोः ।

तथा स्मरन्दग्धवतोऽपि देहे सदृश्यते शैलसुतास्तनाङ्कः ॥ ६५ ॥

तथाहि ।

विलासिनी काचन विप्रयुक्ता सतापिताङ्गी नवचन्द्रिकाभिः ।

विगर्हणापूर्वमिदं विषण्णा जगाद चन्द्रस्मरगन्धवाहान् ॥ ६६ ॥

कोदण्डदण्डः कुरुनन्दनेन मुक्तो रुषा मूर्ध्नि शशाङ्कमौलेः ।

हिमद्युते यत्त्वयि नापपात महृष्कृतानां महिमा स एषः ॥ ६७ ॥

पान्थावलीभञ्जनसचितेन दोषेण दोषाकरता तवेन्दो ।

आलोकिते त्वय्यत एव चक्रैराशास्यते चण्डकरावलोकः ॥ ६८ ॥

क्षपाकरक्ष्वेल विभावये त्वा हालाहलादप्यतिमात्रघोरम् ।

स कण्ठ एव स्तिमितः स्मरारेरुपागमस्त्वं पुनरुत्तमाङ्गम् ॥ ६९ ॥

धिग्धिक्त्रिलोकीजनगर्हणीयां चारित्रमुद्रां तव शम्बरारे ।

भवन्तमेकं परिहृत्य के वा धनुर्भृतः स्त्रीषुपराक्रमन्ते ॥ ७० ॥

मुग्धासु चेतोभव मादृशीषु मुहुर्भवान्यत्प्रकटीकरोति ।

ऋद्धे पुरद्रोहिणि पौरुषं तत्क वा विनिद्रातुमगात्तदानीम् ॥ ७१ ॥

आखेटमध्वन्यवधूमृगेषु प्रपञ्चयन्पञ्चशरः किरातः ।

पिकालिगीतिप्रचुरो वसन्ते मही मरुद्वागुरया निरुन्धे ॥ ७२ ॥



संभ्राम्यदिन्दिन्द्रचक्रनेमिसीमन्तितारशेषदिगन्तसीमा ।  
महीतलान्धकरणः परागैर्मथाति पान्थानतनोः शताङ्गः ॥ ७३ ॥  
तत्तादृशा दक्षिणतागुणेन विभावयन्विश्वसनीयभावम् ।  
मरुन्नवोऽय बत मादृशीषु प्रभञ्जनत्व प्रकटीकरोति ॥ ७४ ॥  
मध्येनितम्ब मलयाचलस्य स्पृष्टो नु दावाग्निशिखाकलापैः ।  
विषोर्मिलव्यालमुखच्युतो वा मन्दानिलः सौति ममाङ्गतापम् ॥ ७५ ॥  
उष्ण. स्वभावादनिलार्भकोऽयमुपाधितः शीतलता दधाति ।  
आलिङ्गनादस्य कथ घटेत पत्रावशोष. परथा लतानाम् ॥ ७६ ॥  
उष्णच्छिदामुष्णनिषेवणेन भिषग्जनाः प्राहुरिति प्रतीताः ।  
कुम्भीनसा घोरविषोष्णशान्त्यै पिबन्ति बालानिलमुग्रवीर्यम् ॥ ७७ ॥  
हराक्षिकीलाभिहता रतीशप्राणानिला एव परं धरायाम् ।  
पटीरशैलानिलकैतवेन पान्थावलीप्लोषकृतो वलन्ते ॥ ७८ ॥  
स्वय जगत्प्राणतया स्वधाम वियोगिनीविग्रहचक्रवालम् ।  
नभस्वतो निर्दहतः कृशानुरवाप्तजन्माभवदाश्रयाश. ॥ ७९ ॥  
शितो यतः शैत्यमतो विभर्ति नवः समीरो न तु शीतभावात् ।  
अस्यावलेहं सृजतामहीनां भिन्ना रसज्ञाः परमत्र मानम् ॥ ८० ॥  
पटीरशैलेन्द्रफणाधरेभ्यो जनावलीजीवितमोषविद्याम् ।  
अभ्यस्यता चेदमुना गृहीता निद्रापि नैष प्रसरेद्विषादः ॥ ८१ ॥  
अय भुजङ्गावलिपीतशेषः समीरपोतः स्वविकासहेतोः ।  
वियोगिनीजीवितमारुतानामसशय संग्रहणं तनोति ॥ ८२ ॥  
निरागसामध्वगसुन्दरीणामुद्वेगदानादुपजातरोषाः ।  
स्वच्छन्दमन्त. श्वसन निरुध्य मन्ये निगृह्णन्ति महानुभावाः ॥ ८३ ॥  
जगत्रयोपद्रवशातनाय पीताम्बुराशिः प्रथमो मुनीनाम् ।  
बालानिलाब्धि च पिबेद्वेल न चेदयं नागविलीढशेषः ॥ ८४ ॥



अगस्त्यदिङ्मारुतमापतन्त वृष्टेरवग्राहमुशन्ति वृद्धाः ।  
 अहो भवत्यस्य समागमेऽपि वियोगिनीलोचनवारिवृष्टिः ॥ ८५ ॥  
 और्वं पयोधेरवलेपशान्त्यै समीरणस्यापि च सर्पजालम् ।  
 विधिर्विदध्यान्न यदीयमुर्वी कथं न जायेत कथावशेषा ॥ ८६ ॥  
 श्रीरामविश्लेषविषण्णसीताप्राणप्रतिष्ठापनवीततन्द्रः ।  
 स्त्रीणामसुग्रासपटोः समीरादतो हनूमान्कथमाविरासीत् ॥ ८७ ॥  
 विना जगत्प्राण भवन्तमेषा विश्वत्रयी न श्वसितुं क्षमेत ।  
 ईदृग्विधेऽपि त्वयि खेदहेतौ वियोगिनीभिर्वद किं विधेयम् ॥ ८८ ॥  
 धर्मच्युतस्योचितमाशुगस्य तीक्ष्णाकृतेर्देहिवधैकरस्यम् ।  
 आवि.सुधर्माश्रयणस्य ते तु दाक्षिण्यघन्याशुग तद्विगेयम् ॥ ८९ ॥  
 भवन्तमाहु प्रथमेशमूर्ति पदार्थशुद्धेः परम च हेतुम् ।  
 सदागतिं चात्र समीर किं ते युक्त वियुक्ता युवतीर्निहन्तुम् ॥ ९० ॥  
 प्ररूढमन्तः पथिकाङ्गनानां वियोगशोकानलविस्फुलिङ्गम् ।  
 किं मञ्जरीगर्भरजःकरीषैः समीर संवर्धयतः फल ते ॥ ९१ ॥  
 घृणा न ते दक्षिणगन्धवाह तवावतारे तरवोऽपि धाञ्चाम् ।  
 वितन्वते व्यक्तशरीरकम्पाः प्रवालपाणिप्रविधूननानि ॥ ९२ ॥  
 त्वामश्रुतां वाचि तपोघनानामाशीविषाणामपि वक्रसीम्नि ।  
 विषाभिवृद्धिर्विदिता नभस्वन्नतो जगत्यामतिदारुणोऽसि ॥ ९३ ॥  
 सङ्घे भृशं क्रोशति षट्पदानां कु(हू)रवाघायिषु कोकिलेषु ।  
 अपहुवानो घृतिमध्वगानां भवान्विविद्धे पवमान बाल्यम् ॥ ९४ ॥  
 आः क्रूरकर्मासि फणाभृतोऽपि घरातलेऽस्मिन्स हि तीव्रदंशैः ।  
 प्राणानिलानापिबति प्रजानां भवान्पुनःस्पर्शनलीलयैव ॥ ९५ ॥  
 अये समीरानिशमध्वनीनवधूवधैः पातकमर्जितं ते ।



वल्लीप्रवालव्यपदेशतप्तभलाग्रपातैरपि कि प्रशाम्येत् ॥ ९६ ॥  
 भृगुप्रपातं बहुतीर्थसेवा दिने दिने दीप्तशिखिप्रवेशम् ।  
 करोषि मन्दानिल कामतस्त्वं कुर्वन्मुहुः पान्थकुटुम्बहिसाम् ॥ ९७ ॥  
 मान्द्यैकभूमे मलयाद्रिवात मासद्वयीमात्रमवस्थिति ते ।  
 अचिन्तयन्हन्त कथ तनोषि पदे पदे स्त्रीवधपातकानि ॥ ९८ ॥  
 प्राक्सेतुबन्धावसरे कपीन्द्रैरुन्मूलितश्चेन्मलयः समूलम् ।  
 नृशंस मन्दानिल निर्दय त्वा पश्यन्ति कि पान्थविलासवत्यः ॥ ९९ ॥  
 मन्दं समागत्य ममाशुकाग्रमालम्बसे स्वेदमपाकरोषि ।  
 अङ्घ्रौ पतस्याहितचापलस्त्व पराङ्गनास्पर्शभय न कि ते ॥ १०० ॥  
 मामञ्जनेति स्पृश मा समीर वियोगिनी व्यक्तमनञ्जनाहम् ।  
 कन्या नृपस्यान्यकरग्रहार्हाः स्पृष्ट्वा त्वया कि फलमाप्तमासीत् ॥ १०१ ॥  
 कृतावतारो हृदि गन्धवाह कन्दर्पनाराचगवाक्षिते मे ।  
 प्राणान्गृहाणाशु यतो भवेयमभीकविश्लेषकथानभिज्ञा ॥ १०२ ॥  
 मय्येव सनह्यसि मन्दवात कान्ते मदीये करुणां दधासि ।  
 मृद्भासि चेन्मामिव निर्दयं त स किं समायास्यति नान्तिक मे ॥ १०३ ॥  
 रणे शताङ्गस्य रयातिरेको जैत्रश्रियं चापभृतः प्रसूते ।  
 मन्दं रथ त्वामधिरुह्य मारो मन्ये महेशेन पराजितोऽभूत् ॥ १०४ ॥  
 भवन्तमालम्ब्य रथीभवन्तं सखा रतेः शर्वजिगीषुरासीत् ।  
 प्राप्ते रणे त प्रतिपाद्य तस्मै चक्रे त्वया स्वाशुगतानुरूपम् ॥ १०५ ॥  
 यदा रतीशं भगवानजैषीत्तदाप्रभृत्येव समीर भीत्या ।  
 दिवानिशं भ्राम्यसि दिङ्मुखेषु तथापि ते शाम्यति नैष दर्पः ॥ १०६ ॥  
 आयासि शीघ्र हरिदन्तरेम्यः शनैस्तु चण्डांशुभुवो दिगन्तात् ।  
 कामारिभीतिः खलु तत्र हेतुः सा चेन्न हन्याज्जगतीमकाण्डे ॥ १०७ ॥



मा मा मरुन्माणव वलग्नानि प्रकाममन्दप्रकृते विधेहि ।  
 पदे पदे त्वन्मदभञ्जनाय जाग्रत्यमी जातरुषो भुजङ्गाः ॥ १०८ ॥  
 तदनु मदनपीडा सोढुमक्षमतया तया हरिणशावेक्षणया प्रियतमाय  
 सप्रेषिता सखी समेत्य तमित्यभाषत—  
 सन्त्येव कान्तेषु समश्रुवाना रागातिरेक ललना जगत्याम् ।  
 नालोकितो न श्रुतिमागतो वा तस्या मृगाक्ष्यास्त्वयि भाववन्धः ॥ १०९ ॥  
 आस्वाद्य शश्वन्मधुनोऽपि हृद्या गुणावलि ते कुटिलायताक्षी ।  
 नितान्ततृप्ता नियतं सखीनामाहारवार्तामपि सा धुनीते ॥ ११० ॥  
 दूरीकृतस्त्वद्विरहार्तिभारादुदित्वरोरुश्वसितैरिवास्याः ।  
 इन्दीवराक्ष्या वदनारविन्दे सदृश्यते जातु न मन्दहासः ॥ १११ ॥  
 मनोभुवो धूममयैरिवास्त्रैरुत्पादितादूष्मलबाष्पपूरात् ।  
 भीतेव तस्या भृशमायताक्ष्या निद्रा दृशोर्नैव पद निघत्ते ॥ ११२ ॥  
 पराङ्मुखी चन्दनपङ्कलेपवीटीक्रियामाल्यविभूषणेषु ।  
 बाला विघत्ते भवदोष्ठबिम्बसुधारसास्वादकृते तपस्याम् ॥ ११३ ॥  
 दूतिकावर्धितस्नेहदीपित मदनानलम् ।  
 कामी निर्वापयामास कान्ताश्लेषसुखामृतैः ॥ ११४ ॥  
 आलीहितोक्तिनिकरादनु दूतिकाना-  
 माभाषणादनु मनोभवशासनाच्च ।  
 अम्लानमानकलिकामपरो विलासी  
 सप्रीणयन्प्रियतमामिदमावभाषे ॥ ११५ ॥  
 पाठीनकेतुपरदेवतया त्वया कि-  
 माज्ञापिते कबरिकारचनादिकृत्ये ।  
 शंसासुना परिजनेन समुल्ललङ्घे  
 पङ्केरुहाक्षि तव केन बभूव कोपः ॥ ११६ ॥



यः शैशवात्प्रभृति पाणितले निवेश्य  
 संवर्धितोऽजनि मया दयिते स कीरः ।  
 आख्याति वाक्यमहित त्वयि रोषवत्या-  
 मित्यद्भुत न विरुणद्धि यदात्मजोऽपि ॥ ११७ ॥  
 बाले मया न गणिता भवदादृतेन  
 ये मीनकेतनसमीरकिशोरमुख्याः ।  
 आसीत्ततोऽपि मम भीतिरहो भवत्या  
 वैमुख्यभाजि विषमो विधिदुर्विपाकः ॥ ११८ ॥  
 मन्तुस्पृशो रचयितु मम शिक्षणानि  
 स्वातन्त्र्यमस्ति तव जीवितनायिकायाः ।  
 कन्दर्पगन्धवहकैरविणीविटानां  
 का वा कृशाङ्गि मम निग्रहणे प्रसक्तिः ॥ ११९ ॥  
 आगःसमीक्षणकृतस्तव चेदमर्षः  
 शोणाधरे विरचय स्वयमेव शिक्षाम् ।  
 मां विप्रयोगिजनमारणवीततन्द्र-  
 कन्दर्पपातकिकरे न समर्पयेथाः ॥ १२० ॥  
 पादारविन्दतलताडनबाहुयन्त्र-  
 निक्षेपतुङ्गकुचदुर्गनिवेशितानाम् ।  
 काम त्वया कनकगौरि समाहिताना-  
 महो भवामि मयि चेदपराधशङ्का ॥ १२१ ॥  
 प्रारभ्य पञ्चषादिनानि तव प्रसाद-  
 मभ्यर्थयन्नतिपतेरधिदेवतायाः ।

ध्यानाशनव्रजनजागरणादि कुर्वे  
 प्रीतिर्न ते तदपि यत्स ममैव दोषः ॥ १२२ ॥  
 शातोदरि श्रुकुटिजैत्रघनुर्लताया  
 भङ्गे कृतेऽपि सति कोपनया भवत्या ।  
 अश्रान्तमाशुगभरेण विचित्रकर्मा  
 मर्माणि हन्त मम कृन्तति पञ्चबाणः ॥ १२३ ॥  
 विश्वत्रयोदरभुवा विशिखत्रजानां  
 शश्वद्व्ययं रचयतो मयि शम्बरारेः ।  
 नाणीयसा भुजमदेन नताङ्गि शङ्के  
 वेणीलता विरहिता तव मालिकाभिः ॥ १२४ ॥  
 क्रीडाचकोरशिशवोऽपि कृशाङ्गि नून-  
 मेते परं वयमिव त्वयि सापराधाः ।  
 मन्दस्मितामृतमरीचिकरैरग्नीषां  
 तृप्तिं यदा रचयसे न तृषातुराणाम् ॥ १२५ ॥  
 तत्तादृशैः कुरवकीभवनं तपोभिः  
 प्राप्य न मेरुपदवीमपि दूरभूताम् ।  
 हित्वा चकोरनयने भवतीमिदानी-  
 मभ्यर्थये तिलकभावमशोकतां च ॥ १२६ ॥  
 प्राणेश्वरस्य पटुचाटुकृतः कुचाद्रि-  
 कस्तूरिकाभिस्नुलिप्य भुजान्तरालम् ।  
 वेलातिलङ्घनचणप्रणयाभिरामा  
 रामा ददौ रदपटीं मुखवीटिकां च ॥ १२७ ॥



शक्रकोपशकलावलीसदृग्भीटिका तिम ला बभौ ।  
 चक्रतुः प्रकटरागमेदुरखस्वमानसनिवेशन मिथः ॥ १२८ ॥  
 पाणिना प्रसवसङ्गिनीमलिश्रेणिकामिव निगृह्य वेणिकाम् ।  
 सुभ्रुवो मुखसरोरुहासव सेवते स्म सृमरादरो विटः ॥ १२९ ॥  
 पाटलोष्ठपरिचुम्बने दृढं मेलनामधिगता मिथस्तयोः ।  
 चारुताभरसमुद्गकश्रिय व्यानशो वदनमण्डलद्वयी ॥ १३० ॥  
 आत्मनेतुरनुरागसपदः श्लाघन विदधतीव समदात् ।  
 गाढपीडितरदच्छदामुना कामिनी व्यधित मौलिधूननम् ॥ १३१ ॥  
 अन्वकारि पुलकैरणूदरीबाहुनद्धपरिणेतृसवृतैः ।  
 निर्भरस्तननिपीडनोद्गता शम्बरारिशरशल्यमण्डली ॥ १३२ ॥  
 मय्यमुष्य नितरां पचेलिमं मा स्म सौहृदमितश्चलत्विति ।  
 स्वस्तनाग्रमणिकीलयोर्युग सा हृदि प्रियतमस्य सदधे ॥ १३३ ॥  
 अस्पृशत्करयुगेन कामिनः पश्चिमाङ्गमुपगूहने वधूः ।  
 न्यस्तमस्य हृदि मत्कुचाञ्चल निःसरेद्भ्रुवमिहेति कि धिया ॥ १३४ ॥  
 चित्तजार्चनचिरात्ययैनसो भङ्गनाय भृगुपातसाहसम् ।  
 कर्तुमेष किमु कामुको हठादध्यरुक्षदबलाकुचाचलम् ॥ १३५ ॥  
 या पुरा विरहिणी सराशुगैराप खेदमतिकोमलैरपि ।  
 सा बभूव वनितारतार्भटी<sup>(१)</sup>निर्दयप्रियविमर्दनक्षमा ॥ १३६ ॥  
 निर्विशङ्कनखसनिवेशनः पाणिरोधरहितोष्ठचुम्बनः ।  
 स्वस्तिकोज्झितकुचोपगूहनः स्वैरलब्धरशनावमर्शनः ॥ १३७ ॥  
 विप्रलम्भविहितानुतापयोः सप्रहृष्टमनसोः समागमात् ।  
 तत्क्षण तरुणयोस्तयोरभूल्लङ्घिताशयपथो रतोत्सवः ॥ १३८ ॥

तदानीं च तरुणिममदानीतरभसमुत्प्लुत्य केलीतल्पतलादुद्वेलमेखला-  
 डम्बरविभाव्यमानसंरम्भा निजनर्मसचिवस्य समरविशेषसंनाहमसहमा-



नेव तमधो निपातयन्ती तव कितव दर्पातिरेकमुत्पाटयामीति तर्जय-  
न्तीव परिहृतार्जवगुणा भ्रूवल्लीमादधाना दशनदष्टाधरोष्ठपल्लवमाविष्क्रि-  
यमाणकण्ठग्रहणचण्डिमातिशया मानद, सपदि मारयामि भवन्तमिति  
सविकारमुदीरयन्ती श्रवणावतंसकुसुमपरिमलाकृष्टमधुकरकुलवाचाल-  
तया स्वबन्धुभिरिव दीयमानबन्धभेदोपदेशा साटोपविधीयमानचपेटा-  
भिगातमायतवितायमाननिःश्वासपवनपरिवीतमाहितनवपिष्टातपांसुमुष्टि-  
भिरपनीयमाननिरवधिस्वेदमतिनिशितनखरायुधवितीर्यमाणनानाविध-  
मर्मवेदमाश्चर्यगरिमनिश्चलविलोकनोद्धीवपरिसरगतप्रदीपजातं किमपि  
विपरीतमदनरणरतिमुररीचकार शातोदरी ।

तस्मिन्विलासी तनुभूनियुद्धे पराजय प्राप्तमिवातिमात्रम् ।  
हस्तारविन्देन नितम्बभारमास्फालयामास मृगेक्षणया. ॥ १३९ ॥  
संतुष्यता तादृशसाहसिक्यान्मीनध्वजेनेव कृता मृगाक्ष्याः ।  
पर्यस्तघम्मिल्लपरिच्युतानां बभूव वृष्टिः प्रसवावलीनाम् ॥ १४० ॥  
कुचौ कराभ्या कुलशैलतुङ्गौ जग्राह कान्तो जलजेक्षणयाः ।  
प्रतायमानादनयोः प्रकम्पान्मध्यव्यथा मा भवतादिति ॥ १४१ ॥  
सा मेखलामङ्गलवाद्यघोषैः कण्ठोदयत्काकुनिनादगीतैः ।  
वक्षोजनृतैरपि वारिजाक्षी चित्तेशयं दैवतमारराध ॥ १४२ ॥  
अस्या भृश पौरुषमास्थिताया. प्रपेदिरे विक्लवता प्रतीकाः ।  
भीरोरनीका वसे प्रकामं शैथिल्यमङ्गानि खलु श्रयन्ते ॥ १४३ ॥  
श्रान्ता पुनः सामिनिमीलिताक्षी कान्ता पपातोरसि कामुकस्य ।  
क्रीडासमाबद्धवियातभावव्रीडादिवामुष्य तनुं विशन्ती ॥ १४४ ॥

सभोगान्ते किमपि सुमनश्चापनाडिंघमेन  
प्रत्युप्तायाः प्रियतमहृदि स्त्रीमणेः स्थैर्यसिद्धयै ।



गाढोत्पीडावलयितकुचोद्धान्तकाश्मीरलक्ष्या-

त्प्रायो रेजे बलवदभितो घट्टिता हेमरेखा ॥ १४५ ॥

चुम्बनोद्गमितवीटिकापृषद्वृषितप्रियद्वगुत्थिता वधूः ।

गात्रकामकरवालवल्लरीमाहवप्रकटितामथावृणोत् ॥ १४६ ॥

इति किल परमात्मनः सुखाब्धेर्विषयसमीरविसारितैस्तरङ्गैः ।

जगदिदमभिषिच्यमानमासीदमितभवज्वरवेदनानभिज्ञम् ॥ १४७ ॥

वाधूलवशधूर्वहस्तु वावदूको निर्वर्तितसाध्यकृत्यसतानप्रस्तुतनियमा-  
दरप्रवाहनिर्मज्जदखिलविषयाभिलाषोऽपि मानसपथनीतमकरकेतुशा-  
सनः सुखमशेत । तदनु दिगङ्गनादृढसमालिङ्गनचन्द्रिकाङ्गरागः प्रकटक-  
लङ्ककैतवादतिचिरोपभोगपरिश्रान्तिगरिमविश्रान्ततनुलता हृदन्तरेण  
विभावरी दधानो दरनिमीलदानीलसरोजलोचनमारभ्यमाणनिद्रारसानु-  
भूतिरियमुत्पलिनीति तदुपगूहनविधायिनी करसहतिमात्मनः शनैरुपसं-  
हरन्प्रचुरविहारखेदपरिम्लानमूर्तिरपराद्रिनिकेतशयनमजिहीत तुहिन-  
दीधितिः ।

गगनमणिसौधशिखरादभिसरति दिश निशाकरे चरमाम् ।

प्राप कुलिशायुधाशा परिपाण्डुदशां वियोगविवशेव ॥ १४८ ॥

शीर्णपाण्डुरिमजीर्णपलाशा रूढसांध्यरुचिपल्लवपङ्क्तिः ।

पूर्वदिग्भ्रततिरम्बरलक्ष्मीभूषण तपनगुच्छमपुष्पात् ॥ १४९ ॥

आत्मनश्चिरमसनिधिहेतोर्वैकृत किमपि वारिधिनेमेः ।

चिन्तयन्निव शनैरुपतस्थे लोकबन्धुरथ मध्यमलोकम् ॥ १५० ॥

नभोमणिप्राङ्गणनर्मभाजस्ताराभिधाः केचन राजदाराः ।

आलोकमार्गादरविन्दबन्धोरपासरन्नध्युषितोदयाद्रेः ॥ १५१ ॥

दिशो दशानन्दयितु विधाय तिरस्कृतिं ध्वान्ततिरस्करिण्याः ।

महा त्मा महसां स राशिराकाशरङ्गस्थलमाससाद ॥ १५२ ॥  
 अर्कोदयात्प्रागधिगत्य बोध प्राज्ञस्तु स प्रातरुपास्य संध्याम् ।  
 पिनाकिसेवां प्रणयन्नैषीन्निशात्रयं निस्तुलसत्ववृत्तिः ॥ १५३ ॥  
 इति समरपुङ्गवस्य कृतौ चम्पूकाव्ये चतुर्थ आश्वास ।

पञ्चम आश्वास ।

निष्काञ्चिरैक्षिष्ट स निम्नगां ता पयस्विनी पाण्डरफेनजालाम् ।  
 सुपर्वधेनोः सुतवत्सलायाः स्तनान्तरात्सद्य इव प्रवृत्ताम् ॥ १ ॥  
 शैवालपालिस्तटसीम्नि यस्या निलीयते वीचिनिरस्यमाना ।  
 क्लृप्तावगाहेन गणेन नृणा प्रक्षालिता पातकधोरणीव ॥ २ ॥  
 सविलासविवर्तनेषु शश्वद्विवृतावर्तगभीरनाभिगर्तम् ।  
 दधती चलमीनदृष्टि गात्र भजते रागवतीव या पयोधिम् ॥ ३ ॥  
 पार्श्वद्वयप्रभवसारणिकासहस्र-  
 निःसार्यमाणलहरीकतया नितान्तम् ।  
 आसादितापि क्लृप्ता विहधाति यस्याः  
 सस्यावलीकलनकीर्तिमुखेन शोभाम् ॥ ४ ॥  
 अघमर्षणमन्त्रसततेरयमावर्तनमाचरन्सुधी ।  
 अदसीयजलान्तरावसत्कलिभीत्येव कदर्थितश्चिरम् ॥ ५ ॥  
 सलिलैरखिले तस्याः कलिते नित्यकर्मणि ।  
 आदिष्टतपनो भासा प्रातिष्ठत स धार्मिकः ॥ ६ ॥  
 श्रीनन्दिशैलद्विपदानधारां हारावलीमर्णवमेखलायाः ।  
 पुण्याम्बुपूरामथ भूसुरेन्द्रः पिनाकिनी प्रापदसौ प्रपन्नाम् ॥ ७ ॥  
 उरुभिस्तटकेतकैरुदन्वन्महिषी दीव्यति या मनोज्ञसूनैः ।  
 कलधौतपिधानखङ्गहस्तैरभिगुप्तेव महाभटैरभीक्षणम् ॥ ८ ॥



अतिसनिहितोच्छ्रयावभङ्गे निपुणामाहितनीचतुङ्गभावाम् ।  
अनुगच्छति या महीपतीनामनघां नीतिमदर्शितान्तरङ्गाम् ॥ ९ ॥

तत्र च पवित्रतरपाथसि प्रणीतमज्जनविधिरेष सज्जनशिरोमणिः स-  
रोगणविमुक्तसारणीपूरनिर्वर्त्यमानशालिनिचयसवर्धनक्रियं कुशसमिदा-  
हृतिकुतूहलवशाद्ग्रहारशतविनिर्गतैरवनिनिलिम्पमाणवककदम्बकैः स-  
संभ्रमविडम्ब्यमानसप्लवनरंहसा शम्बरकुलेन मुहुरलक्रियमाणजाङ्गलमही-  
भागमागमजलधिपारगधीरजनमेधाभिभूतचण्डीशकुण्डलमतिलङ्घ्य तु-  
ण्डीरमण्डलं पातालभुवनमिव फणिराजसमधिष्ठित विपिनान्तरालमिव  
व्याघ्रपदलाञ्छित कलशाब्धिहृदयमिव कैटभद्वेषिनिद्रागृहाञ्छितं विपुल-  
गिरिदुर्गमिव विमतभवभीतिसज्वरचण्डीतिहरमहिण्डत पुण्डरीकपुरम् ।  
प्राकारपद्मे परिखासरस्यामुन्मेषवत्युज्ज्वलशृङ्गपत्रे ।

यत्रामितानन्दमय महान्तः शिलीमुखाः सीधुरस पिबन्ति ॥ १० ॥

तत्र च धरणीसुराग्रणीरनर्गलश्रद्धासमाहिततीर्थावगाहन सकौतुकमा-  
क्रान्तचि(वि)त्सभान्तरो यवनिकापनयनक्षणलक्ष्यमाणतेजःपुञ्जसछादि-  
तदशदिशावकाशतया वारिदघटाविनिःसृतममृतकरसहस्रमपहसन्त नि-  
पुणतरविनिहितेक्षणनिरूप्यमाणनिखिलप्रतीकतया मणिभवनमध्यदेश-  
प्रविष्टमिव दृश्यमानमरुणसुतशिक्षणविधावपवृत्तदाक्षिण्यमपि दक्षिणं  
चरणमधो निधाय तिष्ठन्तमाटोपगारिष्ठविक्षेपभाविनी त्रिभुवनविपत्तिम-  
भिशङ्क्य सरयमुपसर्पता सव्यकरपल्लवेन कलितविनिवारणमिव किञ्चि-  
दाकुञ्चितमितरपदसरोजमुद्यम्य नृत्यन्तमेकहस्ततलविन्यस्तेन सरभस-  
परिभ्रान्तिसदीप्तहेतिनापवमानसचिवेना रि(नि)विष्टदेहतया विलस-  
दष्टापदसालवेष्टितं कैलासशैलमिव भासमानमियदेव नर्तनलयानुगुण-  
मित्यन्यपाणिसतन्यमानमतिलटहडमरुडात्कारकन्दलं परिच्छेदयतेव परं  
परशयसरसिजेन विरचिताभीतिमुद्राभिनीतिमादिनटमद्राक्षीत् ।



अवस्थिते मय्यपि गर्भदासे भागीरथी किं भवतैव धार्या ।  
जगत्पते स्थापय तामिहेति मन्ये स नम्रीकृतमौलिरासीत् ॥ ११ ॥

आकर्णनव्रजनतीर्थवरावगाह-

निर्माल्यगन्धनिवहग्रहणावलोकैः ।

अन्येन्द्रियावलिमवेक्ष्य भृशं कृतार्था-

मस्तौदमुष्य मृडमक्षमयेव जिह्वा ॥ १२ ॥

संनिधौ मम समस्तदेहिना नृत्तमेव निखिलार्थसाधकम् ।

तत्कलैवमिति किं नु दर्शयन्पुण्डरीकपुरनाथ नृत्यसि ॥ १३ ॥

नालीकसभवमुखामरनायकानां

सत्यादिलोकपतिभावसमृद्धिलाभम् ।

प्राञ्चस्त्वदेकपरतन्नमुदाहरन्ति

तेषां पुनः किमभिलष्य तनोषि नाट्यम् ॥ १४ ॥

अमितद्रुहिणाण्डलीनामधिनेतुः स्वगताणिमादिभूतेः ।

घटते खलु कामुकस्य गौर्यास्तव ससन्नटताण्डवानुबन्धः ॥ १५ ॥

साक्षिणोऽपि जगता तव शम्भो दर्शनाय विचरन्प्रतितीर्थम् ।

अङ्कगात्मजगवेषणशील हन्त लोकमनुयामि विमूढः ॥ १६ ॥

तावकीनपदतामरसार्चामावसानमसकृद्विदधानः ।

श्रीसदाशिव कदा नु मुदाहं वासरान्क्षणमिव व्यपनेष्ये ॥ १७ ॥

असौ विद्यानिधेरस्य पार्श्वस्थितपतञ्जलेः ।

ह्रिया किमियतीं कृत्वा स्तुति तूष्णीकतामियात् ॥ १८ ॥

अथ बुधपुङ्गवः सद्यगिरिशङ्कुसदानिता बन्धरशनामिव सिन्धुराज-  
पटमण्डपस्य विधिवनचरप्रसारिता व्यापादनवागुरामिव पातकभरश्चाप-  
दपरंपरायाः सैकतनितम्बसङ्गिनी मेखलामिव जगतीमृगीदृशो निरति-



शयसलिलकेलिनिरङ्कुशचोलीविशङ्कटवक्षोजजघनविक्षोभजातवेदनामिव  
प्रतिमुहुर्भूमिपवनापदेशेन विनिश्चसन्ती बहुदूरगमनखेदालसामिव  
पदे पदे तरङ्गकरेण तटभूमिमवलम्बमाना कलिविजयकर्मविहितोद्यमस्य  
धर्मक्षमापतेः कटकसंनिवेशैरिव कलशाम्बुराशिकल्लोलपाण्डरैरमरनिके-  
तनप्रासादमण्डलैरविरहिततीरदेशा लासिकामिव रमसविभावितभ्रमीस-  
हस्रशालिनी नारायणीमिव नवकुवलयश्यामला कौमुदीमिव कुमुदवना-  
मोदनी वनमालिमूर्तिमिव वारिजसमञ्चितां पञ्चशरवैजयन्तीमिव पाठी-  
नपरिशोभिता विलासवतीमिव विधृतफेनधवलचारुचन्दनामगाहत कै-  
वेरनन्दनाम् ।

स्पर्धावती बाढमिवाभ्रनद्या सहस्रधा चोलभुवि स्रवन्ती ।

समन्ततः सवसथानुपेत्य पुष्पाति पुत्रानिव या सवित्री ॥ १९ ॥

कदापि नैवात्र पदं करोतु दुर्भिक्षतादोषकथापि चेति ।

प्रवाहवाहापरिवेष्टनेन बध्नाति चोलक्षितिपालन या ॥ २० ॥

रोधोवनीपिकरुतश्रवणैर्निकाम

सक्तेव या क्वचन सहतलौल्यमास्ते ।

अन्यत्र तादृशविलम्बनजन्यमब्धे-

राशङ्क्य रोषमिव हन्त रयात्प्रयाति ॥ २१ ॥

स्वयमनुतटि यस्याः स्वादु सगृह्य तोय

पृथुलफलघटीभिः प्राशवो नालिकेराः ।

गगनमरुपद्व्या गच्छतो लेखपान्थां-

श्चलदुरुदलहस्तैः सत्यमाकारयन्ति ॥ २२ ॥

अनन्तरमयमवनिवृन्दारकमणिः प्रचुरफणिवल्लरीवेल्लितक्रमुकवन-



जालेषु चोलेषु विश्रुतं मायाघनतमिस्रमार्तण्डलभुवनमपि च्छायावनं  
साधारण्यपदवीविदूरमपि श्वेतारण्यं नारीव्यापारकमनीयसौधमपि गौ-  
रीमायूरं मुक्त्यार्जनरसिकमोदैकहेतुमपि मध्यार्जुन जृम्भमाणहरिहराव-  
दानघोषमपि कुम्भघोणं सचरदनघशैवसंजवनमपि पञ्चनद स्त्रीलाञ्छि-  
तदराङ्गनटननृत्तरङ्गमपि श्रीवाञ्छं विमलाशयपुरुषपरिषदाशास्यमपि  
कमलालयमधिगत्य, परिशीलयन्कियन्तमपि पन्थानमतिलङ्घ्य, कतिप-  
यदिनैरमलफेनपटलभासुरामपां श्रियमिव सरस्वतो वेलाचलस्तम्भयुगला-  
वलम्बिन पाशमिव दाशरथिविख्यातिलासिकानाट्यस्य तिर्यगवष्टम्भय-  
ष्टिमिव तीव्रतरवातपरिभूतवार्धिमर्दनपटिमशालिनः कल्लोलकपटमल्लस्य  
वेत्रलतामिव जलधिवीचिनर्तकीनटनविद्योपदेशकारिणः समीरणदेशि-  
कस्य मध्यवंशमिव फणिराजमन्दिरसमावृत्तिकृतो नीरधिद्वन्द्वनीप्र(ध्र)  
द्वयस्य बन्धनदारुभेदमिव सलिलमर्त्यशावकभृतो वीचिमदूर्मिडोलावि-  
शेषस्य विषमसमकरणविरचनाफलकमिव सगरकुलकीर्तिशालि ... ..  
पोषिणो वारिधिकेदारवसुमतीभागस्य सुवेलगिरिकीलसुदृढप्रसजितां  
दामनीमिव धरणीगवी कमठचरमाङ्गकलितविनिवेशना वैतानवेदिमिव  
राक्षसाधिपविजयदीक्षानुबन्धिनो रामचन्द्रस्य तूलिकामिव त्रैलोक्यधा-  
मनि रामचरित्रचित्रलेखनपटो. सरसिजासनशिल्पिसार्वभौमस्य विधुतु-  
दमिव दशकन्धरयशश्चन्द्रमसो युगंधरमिव पुरनिषूदनस्यन्दनस्य काल-  
दण्डमिव घनकलुषमण्डलीनां नालमिव पौलस्त्यनगरारविन्दस्य वादन-  
कोणमिव वाराशिदुन्दुभेः स्थूणाप्रकाण्डमिव खरखण्डनप्रथापटमण्ड-  
पस्य दारणक्रकचमिव सरिदधिपदारुणो गुरुतरग्रावद्रोणीमिव वाहिनी-  
शखुरलीविहारस्य गाधभावाधिगमकाण्डमिव दशवदनशौण्डीर्यतटिनी-  
विलासिनः शिक्षाकशामिव सिन्धुपतिभङ्गसैन्धवव्रातस्य नलसेतुमव-  
लोक्य कौतुकाक्रान्तमना वचनमिदमाचष्ट ।



जनकतनयाधिनेतुर्जयहेतुर्यातुधानपतिजेतुः ।  
 सेतुस्त्रिभुवनकौतुकहेतुर्भवता तनोतु कल्याणम् ॥ २३ ॥  
 दशमुखरघुवरयशसी तुलयितुमरविन्दजन्मना कृतयोः ।  
 सिंहलजम्बूद्वीपच्छलघटयोर्यष्टिरवतु वः सेतुः ॥ २४ ॥  
 रघुवरकीर्तिनटीमणिरङ्गगृहे जयति दीप्यमानस्य ।  
 आधारयष्टिमेतत्प्रतापदीपस्य सेतुमालम्बे ॥ २५ ॥  
 मामवतु रामसेतुर्मध्ये वाराकरस्य यो भाति ।  
 भूपैः पुरा खनद्भिः कियतीव स्थापिता क्षितिर्मितये ॥ २६ ॥  
 चलकङ्कणैः पयोनिधिशयने वेलावधूर्मिहस्तैर्यः ।  
 आस्फालितोरुभागः स्वपितीव चकास्ति सेतुराजोऽयम् ॥ २७ ॥  
 सेतुर्जयति यदाक्रमसंभ्रमलोलाः समुद्रकल्लोलाः ।  
 विश्वत्रयीविलङ्घनलाघवशिक्षारता इवाभान्ति ॥ २८ ॥  
 पुष्पातु सेतुः प्रचुरा मुद् वी महीसुवेलान्तरमानदण्डः ।  
 वृद्धस्य सिन्धोरतिवेपमानतरङ्गपाणेखलम्बदण्डः ॥ २९ ॥  
 कृत्वांशुकां यद्धटनेन धात्री द्रष्टुं धृतापत्रप एव रामः ।  
 ततान तत्संवरणानुकूलं यशोदुकूलं प्रथते स सेतुः ॥ ३० ॥  
 सेतुः श्रियं पुष्यतु यद्भुजेन सुवेलमालम्बत भूतधात्री ।  
 पौलस्त्यकीर्तिप्रकराम्बुराशौ विहृत्य वेलामिव यातुकामा ॥ ३१ ॥  
 यद्दद्याजदण्डेन नरेन्द्रवर्यनिवेशितेनेव कृतान्निरोधात् ।  
 अपारयन्धावितुमब्धिभोगी विवेष्टते तं विनतोऽस्मि सेतुम् ॥ ३२ ॥  
 डिण्डीरनिर्मोकधरः स मुष्यादधानिलान्सेतुफणाधरो नः ।  
 निशाचराधीश्वरकीर्तिदुग्धं यः पायितोऽभूत्प्रभुणा रघूणाम् ॥ ३३ ॥  
 न केवल येन पुरा रघूणां नाथो ललङ्घे लवणाम्बुराशिम् ।  
 सीतापहारोपचितापवादसिन्धुं च हन्याद्भृजिनं स सेतुः ॥ ३४ ॥



हिनस्तु सेतुर्दुरितानि यस्मिन्मनोज्ञफेनांशुकमण्डलानि ।  
 आस्फाल्य वेलाद्रिशिलासु वीचिहस्तेन विस्तारयतीव वार्धिः ॥ ३५ ॥  
 भास्वत्करानीतपयोदकुम्भसहस्रसंग्राह्यपयोभरस्य ।  
 उदन्वदन्धोरुपरिप्रदेशशिलामधीमो नलसेतुरेखाम् ॥ ३६ ॥  
 स्रपयन्पयसा यदम्बुराशिः परिलिम्पन्नवफेनचन्दनेन ।  
 मुहुरर्चयतीव रत्नसूनैस्तदुपासे हृदि रामसेतुलिङ्गम् ॥ ३७ ॥  
 मकरालयचेलमध्यभाजः परितो लक्षितफेनसक्तुराशेः ।  
 क्षितिचक्रघरदृकस्य यष्टिं कलये कल्मषपेषणाय सेतुम् ॥ ३८ ॥  
 विनिवेश्य यदर्गला पयोधौ नरकद्वारकवाटिकायमाने ।  
 क्षितिजापतिरीशलङ्गमुद्रा विदधे शर्म ददातु वः स सेतुः ॥ ३९ ॥  
 रघुवीरपदावलीसमर्चारचनायेव पयोधिना वितीर्णैः ।  
 स्वलदूर्मिरयोदितैः स्फुलिङ्गैरिव रत्नैर्विलसन्मुदेऽस्तु सेतुः ॥ ४० ॥  
 लघयत्वघराशिमेष सेतुः श्रयतां दीव्यति यः सुवेलमूले ।  
 दृढदण्ड इवार्पितः समूलं परमुन्मूलयितुं पुलस्त्यसूनोः ॥ ४१ ॥  
 नलसेतुमहं नतोऽस्मि सीतापतिकीर्तिप्रमदावलम्बनार्हम् ।  
 बलदब्धिपटीवृताग्रदीव्यद्धरणीमण्डलतालवृन्तनालम् ॥ ४२ ॥  
 सुवेलशैलद्विरदेन माद्यता कृतः सलीलं क्षितिवाशितो(सिनो)परि ।  
 करोतु वः सेतुकरो भवार्णवप्ररोहदंहोबिसिनीसमुद्धृतिम् ॥ ४३ ॥  
 नमामि सेतु नटदूर्मिपाणिना तटे यदीये ततमौक्तिकावलिः ।  
 चकास्ति बन्धुः सरिता रघूद्वहप्रशस्तिवर्णप्रकरानिवार्पयन् ॥ ४४ ॥  
 श्रयामि सेतुं चलदूर्मिकाञ्चलैर्विनिक्षिपन्यस्य तटे वराटिकाः ।  
 विराजते राक्षसराजविद्विषो गणं गुणानां गणयन्निवार्णवः ॥ ४५ ॥  
 परिचरितपुण्यपण्यावलीलाभविपणिसरणिं पुरुहूतपुरकवाटसमुद्धाट-



नकुञ्चिकां राघवयशःक्षीरसागरमहाझषमर्णवनेमिवरवर्णिनीवेणिकामति-  
तुङ्गपदलिप्सुतनुभृदधिरोहिणीं दुरितसिन्धुसतरणहेतुं सुकृततरणितोल-  
नारित्र लङ्केशबाहुतेजकडङ्गरीयदूरीकरणयष्टिका जलधियुगलसीमावि-  
भागभित्ति डिण्डीरवसनषण्डविन्यसनलिङ्गिनी प्रचेतोनिकेतनप्रासादमा-  
लिकां दुर्ललितयातुघानसमाजधूमकेतुरामसेतुम् ।

वारिधिः समरवंशजन्मना क्षमाभुजाममितकीर्तिशेवधि ।  
यत्र दारुणि तिरश्चि लम्बते सपदे स नलसेतुरस्तु नः ॥ ४६ ॥  
सेतुरेष परिपातु पातकव्यालसहतिविहङ्गपुङ्गव ।  
यस्य पार्श्वविततौ सरित्पती पुष्यतश्चटुलपक्षविभ्रमम् ॥ ४७ ॥  
पच्यमानपयसि स्फुटमौर्वज्वालय सारिदधीशकटाहे ।  
आसिकाविधिकृतोऽवनिदर्व्या नालमञ्चत दृशा नलसेतुम् ॥ ४८ ॥  
जलधिचक्रमिषाद्वलयीकृते धनुषि दैवरघूद्वहसहितः ।  
रचयतादधराक्षसमण्डलीजयमसौ नलसेतुशिलीमुखः ॥ ४९ ॥  
इष्ट सेतुः सौति यद्रामबाणच्छिन्नाकारे वाहिनीसनिवेशे ।  
भ्राम्यद्वीचीबाहुबृन्दा कबन्धश्रेणी नृत्तं प्रोद्धत सविधत्ते ॥ ५० ॥  
यातायातायामतुङ्गैस्तरङ्गैर्दृश्यादृश्यो दृश्यता रामसेतुः ।  
वाताधूत वार्धिचेलं यदूरौ भूयो भूयः स्थापयन्तीव घात्री ॥ ५१ ॥  
मृत्स्नाकूटं मेदिनीनामधेयं विन्यस्यान्तर्विश्वसृट्कुम्भकारः ।  
प्रायश्चक्र प्रेङ्खयत्यब्धिरूपं यष्ट्या येन त्रायतामेष सेतुः ॥ ५२ ॥  
सेतु वन्दे सिन्धुराजस्य गावः काषं काषं ग्राणि यत्राङ्गकानि ।  
चारं चारं जन्तुदुष्कर्मतृण्यां दोहं दोह पुण्यदुग्धान्य(ट)न्ति ॥ ५३ ॥  
मध्येपाथोराशि पातालमूलादुन्मग्नस्य क्रीडयोर्वीमिषेण ।  
भाति ग्रीवेवादिक्कर्मस्य यो मां पापासक्तं पावयत्वेष सेतुः ॥ ५४ ॥

शीर्णाढजकीकसभरं शिथिलप्रवाल-  
 वल्लयान्ननालमवकीर्णवराटदन्तम् ।  
 भग्नोर्मिबाहु च पतद्भिरगैर्बभूव  
 यन्निर्मितौ जलधिवर्ष्म स सेतुरव्यात् ॥ ५५ ॥  
 कुण्ठीकृताशरकुलाधिपगर्वराशिः  
 खण्डीकरोतु भवता कलुषाणि सेतुः ।  
 भारासहिष्णुरिव यस्य पयोधिरङ्गं  
 वीचीकरैर्विततशङ्खनखैः क्षिणोति ॥ ५६ ॥  
 अहाय सेतुरशिवानि विहन्तु यत्र  
 सक्तेतरेतरतरङ्गमुखौ चकास्तः ।  
 वेलातिलङ्घनविधापणबन्धनाय  
 श्लिष्यत्परस्परकराविव सिन्धुराजौ ॥ ५७ ॥  
 सेतुर्मुदे भवतु वो जलमम्बुराशे-  
 वीरेण यत्करणकौतुकिना विभेजे ।  
 सीतावियोगशिखिरावणबाहुघाम्नोः  
 कर्तुं पृथक्प्रशमनामभिकाङ्क्षतेव ॥ ५८ ॥  
 विष जगद्गुरोरदादयं पुरेति रुष्टयोः  
 सुवेलगन्धमादनस्मराभियातिभृत्ययोः ।  
 निधाय मध्यसीमनि प्रमृद्गतोर्यदर्गलां  
 विरौति वाहिनीपतिः श्रियै स सेतुरस्तु नः ॥ ५९ ॥  
 उदञ्चद्दोषाभ्यामुदधिलहरीभ्यामुभयतः  
 कृतासङ्गः सेतुः कवल्यतु पापानि भवताम् ।  
 भृतक्षोणीकन्यापतिविजयनिःसाणयुगली-  
 लसत्पार्श्वद्वन्द्वावलितकरिराजन्यविहृतिः ॥ ६० ॥



दक्षाः संगतलोकपातकविधौ ताटस्थ्यभाजो नृणां  
 चेतोभीतिविधायका मलिनता सविभ्रतो भूयसीम् ।  
 तुङ्गाः घातकराशयस्तनुभृता भृ(भ)ङ्गा इवाम्भोनिधेः  
 सङ्गाद्यस्य विनिर्दलन्ति शतधा तस्मै नमः सेतवे ॥ ६१ ॥  
 श्रीमद्दामयशोदुकूलकलनावेम्ने नतिं मौलिना  
 कुर्मो गर्हितकर्मदग्धजनताजीवातवे सेतवे ।  
 शश्वद्यत्र विजृम्भतो रघुपतेः ख्यातिप्रतापाङ्कुरा-  
 न्व्यक्तान्मौक्तिकपद्मरागमिषतः सिञ्चन्निवाम्भोनिधिः ॥ ६२ ॥  
 मध्येवारिधि काञ्चनाचलमिलन्मध्या मही दृश्यते  
 पुंसा नौरिव काषि पुण्यपटली वाणिज्यलाभार्थिनाम् ।  
 लङ्का तन्निकटस्थितेव तरणिलध्वी तयोरन्तरे  
 सेतुः पाश इव स्फुरन्वितरतु श्रेयांसि भूयासि वः ॥ ६३ ॥  
 बलमानवीचिकरलीलया मिथः  
 पृथुकम्बुकन्दुकमिह प्रहिण्वतोः ।  
 निहितेव यः स्फुरति यष्टिरन्तरे  
 सरिदीशयोः स नलसेतुरीक्ष्यताम् ॥ ६४ ॥  
 लङ्काभिव्याप्तिघाटीचटुलरघुवरोद्दामदोर्धाममार्ग-  
 स्त्रैलोक्यग्रासजाग्रद्दशवदनयशोरोधविष्कम्भकाण्डः ।  
 सेतुर्वः संतनोतु श्रियमुभयनदीबान्धवोपान्तलीला-  
 लोलकल्लोलमल्लद्विपयुगलसमीकार्भटीमध्यभित्तिः ॥ ६५ ॥  
 श्रीमत्कूर्मोरगेन्द्रक्षितिबलयमयैरादिमध्यान्तभागै-  
 राबद्धे मूर्तिमम्भोनिधिवसनसमावेष्टयमाना दधाने ।  
 पीठे यद्गोमुखाढ्ये कनकधरणिभृल्लिङ्गमाभाति तुङ्गं  
 पायादस्मानपायात्सुकृतनरपतेर्जैत्रकेतुः स सेतुः ॥ ६६ ॥

धर्मकोटेस्तदा तस्य धर्मकोटिमभीप्सतः ।

कथमात्माश्रयोऽप्यासीत्कार्ये न प्रतिबन्धकः ॥ ६७ ॥

अयं पुनरधिरूढगन्धमादन रतिबन्धुशासनमभिवन्द्य नुतिबन्धमौख-  
रीमविन्दत ।

नलसेतुबन्धतटकेलिशालिने नतिरस्तु शैलतनयाविलासिने ।

सृजतीव यन्मकुटसिन्धुरब्धिना सहनर्मसलपनमूर्मिनिःस्वनैः ॥ ६८ ॥

यो वारिराशेरुदरात्तरङ्गमहोरगान्मौलिभृदोषधीशः ।

आकृष्य भूयस्त्यजतीव सोऽयमास्ता मनस्यादिविषापहारी ॥ ६९ ॥

यस्यादृहासेन्दुरुचा पयोब्धिलीलां दधाने लवणाम्बुराशौ ।

निद्राणनारायणनर्म धत्ते सेतुः स मा पुगवकेतुरव्यात् ॥ ७० ॥

रमता हृदि रामनाथदेवो वितता वारि गेहे ।

श्रियमञ्चति सेतुबन्धरेखा शयितोर्वीधरचापनिर्विशेषा ॥ ७१ ॥

चण्डैः प्रगृह्य चलवीचिकरैर्नराणां

पापावलिं पृथुषु सेतुशिलातलेषु ।

यच्छासनेन परिपातयतीव सिन्धुः

सोऽयं ममास्तु हृदि सोमकलावतंसः ॥ ७२ ॥

व्याकीर्णविद्रुमजटावल्यं विमुक्त-

फेनादृहासमवघूर्णितवीचिहस्तम् ।

सध्यासु यस्य नटनानुकृतिं समुद्रो

निर्माति शर्म वितनोतु स नीलकण्ठः ॥ ७३ ॥

आयात पातककृतो भवतामघानि

संक्षालयानि सहसेति यदग्रभागे ।

अम्भोधिरात्मभवसेतुविलङ्घनेन

सत्यापयन्निव चकास्ति मृडं तमीडे ॥ ७४ ॥



रामेश्वरो विजयते ललदूर्मिहस्त-  
 पर्यस्तशुक्तिपटलीकपटेन यस्यै ।  
 चूडामणीकृतसुधाशुकलान्तराणि  
 विश्राणयन्निव विभाति तरङ्गमाली ॥ ७५ ॥  
 पादावनम्रजनपङ्कपरंपराणां  
 सक्षालनामिव समुद्रजलैर्विधातुम् ।  
 श्रीरामसेतुतटसीमनि वासलीला-  
 माम्रेडयन्घटयता मुदमद्रिधन्वा ॥ ७६ ॥

मुक्ताविद्रुमपद्मरागपटलीमुख्योपदामन्तिके  
 न्यस्यन्नेत्य सृजन्निव प्रणयिनीनिर्मोचनाभ्यर्थनाम् ।  
 भूयो याति मुखे वहङ्गलनिधिर्भङ्गं किलापाकृतो  
 येन प्रत्यहमेधते स भगवानेणाङ्गचूडामणिः ॥ ७७ ॥  
 जानकीकरसमूढवालुकामूर्तये मुषितराघवार्तये ।  
 रामनाथ इति नामशालिने शूलिने नटनशीलिने नमः ॥ ७८ ॥

तदनु पण्डिताखण्डलः पाण्ड्यधरणीमण्डनायमानमुरुतरश्रीलास्यमु-  
 खरमुपगम्य हालास्यनगरमगणेयगुणविशेषामशेषभुवनमातरमपि सवि-  
 त्रीकृतमलयध्वजधरित्रीशवल्लभामपरयुवतिदुर्लभाभिरङ्गजनृपालपुंगवश-  
 क्तिभिरिव वक्षोजवृद्धिभिस्तिष्ठभिरुपशोभमानयौवनारम्भां विपुलसरम्भ-  
 विहितनिखिलदिग्विजययात्रावसरनेत्रातिथीभवन्निपुरविरोधिसनिधिति-  
 रोहिततृतीयपयोधरभरां सपदि मीनाक्षीमध्यक्षयन्प्रणिपातपूर्वमयमभि-  
 जातपथविहारिणी वाणीमभाणीत् ।

हरमिव समाख्यातु चित्ताय जाग्रतमग्रतो  
 रचयति कुचे तार्तीयिके भुजान्तरमज्जनम् ।

सपदि विनतो लज्जासङ्गात्तदीयगवेषण-

प्रवण इव नः पायान्मीनाक्षि ते मुखचन्द्रमाः ॥ ७९ ॥

स्तनशिखरिणोः स्पर्धामुत्पाद्य तावकयोः पुरा

कुलमहिधरो दृष्ट्वा तस्थौ तृतीयकुचात्मना ।

अधिगतवतोः पश्चादैक्यं तयोः सविधादसौ

निजपरिभव प्रायो निर्धार्य देवि तिरोदधे ॥ ८० ॥

तव गिरिसुते वक्षोजेषु त्रिषु स्मरशासिनो

नयनसरसीजातैर्नीतेषु सत्सु भक्तताम् ।

दहनघटनत्रासाल्लिल्ये तृतीयपयोधरः

समकुचददश्चिन्ता न्धादलीकविलोचनम् ॥ ८१ ॥

पुरहरकरामर्शत्रासेन भूधरनायक-

स्तव कुचयुगोपान्ते प्राप्य स्तनान्तरभूमिकाम् ।

भगवति तिरोभूतः कापि प्रतिक्षणभाविनी-

महह पुनराशङ्केशानस्य हस्तविमर्शनाम् ॥ ८२ ॥

भवति विमुखे धैर्ये पाणौ विमुञ्चति कार्मुकं

सुरभिलशरेऽप्याजौ स्वीकुर्वति प्रतिकूलताम् ।

परमवसरं लब्ध्वा पृथ्वीधरेन्द्रशरासनो

जननि भवतीमाविलज्जा करे जगृहे हरः ॥ ८३ ॥

इति सुमतिरयमभिदधानो विगलितोपमानसंकथां रूपसंपदमखिल-

जगदम्बिकाया विभावयन्पुनरिदमभाषत—

अम्ब कदम्बवनान्तरमन्दिरसंजातकेलिसचारे ।

भूरि पुरवैरिलीलासाक्षिणि मीनाक्षि देहि वाग्देवीम् ॥ ८४ ॥

आचिकुरचरणपल्लवमनवद्यानां शिवे तवाज्ञानाम् ।



उपमां वदञ्जघन्यैरुपमानैः क इव नापराधी स्यात् ॥ ८५ ॥  
 तदपि भवदीयचिन्तासुकृतानि लब्धुमिच्छन्त्या ।  
 भक्त्या समाहितः परमयमारम्भः सवित्रि सहनीयः ॥ ८६ ॥  
 विक्षिप्तदक्षिणेतरकरपल्लवमन्यपाणिघृतकीरम् ।  
 किमपि करुणापयोधेरधिदैवतमाविरस्तु मम चित्ते ॥ ८७ ॥  
 कुलगिरिकुमारिके तव कुन्तलपरिमुषितसंपदो मेघाः ।  
 क्रन्दन्मि नूनमेते क्षितिभृत्पादेषु क्लृप्तनिष्यन्दाः ॥ ८८ ॥  
 जडमपि दोषाकरमपिसमधिककौटिल्यमपि सुधासूतिम् ।  
 शिरसा वहसि यदेषा जननि कलापक्षपातशैली ते ॥ ८९ ॥  
 आपाटलाघरच्छविबालारुणकिरणपरिचयात्किं वा ।  
 अनिशविकस्वरमास्ते पार्वति भवदीयवदनतामरसम् ॥ ९० ॥  
 कमलभवन्मुखभेदे कलयेदीशोऽपि देवि मीमांसाम् ।  
 एकत्र षट्पदावलिरितरत्र भ्रूलता न चेदृष्टा ॥ ९१ ॥  
 शशलक्ष्मणो विशिष्ट शफराक्षि मुख तवेति मे धिषणा ।  
 यदिह विशेषकमिन्दोरसुलभममितैस्तपोभिरप्यास्ते ॥ ९२ ॥  
 तव जननि लोचनद्वयमाभाति मदारुणीकृतोपान्तम् ।  
 निजगतिनिरोधकारिणि कर्णयुगे किञ्चिदात्तरोषमिव ॥ ९३ ॥  
 शर्वाणि ते कटाक्षः शक्तिं जगृहे नु कालकूटस्य ।  
 गलकलितोऽपि स विकृतिं न दिशति नाथं यदेष मोहयति ॥ ९४ ॥  
 श्यामापि विमलशीलां सततलोलापि समृतस्थैर्याम् ।  
 गौरि कुटिलापि ऋज्वी तनुते श्रियमानतेषु तव दृष्टिः ॥ ९५ ॥  
 तावकहसितविडम्बनसंभृतगाढागसां विधोर्भासाम् ।  
 सभाव्यते चकोरीचञ्चूसदंशकोटिभिश्छेदम् ॥ ९६ ॥

दशनकिरणप्ररोहैस्तन्त्रीममृतैरिवाभिषिञ्चन्ती ।  
 श्लाघाचलितशिरस्कं गायति शश्वद्यशासि कामारेः ॥ ९७ ॥  
 भवदीयकण्ठनालीपरिवादिन्यामलीकदृक्कान्ते ।  
 तन्त्रीगु . . . . . र्दधत माङ्गल्यहेमसूत्राणि ॥ ९८ ॥  
 हालाहलानलाकुलहरगलसंतापकन्दलीहरणात् ।  
 ब्रूमो भुजद्वयी तव तनुरुचियमुनातरङ्गयुगलीति ॥ ९९ ॥  
 कलयामि . . . . . ननि श्यामो यदशुसदोहः ।  
 मूर्च्छति कपोलमूले मङ्गलदूर्वावतसमतिदायी ॥ १०० ॥  
 परिणतदाडिमबीजभ्रमचुम्बितपद्मरागमणिमुद्रम् ।  
 विभ्रमशुकमालोक्य स्मेरमुखी त्वा भजामि मीनाक्षि ॥ १०१ ॥  
 आनन्दपारवश्यादपि विस्मृतमन्तरान्तरा गेयम् ।  
 हैमवति यद्गिरा पुनरनुसंधत्से स मां शुकः पायात् ॥ १०२ ॥  
 अङ्गुलिभिरम्ब तन्त्रीताडनसमये तव स्फुरन्तीभिः ।  
 सगीतविभवसंभृतपल्लवनिवहेव भासते वीणा ॥ १०३ ॥  
 माभूदयं विलीनो गीतिरसेनेति किं नु मीनाक्षि ।  
 कुचगिरिमलाबुरुद्ध कुरुषे वीणाविनोदवेलायाम् ॥ १०४ ॥  
 मध्येगानसुधाम्बुधिमज्जनमभिशङ्क्य किं नु वा धन्ये ।  
 वीणावादनकेलिषु कलयसि कुचयोरलाबुविन्यासम् ॥ १०५ ॥  
 त्व वल्लकी च देवि द्वे सख्यौ कृतपरस्पराश्लेषे ।  
 चारुस्वने भवत्यौ सृजत इवान्योन्यकेलिसलापम् ॥ १०६ ॥  
 स्फीते सहःप्रवाहे मज्जनलीलाकृतः स्मरेभस्य ।  
 उत्पतिताविव कुम्भावुरसिजभारौ तवावभासेते ॥ १०७ ॥  
 तव तरुणि मानमांथी कोऽपि न रोमालिरस्य मणियष्टिः ।



न कुचौ करण्डयुग्मं मौक्तिकमाला न कन्दुकश्रेणिः ॥ १०८ ॥  
 शिशुतां विजित्य मध्यमसीम्नि निखातो नवेन तरुणिम्ना ।  
 रोमलतिकात्मना तव राजति जम्भारिमणिजयस्तम्भः ॥ १०९ ॥  
 कुचगिरिचरद्भवाशयकरिपातनजातकौतुको मदनः ।  
 क्षावकगभीरनाभीदम्भादम्ब ध्रुव चकार बिलम् ॥ ११० ॥  
 कुचयुगलभारपीडा कुरुते तनुता तवावलग्नस्य ।  
 अविवेकिनः समुन्नतिरन्तिकभाजां विषादनायैव ॥ १११ ॥  
 त्रिवलीमयेन यौवनदर्वाकरवेष्टनेन किमपर्णे ।  
 भवदीयतनुपटीरव्रततीमध्यो विगाहते तनुताम् ॥ ११२ ॥  
 कथमतितरां कठोरैः करहिशिर.कदलिकाण्डतूणीरैः ।  
 जननि जघनोरुजङ्घं तुलयन्ति धुतोपमानसङ्घं ते ॥ ११३ ॥  
 भवमहिषि तव पदाभ्यामिदमधरीकृतमिति ध्रुवं वेधाः ।  
 कलयति कमलमघस्तात्सर्वे कुर्वन्ति सत्समाचरितम् ॥ ११४ ॥  
 नखरनिकरच्छलोदितनूपुरहीरोपलप्रतिच्छाया ।  
 अङ्गुलिदलापदेशाद्भ्रान्ति भवच्चरणकिरणनिष्यन्दा. ॥ ११५ ॥  
 कमलकलहोद्यमो वा हिमगिरिहेलाविधानवाञ्छा वा ।  
 यमिहृदयवारिजस्थितिकलना वा तव पदं करोत्यरुणम् ॥ ११६ ॥  
 हसास्त्वया मदालसविभ्रमगत्या विभीषितस्वान्ताः ।  
 मातः पयोदमालां प्रेक्ष्य भवच्छङ्कया पलायन्ते ॥ ११७ ॥  
 निर्माय निर्मले तव केवलशृङ्गारकन्दलैरङ्गम् ।  
 उडुराजखण्डमौलेरुपदीकुरुते स्म कि मनोजन्मा ॥ ११८ ॥  
 श्रुतिश्रमविनोदिभिः शुकरवैरभिव्यक्तया  
 पुरारिगुणसंपदा पुलकितैकगण्डस्थलम् ।

कदम्बविपिनान्तरे कलितसनिधानं चिरा-

न्महः किमपि दृश्यते मरकतोपलश्यामलम् ॥ ११९ ॥

अनन्तरमुपसृत्य सुन्दरेशमारचितसंनतिरिदममन्यत्—

अभीष्टसिद्धयै हरिणाङ्कशेखरं विनौमि हालास्यपुरीविहारिणम् ।

विभोश्चतुःषष्टिविलासकारिणः कियन्मदीयावनकेलिकौशलम् ॥ १२० ॥

जरद्वारोहणशीलिना त्वया कदर्थ्यते हन्त नरे(गे)न्द्रकन्यका ।

हयावलीविक्रयिणस्तवेश किं तुरङ्गमः कोऽपि बभूव दुर्लभः ॥ १२१ ॥

गिरिश पाणिषु माधुरयोषितां वलयभूषणमर्पयता त्वया ।

शफरद्वक्करपल्लवसपदा कथय तेषु कलापि किमीक्षिता ॥ १२२ ॥

उत्कूलसिन्धूदकरोधहेतुमृत्क्षेपकर्मावसरे विनम्रात् ।

स्रसेत गङ्गा यदि मस्तकात्ते का वा दशा स्यान्मधुरानगर्याः ॥ १२३ ॥

उरसिरुहत्रयरूपामुपहृत्य तव त्रिवर्गसपत्तिम् ।

अजनि शफरेक्षणा स्वयमानन्दघनापवर्गसंसिद्धिः ॥ १२४ ॥

अथ निर्गत्य मधुरापुरादधिगत्य च कवेरजां समरमृगयादलितदनु-  
जसारङ्गयूथमपि श्रीरङ्गनाथ परिकल्पितपूजापुण्यततिमपि गजारण्यपर्ति  
चिरमुपास्य निःसृतः सहचरलोकमवलोक्य वाक्यमिदमाख्यातवानवनी-  
सुरशाकरः ।

कलशार्णवान्तरङ्गं कावेरीसङ्घि मन्महे रङ्गम् ।

यदिह घनपीनतुङ्गे पुरुषो निद्राति भोगिपर्यङ्के ॥ १२५ ॥

चारुकवेरजाङ्गरसमीरणपारणया

पोषघने शयान भुजगेशमहाशयने ।

श्रीमहिलामनोज जलदामलधामनिधे

त्वं गुरु मङ्गलं मम तरङ्गय रङ्गपते ॥ १२६ ॥



हृद्यमरुद्धाहृद्यवर्तनसक्तमते

प्रौढगजाटवीनटनपाटवरूढरुचे ।

सभृतसंपदा विहितकम्बुविडम्बनया

साधय बोधय माशु मम चेतसि भूतपते ॥ १२७ ॥

अज्ञातापचयक्रमं द्विजवरैराखाद्यमाने रसे-

ऽप्यर्घ वारिदनीलमर्धमुदयन्मार्तण्डबिम्बारुणम् ।

मूले सद्यकुमारिकातटपरिष्कारस्य जम्बूतरो-

रद्राक्षं फलमेकमीक्षणकृतामश्रान्ततृप्त्यावहम् ॥ १२८ ॥

ससारी स्यन्दनी वा जलधिरशनया लोचनी शेखरी वा

नेत्रा नीलोत्पलानामुदधिपरिवृढेनालयी तूणवान्वा ।

पर्यङ्गी कङ्कणी वा फणिधरपतिना सद्यभूभृत्कुमारी-

मध्यालकारलीलावसतिरवतु मां देवतासार्वभौमः ॥ १२९ ॥

वृद्धाचलाधिपमुपास्य ततो विपश्चि-

दाराध्य शोणगिरिसङ्गिनमङ्गजारिम् ।

नत्वा विरिञ्चिपुरनायकमप्ययासी-

न्यग्रोधकाननपुरी निजवासभूमिम् ॥ १३० ॥

अनेकतीर्थाटनवैभवेन समापतन्ती सशरीरबन्धाम् ।

कांचित्तपःसिद्धिमिवैष कन्यामन्या महीयानथ पर्यणैषीत् ॥ १३१ ॥

अनवगुणकलापैरन्यनारीदुरापै-

रनुसृतनिजचित्तं हैमवत्योरिवेशः ।

द्वयमिदमनुरुन्धन्दक्षिणः सारसाक्ष्यो-

रधित मुहुरमान्तीमन्तरानन्दवृद्धिम् ॥ १३२ ॥

इति समरपुगवगकृतौ यात्राप्रबन्धचम्पूकाव्ये पञ्चम आश्वास ॥



ताभ्यामसौ धर्ममणूदरीभ्यां समाचरन्सशयगोचरेषु ।  
 निर्धारणाय श्रुतिनिर्विशेषं प्रमाणमासीत्परमङ्गभाजाम् ॥ १ ॥  
 तस्य तीर्थभजनोचितयात्रामादिशन्निव सुदीधितिकस्य ।  
 स्मेरपाटलपरीमलवीचीमोदितालिमुखरः समयोऽभूत् ॥ २ ॥  
 मल्लिकाकुसुममण्डलगौरो मारवाहुमदमान्द्यविधायी ।  
 दीप्तचण्डकरदीधितिरागात्कालकाल इव कश्चिदनेहाः ॥ ३ ॥  
 ग्रीष्मसंज्वरकृतामतिपीडामब्जिनीपतिरिवासहमानः ।  
 मेदुरामविरतं मिहिकाभिर्विश्रवःसुतदिश विजगाहे ॥ ४ ॥  
 उत्क्षिपद्भिरटवीतरुकाण्डानुद्धतैरपरदिवपवमानैः ।  
 भग्गरंहसि पतङ्गशताङ्गे द्राघिमानमलभन्त दिनानि ॥ ५ ॥  
 मेदुरे करसहस्रनिपीतैर्मेदिनीतलजलैरहिमांशौ ।  
 भारकुण्ठितजवै रथवाहैः प्रादुरास गरिमा दिवसानाम् ॥ ६ ॥  
 व्योम्नि दावशिखिधूमवितानैर्मासले खरमरीचिहयानाम् ।  
 मार्गमार्गणकृतातिविलम्बाद्दीर्घतां समजय(गम)न्दिवसानि ॥ ७ ॥  
 अस्फुरच्छिखरिगह्वरगर्भव्यापिहेतिरटवीहुतवाहः ।  
 उद्धतैरिव विशन्निजधूमैरुद्धव जलमुचामभिशङ्क्य ॥ ८ ॥  
 भाविवैद्युतलतापरिणत्यै बीजसततिरिव प्रविकीर्णा ।  
 व्योमसीम्नि विपिनज्वलनाना विस्फुलिङ्गपटली विजजृम्भे ॥ ९ ॥  
 शोषितेष्विह जलेषु नितान्त शेषलोकसलिलान्यपि पातुम् ।  
 दारुणैर्वसुमती करजालैर्दारितेव तपनेन पफाल ॥ १० ॥  
 प्रस्थितेन मधुमासनृपेण प्रापिता वनमहीशिविराणि ।  
 पावकावलिरिव प्रचकाशे पाटलीकुसुमकोरकपङ्क्तिः ॥ ११ ॥  
 अंशुमालिकपिशाम्बरमध्ये व्यक्तिभाजि मधुवैरिणि काले ।



अद्भुताय किमिदं यद्मुष्मिन्नर्जुनस्य मुहुरास विकासः ॥ १२ ॥  
 माघवेन विहितोपचयानां मार्दव किसलयप्रकरणाम् ।  
 आजहार शुचिराशु निधातु किं शिरीषकुसुमस्तबकेषु ॥ १३ ॥  
 दारुणातपभिया स्तनसीमामाश्रित शिशिरमम्बुरुहाक्ष्यः ।  
 सान्द्रचन्दनरसैः किमरक्षञ्शस्यते हि शरणागतरक्षा ॥ १४ ॥  
 तालवृन्तमभितो हिमधारास्यन्दनिर्भरसिताभ्रवलक्षम् ।  
 नृत्यति स्म निकटे युवतीनामास्यदास्यकृदिवैन्दवविम्बम् ॥ १५ ॥  
 अम्बुजव्यजनमब्जमुखीनामाश्रयन्नपि मुहुर्मरुदासाम् ।  
 घर्मवारिकणजालममुष्णात्का व्यवस्थितिकथा चपलेषु ॥ १६ ॥  
 पर्ययेण कृतपातमधोऽधो वापिकाजठरवारि विरेजे ।  
 चण्डभानुकरसंज्वरभीत्या गन्तुकाममिव गर्भमवन्याः ॥ १७ ॥  
 उन्नदद्भ्रमरमुच्छ्रितपद्मं भासते स्म पटल नलिनीनाम् ।  
 साध्वसात्करमुदस्य सवित्रे शंसदात्मसरसामिव शोषम् ॥ १८ ॥  
 क्रीडितुं सरसि तीरगतानां वक्रराजिररुचद्वनितानाम् ।  
 सादरैव जलजेषु विधातु सर्वसन्नहनसाहसकेलिम् ॥ १९ ॥  
 अम्बुगाहनकृतामबलानामङ्घ्रिपङ्क्तिरपनूपुरनादा ।  
 लक्ष्यते स्म सरसीरुहलक्ष्मीमोषणाय भृतमूकदशैव ॥ २० ॥  
 प्रक्रमे सलिलकेलिकलाया नाभिदग्धमपि सारसमम्भः ।  
 श्रोणिभिः पुनरुरुरुहदग्ध सुभ्रुवामजनि संभ्रमहेतुः ॥ २१ ॥  
 प्रापिते सरसि पद्ममुखीनां क्षोभमूरुकुचकुम्भनितम्बैः ।  
 अब्जसततिरधोमुखवीक्षा लज्जितेव लहरीषु मम(ज्ज)जे ॥ २२ ॥  
 वीचिलोलमपहाय सरोजं वक्रसीमनि पतन्नपि वध्वाः ।  
 षट्पदस्तदुपगूहनहृष्यचेतसा सहचरेण शशसे ॥ २३ ॥

अङ्गनाः कलिलमम्बु सरस्याः कुर्वते स्म कुचकुङ्कुमपङ्कैः ।  
 रञ्जयन्ति विदुषामिव भावैराशयं किमु जलस्य मृगाक्ष्यः ॥ २४ ॥  
 पादयावकमुरोजपटीरं चक्षुरञ्जनमपि क्षपयन्तम् ।  
 वीक्ष्य रोषविवशा इव हस्तैस्ताडयन्ति वनिताः स्म तदाकम् ॥ २५ ॥  
 कान्तयन्नकरवारिभरेण प्लाविते सति पयोधरकुम्भे ।  
 हृद्गतो मृगदृशां मदनेभः खेदमातपकृतं विससर्ज ॥ २६ ॥  
 अक्षमा अपि विहर्तुमगाधे कामिनां करगृहीतवलमाः ।  
 बालिकाः प्रसृतपाणिपदाब्ज पाथसि प्लवननर्म वितेनुः ॥ २७ ॥  
 कैशिके सलिलसगिनि तासां कान्तचित्तमजनिष्ट रसार्द्रम् ।  
 शुष्यति प्रचितशोषणमस्त्रैराङ्गजैर्नियमिते च निबद्धम् ॥ २८ ॥  
 नीलकुन्तलनियन्त्रितमल्लीसूनकन्दुकभरा सुदृगाली ।  
 वारिदोदरवलद्विधुबिम्बामावलिं क्षणरुचामनुचक्रे ॥ २९ ॥  
 अथैष पित्रोरमितैस्तपोभरैरुपेयुषोः स्वर्गमुपार्जितैः स्वयम् ।  
 गयाशिर सीमनि कृत्यमास्तिकः स्वधर्म इत्याचरितु समैहत ॥ ३० ॥  
 द्युसिन्धुकाशीतदधीश्वरेषु प्रारभ्य या बाल्यममुष्य भक्तिः ।  
 करावलम्बप्रतिपादन सा गयाप्रयाणाभिरतेरतानीत् ॥ ३१ ॥

लम्बे शुभे स निरगाद्रचितः सुरेन्द्र-

संतर्पणः सहजनिर्मलशीलशाली ।

दुष्कर्मवर्मितजनागमदूषितानि

तीर्थानि पावयितुकाम इवाखिलानि ॥ ३२ ॥

बलिभोजिवकोटयोर्जवात्प्रतिपन्नाटनयोः प्रतिक्षणम् ।

किरणच्छलतोऽसितार्जुने किमभातां पुरतोऽस्य निम्नगे ॥ ३३ ॥

अनुपदमपश्यद्यमपसव्यपार्श्वतः सहसा विनिःसृतं धरणीतलादुपरि



बाहुमध्यमादनतितुङ्गे नभसि विहितचङ्कमतया संनिकृष्टोदयामिष्ट-  
 • .....मनक्षरमाचक्षाणमदक्षिणभागविटपिशाखाशिखरविरचितोपवेश-  
 तया भजनीयदेशभाविनीमञ्चितामुन्नतिमभिव्यञ्जयन्तं कमपि खञ्जरी-  
 टकखगम् ।

अम्बरे मण्डलभ्रान्तिमपदिश्य गरुत्मतः ।

तमागतवतस्त्रातु हरेश्चक्रमदृश्यत ॥ ३४ ॥

उल्लीढमाणिक्यमरीचिकोर्मिहल्लीसशीलच्छवि हल्लाकाद्रौ ।

वृल्लीसख धाम वशीन्द्रलोकहल्लीनमेकं मतिमाननसीत् ॥ ३५ ॥

स्थितस्य मध्ये शिवयोर्विभाति वक्रावली यस्य समं तदास्यैः ।

विम्बालिरिन्दोरिव भानुमालिस्पर्धाभृतद्वादशविग्रहस्य ॥ ३६ ॥

अभिवन्द्य च त भगवन्तमिदं नवनमतानीत् ।

गन्धश्रेणीसान्द्रकह्लारचूड मन्दस्मेरोदारवक्त्रारविन्दम् ।

अन्तर्वाणिध्येयमाम्नायगेय वन्दस्वैन वाणि वल्लीसहायम् ॥ ३७ ॥

दीनपालनमहाव्रतक्रतौ दीक्षितेयमधिहल्लाकाचलम् ।

वैनतेयतनयाधिरोहिणी वासना विहरते षडानना ॥ ३८ ॥

कालिकागिरिशयोगसाधितं गाढमग्निजठरे समाहितम् ।

गालितं पयसि सौरसैन्धवे काञ्चनीकृतशराटविं रुचा ॥ ३९ ॥

शीलितोपचयकृत्तिकापयःस्वीकृतिप्रकटितातिवैभवम् ।

व्यालिहामि मनसा भवामये मज्जता किमपि पारद रसम् ॥ ४० ॥

इहेश्वरादेकमुखप्रवृत्तेरीषल्लभा रीरितार्थः ।

कह्लारशैलाधिपति कथं वा भजन्ति संदंशितबाहुमुख्यम् ॥ ४१ ॥

कनीनिकांशुग्रथिताक्षमाला षडाननी भाति षडाननस्य ।

अम्भोरुहश्रेणिरिवासिताञ्जदलस्रजा गाढतरं निवद्धा ॥ ४२ ॥

त्रिसध्यमाविष्कृतरक्तसध्यके धराधरेऽस्मिन्निदमन्यदद्भुतम् ।  
 यदेकनालोपरि शश्वदीक्ष्यते समग्रबोधाकलिता षडम्बुजी ॥ ४३ ॥  
 कलापिनीनां नटनान्तरेषु कपोल[डो]दोलायितकुण्डलानि ।  
 नालीकसदोहनटन्मिलिन्दपालीकन झूपरिशोभितानि ॥ ४४ ॥  
 कह्लारमाघ्रातुमिवेक्षणाभ्या गाढावलीढश्रवणान्तिकानि ।  
 नेत्रद्वयीसीमनिबद्धसेतुनर्मस्पृशा नासिकयोज्ज्वलानि ॥ ४५ ॥  
 न्यस्तस्य दृग्दोषनिवारणाय बिन्दोः सगन्धं तिलकं वहन्ति ।  
 प्रियाधरोष्ठाभृतपारणायामुच्चैरहंपूर्विकया युतानि ॥ ४६ ॥  
 उपासकेभ्यो युगपत्प्रणीतषड्दर्शिनीव्याकृतिसभ्रमाणि ।  
 कह्लारसौरभ्यघने कपोले स्वैरं शिवाभ्यां कृतचुम्बनानि ॥ ४७ ॥  
 रसाभिलाषेण रह. प्रियाभ्यां पर्यायपीताधरपल्लवानि ।  
 धन्यो जनः पश्यति तारकारेर्मुखानि मुग्धस्मितकन्दलानि ॥ ४८ ॥  
 कुमारमीडे गुरुगर्वयोगादुपोढसरम्भमुपेत्य यस्य ।  
 विलासहासेन भवान्विचेष्टः शक्रो जयस्तम्भ इवावतस्थे ॥ ४९ ॥  
 अहरलङ्घयविधेयशतस्य वा निशि निषेविततरुपतलस्य वा ।  
 उपनिषन्मुखवेद्यमुदेतु मे मनसि षण्मुखवारिरुह महः ॥ ५० ॥  
 नीलावनीभृन्निभसौरिघाटीलुलायकोलाहल्लुप्तधैर्ये ।  
 काले सरामः करुणाभिरामविलोकनं तारकवैरिण तम् ॥ ५१ ॥  
 वलीवक्रारविन्दे मदकलमधुपत्रात्संपातरीत्या  
 तुल्यानां जृम्भणानामहमहमिकया गुम्भने दुर्निवारैः ।  
 हृद्यामुद्गावयद्भिर्दिशि दिशि .....पङ्क्तिमिन्दीवराणा  
 कल्याणं वः कटाक्षैः कलयतु करुणाशालिभिः कार्तिकेयः ॥५२॥



स्तनंधयोऽपि शर्वाण्या दैत्यं दारितवानसौ ।  
 स्वतो धारयतः शक्तिं किं वयो गण्यते बुधैः ॥ ५३ ॥  
 सर्वागमोपदेष्टापि शबरीमयमग्रहीत् ।  
 अस्य भिल्लाग्रणीसूनोरथवा किमनौचिती ॥ ५४ ॥

श्रयत भवानीतनयं शतमखरिपुजैत्रवैभवानीतनयम् ।  
 निरवधि कारुण्येन व्याप्त हृदि वपुषि चाधिकारुण्येन ॥ ५५ ॥  
 सेनानीरजनि करश्रेणिपराभूतशोणनीरजनिकरः ।  
 परनलिनीरजनिकरः परमशिवानन्दबाष्पनीरजनिकरः ॥ ५६ ॥  
 प्रशस्तलीलाविभवोपनीतकुशस्थलीकूलझरीविशेषम् ।  
 कृपालतोपघ्नमुपात्तवेधःकपालमाराधयदेष देवम् ॥ ५७ ॥  
 इमं परीपाकमिहापराधादम्भोजयोनेरपि पश्यतेति ।  
 अदःकपालेन सुरालयेषु भिक्षामटन्य. प्रकटीचकार ॥ ५८ ॥

तदनु निःशङ्क भूधरोत्सङ्गसीम्नि शीलित . मासादितरागसंप-  
 दावेशतया शैलेशतनुभुवा सततमाकेशचरणमवलोकनीयरामणीयकं  
 नागेशमभिवन्द्य नरपालमन्दिरद्वारमासाद्य दूरादेव नृपसदसि मागधकु-  
 लनिगद्यमानमभिजातपद्यजातमार्यमिश्रः सहर्षमश्रौषीत् ।

वर्धस्वामितसार सारसविधेयालोकलोकत्रयी-  
 गेयप्रौढिविशेषशेषनिभवाङ्गैपुण्यपुण्याकृते ।  
 सम्रामाङ्गणधीर धीरत सतां कोदण्डदण्डक्षत-  
 प्रत्यर्थिस्मयसङ्गसंगतमहीरामाक माकप्रभो ॥ ५९ ॥

घनजयकृता दानेनानेकदिक्तलङ्घन-  
 स्यदनिरतया कीर्त्या नीत्या निरस्तकलङ्कया ।

सरसकलया चात्रेः संतानरत्नचिरन्तना-

ननघचरितात्राजञ्जेगीयसे क्षितिनायकान् ॥ ६० ॥

जनितनलिनीशङ्कावेशे हरिन्मणिकुट्टिमे

शशधरकलामुद्यद्विम्बा निशासु समंततः ।

विसधिषणया केलीहंसाः स्पृशन्ति मुखाञ्चलैः

प्रतिबुधगृहं यत्तन्माकप्रभो तव वैभवम् ॥ ६१ ॥

श्रीमन्माकक्षितिधर भवत्कीर्तिशैल्लषयोषा

मेरुस्तम्भे भ्रमणनटनप्रक्रियां सविधत्ते ।

तस्यास्तादृग्विलसितजुषो रत्नताटङ्कभूषा-

युग्मं तिग्मच्छविरिति शशीत्यम्बरे बम्भ्रमीति ॥ ६२ ॥

चक्राणा विदधाति सोऽतिकद्वनं तेषां शरण्यस्त्वय

राजा विष्णुपदाक्रम वितनुते सोऽय तु तस्यार्चकः ।

आस्ते सोऽहिभयैकभाजनमय तस्यानभिज्ञस्त्विति

त्यक्त्वा तं परिकर्ममौक्तिकमिषात्वामेव ताराः श्रिताः ॥ ६३ ॥

तव माकविभो घराधिपैरवलेपादकृताभिवन्दनैः ।

इह दिव्यपि चानुभूयते बहुशस्त्रीपरिरम्भसंभ्रमः ॥ ६४ ॥

पार्श्ववर्तिजनताप्रतिबिम्बव्याजतो विमतराजसमाजम् ।

सङ्गरे कवलितं किल घत्ते साल्व माक तव पाणिकृपाणः ॥ ६५ ॥

वमथुनिकरेण वसुधां सिञ्चति माकनृप तव गजश्रेणी ।

आत्मपदाहतिलीलानिर्मितमूर्छानिवारणायैव ॥ ६६ ॥

श्रीमाकक्षितिपालशेखर भवद्वेतण्डकर्णानिलो

नेष्यत्याशु कुतोऽपि तूलपटलीरीत्या हरिद्वारणान् ।



आलोच्यैवमचञ्चलस्थितिकृते तेषां किमम्भोजभूः ।

क्षोणीमण्डलभारमेव सततं कुम्भस्थलीषु न्यघात् ॥ ६७ ॥

घाटीहेलासु घोटीसुरपुटदलितक्षुण्णरेणूपगूढै-

र्दानैर्जम्बालितासु त्रिदशकरटिनां गण्डभित्तिस्थलीषु ।

लम्भा नीलारविन्दच्छदरुचिरलिनां धोरणी कज्जलेन ।

व्यालिप्ता जैत्रवर्णावलिरिव भवतो भासते माकभूप ॥ ६८ ॥

अध्यासीना समन्तात्क्षितिभरणकृतामावलिः सिन्धुराणा ।

वातैरश्रान्तलोलश्रवणपुटमहातालवृन्तोपजातैः ।

काष्ठानामन्तराले किमपि विसरतस्त्वत्प्रतापानलस्य

प्रायः सधुक्षणानि प्रणयति नितरा माकराज क्षितीन्द्र ॥६९॥

विपक्षलक्ष्मीः क्रियते त्वया महीवराहवन्दी प्रमदासमञ्जसा ।

रिपु च माकेन्द्र करोषि किकरं वराहव दीप्रमदासमञ्जसा ॥७०॥

प्रकल्पते त्वत्करवालयष्टी रविप्रभावारिजयापनाय ।

न हि प्रवर्तेत कदापि लोके रविप्रभा वारिजयापनाय ॥ ७१ ॥

इह महिमा कनकपटः पटुघटित' ठा साल्वमाक नकपटः ।

विहरति मानवलोके विलसत्कारुण्यवीचिमानत्रलोके ॥ ७२ ॥

पापनृकण्ठीरवतः प्रथितादुदितं दिशासु कण्ठीरवतः ।

एत्य धरा माकेशं हृष्यति हटकृष्टवैरिरामाकेशम् ॥ ७३ ॥

वारिजनाभी राजति सोऽयं कृतस्तवारिजनाभी ।

जहिहि स्कन्धावारे वसति तरसा दिगन्तिक धावारे ॥ ७४ ॥

हेमाकरूप क्षमाकण्ठकहरपटिमा कलयरामाकटाक्ष-

स्तोमाकाषः सुमाकर्कशभणितिललामा कथं वर्ण्यतेऽसौ ।

} परिग्रहण सं० !!!... }



क्ष्माकर्पूरभ्रमाकल्पनलटहयशःप्रौढिमा कर्मरूढ-

स्थेमा कारुण्यसीमा कनदनघगुणो माकराजक्षितीन्द्रः ॥७५॥

अनन्तरमयमवनिभृदन्तिकादभिमुखमापतद्भिरागच्छत सरयमा-  
शिषो वदत भूपतेः श्रीमदवलोकनकुतूहली नृपतिरयमास्त इति निवे-  
दयद्भिरावसरिकपुरुषैरावेद्यमानसरणिरवगाह्य धरणीशमन्दिरमतिलङ्घ्य  
कतिचिदपि कक्ष्या(क्षा)न्तराणि कविबुधबन्धुसचिवमित्रसामन्तमण्डली-  
शोभिनि काञ्चनास्थानमण्डपे मणिमयचतुस्तम्भमध्यमवितर्दिकायामति-  
मृदुलतूलमालिकामांसलममृतफेनपटलीविनिर्मलमादिपुरुषमिव शेषमास्त-  
रणविशेषमध्यासीनं वारविलासिनीकरकमलडो(दो)लायमानचामरद्वित-  
यभासुरपार्श्वभागतया कलशजलधियुगलीकल्लोलयुगला रुल्लसन्तमर-  
विन्दिनीबन्धुमपह(स)न्तं कौसुम्भपटखण्डपरिकलितमालतीप्रसवशा-  
लिना मौलिवन्धेन सध्यामयूखसवलिततारकमम्बरतलैकदेशं विडम्बय-  
न्तमस्तोककुङ्कुमस्थासकपिशङ्गमरीचितरङ्गिता मूर्तिमावृण्वता कण्ठाभर-  
णमुक्ताफलदीप्तिवृन्देन मन्दाकिनीपूरपतनगौरवपुषं सुमेरुमवधीरयन्तं  
पीतवसनपरिपीतकटिप्रदेशतया पुष्करजालसवृतनितम्बभूमिमुदयक्ष्मा-  
भृतमधिक्षिपन्तं कलकल्पशाखिनः किसलयान्तरालकन्दलितेन कुसुम-  
कोरकेणेव कुरुविन्दमध्यवर्तिना कुलिशोपलेन परिशोभमानमहं वीरक-  
ङ्कणं मणिबन्धसीमनि महनीयमुद्रहन्तं मकरध्वजमिव मार्गणोपदर्शित-  
सौमनस्यं पाकशासनमिव प्रतिरोधिबलविभेदनं पुरवैरिमित्रमिव समस्ता-  
भिलषितपूरणधुरीणसनिधानं द्वितीयहरमिवातृतीयलोचनमन्यमिव शत-  
मन्युमितरमिव वदान्यपादपमपरमिव कुसुमाकरमत्रिकुलपवित्रीकरणकु-  
शलचरित्रसपदं कोनाम्बागर्भकुञ्जगृहसचारकेलिपञ्चाननं पापजगतीपति-  
प्राचीनसुकृतपरिपाकं माकनरलोकनायकमवलोकयन्मनस्येवमकरोत् ।



यो भोगिप्रवरोऽप्यजिह्वचरितः श्रीशोऽपि हृष्यद्वृषो  
 भास्वानप्यरिदुःसहः कुवल्याधीशोऽप्यदोषाकरः ।  
 सर्वज्ञोऽप्यनलीकदृष्टिरचलोऽप्यक्षीणपक्षावलिः

सोऽयं माकनृपो विचित्रमहिमा स्वैरं विजेजीयते ॥ ७६ ॥

तदनु संमदादुत्थाय पार्थिववरिष्ठेन समुचितासन्नविष्टरे समुपवेशि-  
 तोऽयमतिविचक्षणो दक्षिणमुद्यम्य हस्तं नृपकुलमणेरस्य नमदखिलसा-  
 मन्तभूपतेराशिष प्रायुङ्क्त ।

कल्याणाकर माकराज भवते कारुण्यसशीलना-

द्राँद्रेष जनार्दनो वितरतादालोकनैः सपदम् ।

पारावारसुतासनाश्रमभितो बाहान्तरान्तःपुरं

दोष्णा यस्य चतुष्टयी चिरधृतैः पातीव दिव्यायुधैः ॥ ७७ ॥

लक्ष्मीनित्यविहारकैटभरिपो चक्रावलीरञ्जन-

च्छायावल्लभ कीर्तिवृद्धिकलनाधाराधराभ्यागम ।

दोषापोषणपूर्णचन्द्र सुमनोविस्फूर्तिपुष्पाकर

श्रीव(म)न्साल्वकुमार माक भवतः श्रेयासि सप्रार्थये ॥७८॥

सकलभवद्गुणसङ्घश्लाघाचातुर्यविवृतिकलनायाम् ।

जगति फणिराज एकः शिष्यत इत्येव शेषतां धत्ते ॥ ७९ ॥

पारं भवद्गुणौघानां वाणी व्रजतु मे कथम् ।

अपर्याप्तस्थितिर्येषामपि ब्रह्माण्डमण्डलः ॥ ८० ॥

तदपास्य भवद्गुणावलीस्तवघाटीरुचिमेतदद्य नः ।

पृथिवीश भृश निवेदने प्रकृतार्थस्य मनः प्रवर्तते ॥ ८१ ॥

स्थितिगुप्तिमलब्धसगतिं क्षितिपालाधिगमे फलं विदुः ।

मनुजेशधुरीण मादृशामुचित तेन तवोपसर्पणम् ॥ ८२ ॥



भुवि ते तु बुधैरवस्थितैरनवाप्त न किमप्यवेक्षते ।  
 अपहाय पुरा कृताधिक सुकृत दुष्कृतशोधनक्षमम् ॥ ८३ ॥  
 तदिमां मनुजादिवन्धुतां तव पार्श्वे विनिवेश्य साप्रतम् ।  
 अविमुक्तमुपासितु व(रै)रविमुक्त वयमाद्रियामहे ॥ ८४ ॥  
 परिपाहि मदीयबान्धवान्विषये ते विहितस्थितीनिति ।  
 कथन खलु सिद्धसाधन क्षितिसत्राणकृतस्तवान्तिके ॥ ८५ ॥

इति तमभिलपन्त हृष्टचेता नरेन्द्रो  
 भृतमुदमुपचारैः प्राहिणोदत्युदारैः ।

पथि खलु विदधानो भावबन्धं विशुद्धे-

र्बलवदिह सपर्याभाजन कस्य न स्यात् ॥ ८६ ॥

अथ विनिर्गत्य निःशङ्कदुर्गभुवो निखिलदुर्गतजनस्वर्गतरोरनर्गल-  
 शौर्यविस्मारितभार्गवस्य भर्गतनूभवस्येव दुर्गाप्रसादलब्धविविधाभिल-  
 पितवर्गस्य भोगिवरनिराकृतिपटुविवेकशालिनो माकराजमहीपाकशास-  
 नस्य सुजनतातिरेकमनुचिन्त्य मुहुर्मुहुर्मुदमनुसदधानस्तदवलम्बिभिरेव  
 वचनगुम्भनैरनुचरसमाजमपि सभाजयन्सरोजलोचन इव सहचरीद्वयेन  
 क्रियदूरमिव गत्वा स लब्धवर्णः सुवर्णमुखरी निर्वर्णयन्निदमवर्णयत ।  
 इयं खलु

हुंकृत्य भृङ्गनिनदैरुपगृह्य वीची-

हस्तैः शिशूनिव जनानदसीयपङ्कम् ।

प्रक्षाल्य हंसरसितैः परिसान्त्वयन्ती

मोदं प्रसूरिव मुहुर्मुहुरातनोति ॥ ८७ ॥

उत्तरेण सरिदुत्तमामिमां तुङ्गशृङ्गदलितद्युसिन्धुना ।

चक्षुषोरुपदया चिराय नो भूयते भुजगराजभूमृता ॥ ८८ ॥



अत्र कुञ्जगृहासीनकेलिकाराङ्कलालिताः ।

विष्णोः कर्माणि गायन्ति विद्याधरमृगीदृशः ॥ ८९ ॥

अहो वृषधरमहीपतेरमुष्य महिमा ।

पङ्कपनीतैरिह सत्प्रसूनैः कुणिः स्रजो गुम्भनमातनोति ।

अम्भोजनाभस्य कथामवाचा प्रस्तूयमाना बधिरः शृणोति ॥९०॥

अथ तदानीं

पद्मासन्नायमाने मणिमुरसि वहन्कौस्तुभं वास्तुभूमि-

र्भासामासारदानोन्मुखधनसुषमागर्वनिर्वापिकानाम् ।

स्तुत्य श्रुत्यावलीभिर्नियमधनजनस्वान्तकान्तारलीला-

कुम्भी कुम्भीनसाद्रेरधितटममुनालोकि लोकैकनेता ॥ ९१ ॥

असौ पुनरुरसा विशङ्कटेन विधृतवनमालिक वेङ्कचे(टे)शमभिवन्द्य  
निर्मलमनाः सपरितोषमिदमभाषत ।

साधूना हृदयान्तरालसरणौ पुष्पन्परिष्कारता

कुक्षेः सीमनि दर्शनीयविभवां कुर्वञ्जगन्मण्डलीम् ।

आख्यामञ्जनभूमृतो निजतनुच्छाया रं त्वर्थय-

न्कोऽप्यास्ते मणिरिन्दिराकुचतटीशाणोपलोत्तेजितः ॥ ९२ ॥

अञ्जेन्दीवरयोरनङ्गशरयोरुत्तेजिते यद्दृशौ

मञ्चो यस्य समस्तशब्दकुहनामाणिवयशाणोपलः ।

यन्नाभीसरणिश्च सूक्तिजननीश्चश्रूपदस्थायिनी

पायान्मां हृदयंगमस्सरकलातत्व तदेतन्महः ॥ ९३ ॥

अञ्जनाचल... सर्वैरपि जनैरयम् ।

तटे गुहतटाकस्य मुकुन्दो मुहुरीक्ष्यते ॥ ९४ ॥

अवतसेन विदुषां प्रशशसे ततोऽमुना ।

स्वामिपुष्करिणीतीरभूमिभूषामणिः... ॥ ९५ ॥

अद्विप्रभिन्नतटहाटकशैलशृङ्गरिङ्गद्रजोनिचयकुङ्कुमलिप्तगात्रः ।

घोणाहताम्बुनिधिदुन्दुभिघोषहृष्टः पायान्महीपरिणयामिमुखो(वराहः) ॥

अम्भोनिधेरलघुनिश्चसिताभिषङ्गाद्विभ्राम्यतो भ्रमिविलोकनकैतवेन ।

पृथ्वीपुरःप्रणयिनोचितभूपरीक्षां कुर्वन्निवादिमकिटिः कुरुतां मुद नः ॥

(व्या)धूतदेहरभसव्यपसार्यमाणा-

माशासु वारिलहरीमपदिश्य सिन्धोः ।

जीयात्सृजन्निजसमागमभाविपृथ्वी-

त्रीडापनोदनतिरस्करिणी वराहः ॥ ९८ ॥

आद्य नमामि ... भजन्समुद्रो

यद्रोमकोटिषु कुशाग्रहिमाम्बुरीतिम् ।

तत्कालसंगतधरापरिरम्भकर्म-

घर्मोदबिन्दुविहृति घटयांबभूव ॥ ९९ ॥

अम्भोधि कूल ... चोरदैत्य-

मुस्ताक्षतिप्रभवमोदपरंपराभिः ।

भूदारतां प्रकटयन्पुरुषः पुराण-

स्तत्तादृशीमिह तरङ्गयतु श्रियं वः ॥ १०० ॥

कोलस्तनोतु कुशलानि चिरंतनो मे

येन क्षितौ प्रथममीषदुदञ्चितायाम् ।

अस्या विषादविगमाच्छ्वसितैरिवाब्धे-

रह्नाय बुहुदकदम्बकमाविरासीत् ॥ १०१ ॥



आधारधुर्य जगदण्डकपालवन्ति  
 पाथोमिषेण फणिमन्दिरमण्डपस्य ।  
 उर्वीशिलामुपरि निक्षिपता व्यतानि  
 येनाम्बुमानमिव तेन वय सनाथाः ॥ १०२ ॥

प्रान्तक्षरज्जलधिवारिभरामुदस्य-  
 न्घोणाञ्चलेन धरणी कुहनावराहः ।  
 तादृक्कृतिव्यतिकरश्रमवारणाय  
 धारागृहान्तरमिवाधिगतः पुनातु ॥ १०३ ॥

मह्यं शुभानि विदधातु महावराहो  
 दंष्ट्राहितेन विलसन्वलयेन धात्र्याः ।

संरक्षणादिव चराचरमण्डलीना-  
 मासादितेन महतातपवारणेन ॥ १०४ ॥

अङ्ग महीवरतनोरधिरोपिताया  
 व्यापारयन्निजदृशा वदनारविन्दे ।

आद्यः पुमानभयमुद्रिकयादसीय-  
 मस्यन्हठोद्धरणभीतिमिवावतान्नः ॥ १०५ ॥

भवाब्धिरुद्रयसो जनानां पदाब्जमेतद्भजतां ममेति ।  
 वक्त्रीव यः सक्थिनिवेशितेन वरप्रदेनापि कराम्बुजेन ॥ १०६ ॥

तदनु शेषाचलभूषामणेररविन्दलोचनस्य चरणारविन्दपरिचरणपु-  
 ष्यपरिणतेरिव नयनसरणिमवगाहमानमन्तिकनिष्यन्दमानसिन्धुपवन-  
 कन्दलप्रासतुन्दिलशिथिलबन्धस्य फणिराजपरिकर्मणः प्रतिक्षणदृढीकृतौ  
 कृतदक्षिणं दक्षिणकैलासकटकतटसीमनि शिलावटमूलवद्धरतिं कालह-  
 स्तिपतिमासेवमानो भूदेवानन्दनः सानन्दमिदमवादीत् ।

अग्रे लूताग्रथितपटलीकल्पितच्छायमास्ते  
 सिक्त दन्तावलकरजलैरर्चित भोगिरत्नैः ।  
 भिल्लाधीशोपहतपिशितामोदक्त्रारविन्द  
 भाग्यं पृथ्वीधरपतिसुता ...योरादितत्वम् ॥ १०७ ॥  
 पायादपायरहितं परिणम्रमुक्ता-  
 दायादकायमतिवेलदयाविधेयम् ।  
 दूरे चिरंतनगिरां दुरितापहारि  
 पारेसुवर्णं कटं महो नः ॥ १०८ ॥  
 ब्रह्मादयोऽपि भवदाप्तिकृते यतन्ते  
 यत्नं विनापि ययुराटविकादयस्त्वाम् ।  
 आतः कृतान्तविजयिन्नतिचित्रशीलं  
 त्वा मन्महे न सुलभं च न दुर्लभं च ॥ १०९ ॥  
 प्रत्यग्रपुष्करपयःकलिताभिषेके  
 नागे नटद्गुणततावपि लूतिकायाम् ।  
 प्रीतिस्तवास्तु भगवन्नभवत्कथं वा  
 लुब्धद्विजिह्वविषयः प्रणयानुबन्धः ॥ ११० ॥  
 अन्योपचारविधिरस्तु महानणुर्वा  
 भावत्कहर्षपदमान्तर एव भावः ।  
 गौरीश ते मणिगुणप्रतिपादनेन  
 प्राप्तौ गति किल समां फणितन्तुवायौ ॥ १११ ॥  
 त्वद्भावतोऽपि तुहिनांशुकिशोरमौले  
 धन्या भृश भवति तावकभक्तैव ।



श्रीकालहस्तिपुरसीमनि यत्त्वयापि

भक्ताग्रिमस्य जगृहे फणिनः स्वरूपम् ॥ ११२ ॥

निर्मोकपट्टसितमङ्गमसह्यवेगः

क्ष्वेलानलो दुरवबोधतरं पद च ।

सर्वं यतः सममहेर्भवतश्च शूलि-

न्नन्योन्यरूपपरिवृत्तिरतः किमासीत् ॥ ११३ ॥

देव त्वया यदिह दक्षिणरौप्यशैले

व्यालद्विपेन्द्रतनुरष्टविधा वितेने ।

तद्युक्तमेव कलये तव नीलकण्ठं

पञ्चानन च यदुशन्ति भवन्तमार्याः ॥ ११४ ॥

घोरस्वभावजटिलः क्व वनेचरेन्द्रः

शान्तोपसेव्यसरणी सुगमा क्व मुक्तिः ।

अन्योन्यमेलनविधावनयोः प्रवीणा

तत्तादृशी जयति देव तवानुकम्पा ॥ ११५ ॥

प्रालेयभानुशकलादपि पादुकाया-

माकाशसिन्धुसलिलादपि वक्रतोये ।

देवीमुखामृतरसादपि दष्टमांसे

को वा गुणस्तव कुतूहलहेतुरासीत् ॥ ११६ ॥

हातुं पुलिन्दपतिरात्तकिरातभाव-

मासीद्भवन्तमधिगम्य महाकिरातः ।

किं कालहस्तिनगरीश तदद्भुताय

प्राग्वासना बलवती खलु देहभाजाम् ॥ ११७ ॥

अङ्गान्नरार्चनविधेरपि ते गरीयः

पादारविन्दपरिपूजनमेव शम्भो ।

दत्त्वा मुखे दृशमगाद्विषमेक्षणत्वं

भिल्ल पदे तु हरिराप्तसुदर्शनोऽभूत् ॥ ११८ ॥

व्याधः समर्पयतु नाम विलीढशेष

मांस विवेकविरहेण मनोभवारे ।

अङ्गीकृत कथमिदं भवताथवैत-

त्सभाव्यते त्वयि वनेचरसार्वभौमे ॥ ११९ ॥

पाणिग्रहव्यतिकरादुपरि प्रजाना-

मुच्छिष्टसकरमुशन्ति जना जगत्याम् ।

प्रागेव मुक्तिपरिणीतिविधेरय वा-

मासीत्किमेष शबरागमसंप्रदायः ॥ १२० ॥

स्पृष्टं शिरः शबरपादुकयेति मन्ये

तस्मिन्नमर्त्यतटिनी विभृषे तथापि ।

दष्टामिषग्रहणदर्शितचापलस्य

नेहास्ति कापि तव निष्कृतिरन्तकारे ॥ १२१ ॥

गङ्गागाण्डिवचापयोर्मदभरक्षेपाय चूडापदे

गण्डूषाम्बु च पादुका च शबरोत्तसस्य बभ्रे त्वया ।

पद्माक्षसयभञ्जनाय दृगपि प्रत्याददे कस्य वा

दर्पापाकृतये महेश जगृहे दष्टावशिष्टामिषम् ॥ १२२ ॥

त्वन्मस्तकाहितपदन्यसनादिदोष-

सशोधकव्रतकृते शबरो बभार ।



चर्माम्बरं कटितटे भसिताङ्गराग-

मङ्गे कपालमधिपाणि जटाश्च मौलौ ॥ १२३ ॥

सन्तु प्राणिवधैकतानमतयः शश्वन्मदान्धीकृता

जिह्वव्यापृतयोऽथवा जनिभृतः स्फारीभवद्भ्रान्तयः ।

मुक्तिस्तान्बृणुते खयं यदि कृपा मुग्धेन्दुचूडाल ते

तत्र व्याधगजाहिकीटपतयो दृष्टान्तकाष्ठापराः ॥ १२४ ॥

यामि प्रीतिमहं परान्नभजनैरुच्छिष्टभोजी भवा-

न्मूर्धाहं चरणौ स्पृशामि धनिना त्वं पादुकाशेखरः ।

सेवेह घनपापकर्दमनदी त्वं वक्रतोयाप्लुतो

युक्ता किनु मदीयदोषगणना श्रीकालहस्तीश ते ॥ १२५ ॥

सत्कर्माचरणात्मिका प्रथमतः सपाद्य नान्दी ततः

प्रादुर्भाव्य समस्तभक्तिगरिमप्रस्तावनाकौशलम् ।

द्रागुत्सार्य तम.पटीमथ वृते दीपेन विद्यात्मना

चित्ते मे नटन विधास्यसि कदा श्रीकालहस्तीश्वर ॥ १२६ ॥

गण्डूषाम्बुनिमज्जनाय यदभूद्भ्रजावतसस्य ते

चूडालङ्कृतिकल्पनाय विधृतज्योत्स्नावतः पादुका ।

तृप्त्यै भक्षितशेषमामिषमपि त्रैलोक्यकुक्षिभरे-

र्विद्याधीश मुदे तवास्तु तदिय वाणी लघिष्ठापि मे ॥ १२७ ॥

भिल्लाग्रणीचरणपल्लवपादुकायै

सेयं क्रियासमभिहारवती नमस्या ।

वेधः करोटिविधुखण्डवियन्नदीनां

सेहे न या गिरिशशेखरताभिमानम् ॥ १२८ ॥

अस्त्येव यद्यवतरेन्मम दृष्टिमार्गे  
 नैवास्ति चेन्न तटिनीभरण घटेत ।  
 इत्थ विधेर्विमतिमीश किरीटलक्ष्म्या  
 यस्याः स्मृतिर्हरति सावतु पादुका नः ॥ १२९ ॥  
 त्रातं यया हरजटावनचारकेल्या  
 वेधःशिर प्रतिहतेः शबराङ्घ्रिपद्मम् ।  
 सा पादुका षडरिवर्गविनिर्जयाय  
 सनह्यता भवतु सप्रति नः शिरस्त्रम् ॥ १३० ॥

अपि च—

जगन्मण्डलीयं त्वयि स्वप्रकाशे नटन्ती रवेरंशुजाले नदीव ।  
 अविद्याविलासाकृतिर्विद्यया ते भव .....भवत्यन्तकारे ॥१३१॥  
 मनोहारिशब्दादिभिर्व्यज्यमानानहं किञ्चिदालिह्य यस्यैव लेशान् ।  
 सुखत्वेन जानामि ससारपीडां तमानन्दवाराकरं त्वामुपासे ॥ १३२ ॥  
 ..... कणस्फूर्तिहेतुः सुखादिप्रपञ्चोऽपि सर्वप्रियत्वेन भाति ।  
 परप्रेमभारास्पदत्वेन तादृक्प्रमोदाकृतिप्रत्यगर्थोऽसि शम्भो ॥ १३३ ॥  
 न कर्तासि नानाविधानां क्रियाणा प्रसक्तोऽपि नैतत्फलास्वादनेषु ।  
 सदानन्दविज्ञानसान्द्रस्वभावो भवानेव सोऽह भवामि स्सरारे ॥१३४॥  
 यथा मातृवाक्येन राधेयभावं परित्यज्य कर्णः पृथासूनुरासीत् ।  
 तथा तत्त्वमस्यादिवाक्येन जैवं समुत्सृज्य रूपं त्वमेवाहमस्मि ॥१३५॥  
 भवन्तं वदन्त्येकमेवाद्वितीयं प्रणीतेतरालापसीमावचांसि ।  
 अतः साधयेदावयोर्भेदसत्तामयं कल्पितः किं नु संसारबन्धः ॥१३६॥  
 यथा शुक्तिकादेरिदंतानुविद्धं समारोपितं वस्तु सर्वं चकास्ति ।  
 तवानङ्गजेतस्तथा सत्तयेदं समालिङ्गितं दृश्यजातं विभाति ॥ १३७ ॥



गुणे कल्पिताया यथा कुण्डलिन्या जनत्रासकम्पादिसंपादकत्वम् ।  
 तथा ससृतेरीश नानाविधार्थक्रियासाधकत्वं त्वदारोपितायाः ॥१३८॥  
 त्रयीमौलिना देशिकस्यापि वाचा समावेदिता सगनिर्मुक्तता मे ।  
 न सा बाध्यते नाथ मिथ्याभिमत्या महारत्नदीपप्रभा वात्ययेव ॥१३९॥  
 असङ्गत्वधीरात्मनीय मदीया हृदाघत्त कर्त्रादिभावप्रतीत्या ।  
 सुधाशूपले शुद्धतासविदस्मि जपोपाधिकारुण्यबुद्ध्यैव नैति ॥ १४० ॥  
 सदा शुद्धबुद्धो विमुक्तस्वरूपस्त्वमेतादृशोऽह च तर्कागमाभ्याम् ।  
 अभेदेऽपि सत्यावयोरन्तरात्मन्नहो मे सुखस्फूर्तिरल्पेयमास्ते ॥१४१॥  
 विरामेण सर्वेन्द्रियव्यावृ(ष्ट)तीना सुषुप्तावपि क्षीणशोकोदयायाम् ।  
 सहाविद्यया समदस्यानुभूतिः सकाकोलमाध्वीकसेवासमाना ॥१४२॥  
 विसर्पन्महामोहवेगान्धकारे निरस्येह नि.सारससारकूपे ।  
 भृश क्लेशयित्वा लमापन्नबन्धो शिव त्राहि मामीश कारुण्यसिन्धो ॥१४३॥  
 दुरन्तव्यथाहेतुभूतस्य दुष्टत्रणस्येव शस्त्रेण वैद्यो दयालुः ।  
 हृदो दुःसह ग्रन्थिमीशान भिन्दन्प्रबोधेन मे देहि मोदातिरेकम् ॥१४४॥  
 वधूयुग्मवाताशनव्याधलूतानराधीशनत्कीरनागार्तिहारिन् ।  
 त्व<sup>(१)</sup>मानयै न जनिव्याधिपीडाविहस्तीकृत कालहस्तीश देव ॥ १४५ ॥  
 तुषारद्युते .. .. .

पवाद मया ते वितीर्णा कलामालिकेयम् ॥ १४६ ॥

एकदापि रचितेक्षणापणौ तौ तदैव भवताभिरक्षितौ ।

पार्वतीश पदयोस्तवानिश दत्तदृष्टिमपि मामुपेक्षसे ॥ १४७ ॥

इत्यादि कीर्तयन्नयमत्यादरादुपेत्य धीराग्रिमो माराभियातिशरीरार्ध-  
 हारिणीमाराध्य मातरं शतपत्रमुकुलसच्छात्रताजुषौ मस्तकभुवि हस्तौ नि-  
 धाय समस्तोपनिषदर्थौघसुरभिलाभि .. .. . श्रौषीत् ।

विष्वद्रीचि मरीचिमद्रुचिभरे वीचीव वारा त्रयी  
 लोकाना यदवेदनादुदयते यद्वेदनान्मीलति ।  
 सत्यानन्दसुधासमुद्रलहरी सा काचिदेका . .  
 ... . सि त्वमेव परमा ज्ञानप्रसूनाम्बिके ॥ १४८ ॥  
 नित्यानित्यविवेचनादिमजुषो नित्यैर्वचोगुम्भनै-  
 राप्तैः स्वस्य तवापि चैक्यमुभयोरापाततो जानतः ।  
 कल्याणे तव दृक्पथे निपततः कस्यापि पुण्यात्मनो  
 जिज्ञासा त्वयि जायते भगवति ज्ञानप्रसूनाम्बिके ॥ १४९ ॥  
 विध्याद्यासु विधासु कापि भवतु श्रोतव्यवाक्ये विधा  
 . कर्मविचारक... घटनया प्रत्यग्विचारस्य च ।  
 लिङ्गैः षड्भिरुपक्रमप्रभृतिभिर्वेदान्ततात्पर्यधी-  
 राधेया त्वयि तद्विमर्शकलया ज्ञानप्रसूनाम्बिके ॥ १५० ॥  
 कार्योत्पत्त्यनुकूलवेदनतया कर्त्र्या भवत्याः पुनः  
 साक्षादेव निदानतां त्रिजगतीद्वारं तु मायापरम् ।  
 मृद्वत्तन्मसृणत्ववच्च कलशे सत्ताभृतस्ते तत-  
 स्तस्या जाड्यजुषश्च सगतिरिह ज्ञानप्रसूनाम्बिके ॥ १५१ ॥  
 कुम्भीजन्मनि कुम्भकार इव भूमतेव भूमिस्थितौ  
 हेतुः किं जगतोऽन्य एव जननस्थेन्नोरुपादानतः ।  
 इत्थं आन्तिमुदित्वरीं शमयितु लक्ष्माहुरेकं जग-  
 ज्जन्मादित्रयहेतुतां तव बुधा ज्ञानप्रसूनाम्बिके ॥ १५२ ॥  
 पीलना द्यणुकादिकार्यनिवहप्रारम्भकत्वं यथा  
 नानारूपजडात्मना परिणतिर्यद्वत्प्रधानस्य वा ।



तद्वन्निर्द्वयनिर्विकारः स्ते तद्व्यासभवा-  
 द्यालस्य स्रगिवास्य कारणमसि ज्ञानप्रसूनाम्बिके ॥ १५३ ॥  
 देहान्तःकरणस्पृहासुखमुखे रज्जूरगाद्वाधिम-  
 प्रत्येकाध्यसने च जीववपुषा पुष्पास्युपादानताम् ।  
 आकाशाग्निसमीरवारिधरणीमुख्ये तु साधारणे  
 रूपेणैव महेशितुस्त्रिजगती ज्ञानप्रसूनाम्बिके ॥ १५४ ॥  
 नित्यामस्तसमस्तभेदविसरा निःस्यन्दचित्कन्दली-  
 मानन्दैकरसामगम्यसरणीमाज्ञायवाचामपि ।  
 मूर्ति जीवमहेश्वरौ विदधती मायावशेनात्मन-  
 स्तद्वद्वानुगता विशुद्धचिदसि ज्ञानप्रसूनाम्बिके ॥ १५५ ॥  
 निष्प्रत्यूहमिषत्स्वरूपधिषणाससिद्धसर्वज्ञता  
 सर्वोत्पादयितृत्वसर्वभुवनाधिष्ठातृताग्रेसरैः ।  
 कल्याणैरुपशोभिता गुणगणैः कैवल्यलक्ष्मीमयी  
 दिव्यामीशदशामवाप्य जयसि ज्ञानप्रसूनाम्बिके ॥ १५६ ॥  
 मायाराहुविलीढबोधशशिना चक्षुर्मुखाक्षोदयं  
 नानावृत्तिमुखावलोकनमिलत्किञ्चिज्ज्ञताशालिना ।  
 उन्मीलद्बहुशोकवेगगरिमोद्विग्नेन जीवात्मना  
 बध्नासीव भवाब्धिमज्जनविधिं ज्ञानप्रसूनाम्बिके ॥ १५७ ॥  
 छायावल्लभशीतभानुहुतभुङ्क्षत्रतारादयो  
 भान्ती त्वामनुभान्ति केवलचिदालोकातिरेकीकृते ।  
 चेतोवृत्तिपदार्थभेदकभवन्मातृप्रमामेयता-  
 धुर्या भासयसि त्वमेव भुवनं ज्ञानप्रसूनाम्बिके ॥ १५८ ॥

ऐक्ये व्यक्तिमुपागते सति बहिश्चञ्चद्दृगाभावथ  
 प्रेङ्खदृत्तिवशेन साक्षिविषयावच्छिन्नचैतन्ययोः ।  
 प्रत्यग्बोधमयेन दीपमहसा सबन्धमाध्यासिक  
 प्राप्तेन प्रकटीकरोषि विषयाञ्ज्ञानप्रसूनाम्बिके ॥ १५९ ॥  
 सन्त्येवावरणादिशक्तिसहिता मूलप्रकृत्यशका  
 मूलाज्ञानपदाभिषेकविधिना सभाविताः सूरिभिः ।  
 बाह्यैर्वृत्तिभिरीक्षणादिकरणोद्भूताभिरेकैकश-  
 स्तैरुद्यन्निखिलव्यवस्थितिरसि ज्ञानप्रसूनाम्बिके ॥ १६० ॥  
 सामान्यग्रहणात्तदंशविषयाविद्यानिवृत्तावपि  
 स्रङ्मुख्येतरभागसंवृतिविधाजाग्रत्तमोवस्थितेः ।  
 स्रग्वातघयशुक्तिरौप्यमरुभूरिङ्गन्मरीचापगा-  
 पूर्वाध्यासशतानि सकलयसि ज्ञानप्रसूनाम्बिके ॥ १६१ ॥  
 अस्पृष्टैर्भ्रमवञ्चनादिकलयावच्छेदनिन्दापरैः  
 ससर्गाविषयप्रमैकजनकैश्छन्दोगिरा मौलिभिः ।  
 दुष्टा प्राथमिकी दृगादिजनिता बुद्धि भिदागोचरा-  
 मस्यद्भिर्घटते तदद्वयमिति ज्ञानप्रसूनाम्बिके ॥ १६२ ॥  
 तत्त्वावेदनतश्चिरंतनगिरा प्रच्याविताध्यक्षधी-  
 रज्ञानव्यतिरिक्तदोषमहिमाजन्यं प्रपद्यास्पदम् ।  
 नानाकार्यपरंपरास्वनुगतां सत्तां तवातन्वती  
 व्यत्यस्तामिव बोभवीति सफला ज्ञानप्रसूनाम्बिके ॥ १६३ ॥  
 आदर्शाहतिसंनिवृत्तनयनव्यालिह्यमान यथा  
 कण्ठस्थं मुखमेव न प्रतिमुख मिथ्या पदार्थान्तरम् ।



चैतन्यप्रतिबिम्ब एव मुकुरे जीवोऽपि मायामये  
 त्वद्रूपादतिरिच्यते न हि तथा ज्ञानप्रसूनाम्बिके ॥ १६४ ॥  
 प्रक्षीणादिकथा समस्तजनिमत्प्रत्यक्षताशालिनी  
 विक्षेपप्रतिरूपशक्तियुगलीविख्यापितप्रक्रिया ।  
 मन्दीभूतनिरुत्तिमार्गगमना मायाभिधा किकरी  
 कि ते दुर्घटमेव नो घटयति ज्ञानप्रसूनाम्बिके ॥ १६५ ॥  
 स्वच्छन्दारुणबन्धुजीवसुमनोगुच्छाङ्कपालीवशा-  
 दच्छाया तु यथा सुधाकरमणावध्यस्यते शोणता ।  
 संसारप्रवणस्वभावभरिताहकारसान्निध्यतः  
 शुद्धायामपि ससृतिस्त्वयि तथा ज्ञानप्रसूनाम्बिके ॥ १६६ ॥  
 दृष्टि सृष्टिमुशन्ति केचिदपरे दृक्तुल्यकालां तु ता-  
 मभ्रादिक्रमतस्त्वया प्रथमतः सृष्टस्य दृष्टिं परे ।  
 लोकाना मृगतृष्णिकाम्बुलहरीसाधारणं सर्वथा  
 रूप बोधनिवर्त्यमेव भवति ज्ञानप्रसूनाम्बिके ॥ १६७ ॥  
 जन्म श्रोत्रियसततौ शुभतरे काले व्रतस्वीकृतिः  
 साङ्गाम्नायसमागमो गुरुमुखाद्धारग्रहः सत्कुलात् ।  
 निष्कामाचरणं च कर्मविततेर्निष्पद्यते कस्यचि-  
 त्त्वज्ज्ञानादरहेतुशुद्धि(द्ध)विधये ज्ञानप्रसूनाम्बिके ॥ १६८ ॥  
 वर्णां स्नातककाननस्थितिजुषां धर्मैश्च कर्मन्दिनं  
 सन्यासैरपि कर्मभिः समुचितैः पादोद्भवादेरपि ।  
 निष्पन्ना निखिलाप्यपूर्वपटली वेगाद्विलम्बादपि  
 त्वद्विद्याजननोपयोगमयति ज्ञानप्रसूनाम्बिके ॥ १६९ ॥

आघानाहितसंस्क्रियोज्ज्वलतरे निष्पादिते पावके  
 यागोऽपूर्वमिव त्वदेकविषयध्यानक्रियाशीलनात् ।  
 चित्तेनातिपचेलिमेन सहिता सा तत्त्वमस्यादिवा-  
 क्त्वत्साक्षात्कृतिमादधाति विमलां ज्ञानप्रसूनाम्बिके ॥ १७० ॥  
 ग्रीवावस्थितमेव रत्नखचितं त्रैवेयक विस्मृते-  
 रन्विच्छ(ष्य)न्पुरुषो यथाप्तवचनादाह्वैव तन्मोदते ।  
 अज्ञानस्थगिता सतीमपि तथा त्वद्रूपतामात्मनः  
 प्राप्यैवागमतः प्रहृष्यति सुधीर्ज्ञानप्रसूनाम्बिके ॥ १७१ ॥  
 त्रय्यन्तश्रवणे तदर्थमनने तद्भावनाया च स-  
 न्संप्राप्तादपरोक्षसंविदुडुपात्ससारपारं गतः ।  
 यावत् श्वविमुक्ति खेलति भजन्बिम्बेशतां त्वन्मय-  
 ब्रह्मानन्दरसानुभूतिललितां ज्ञानप्रसूनाम्बिके ॥ १७२ ॥  
 वस्तुन्याहितचित्तमौपनिषदे वैधेषु वा जाग्रतं  
 नानाकर्मसु रक्षसीति यदयं नैसर्गिकस्ते गुणः ।  
 देहात्मभ्रमधूसरं जनमिम त्यक्तात्मनीनक्रियं  
 यद्युत्तारयसे यशस्तव तदा ज्ञानप्रसूनाम्बिके ॥ १७३ ॥  
 वृत्तान्तास्तसुधं दयैकरससंवृत्तान्तरङ्गं त्रयी-  
 सिद्धान्तं स्फुटमात्मसविदपृथक्सिद्धां तनूमाश्रितम् ।  
 अध्वान्तप्रणयानुबन्धिनि महत्यध्वान्तघाम्नि स्थितं  
 शुद्धान्तःकरणाञ्चितं पशुपतेः शुद्धान्तमन्तर्भजे ॥ १७४ ॥



अपि च । श्रीमन्नराजमणिपञ्जरकेलिशारि

च्छन्दःशिखासदनमङ्गलदीपरेखे ।

नानागमोपवननाट्यकलामयूरि

देवि त्रिलोकजननि त्रिपुरे नमस्ते ॥ १७५ ॥

“ त्रयीपुरहरार्धभिदादिरूपे

श्रीकामराजमनुशेखरवर्णभागै ।

कृत्ताननस्तनजगत्प्रकृतिप्रतीके

कल्याणि हैमवति कामकले नमस्ते ॥ १७६ ॥

आपाटलं कुटिलकुन्तलमायताक्षं

शोणाधरच्छवि सुधाकरबिम्बवक्रम् ।

कुम्भस्तन सृणिगुणाशुगचापहस्तं

रूप विधाय कृतलोकहिते नमस्ते ॥ १७७ ॥

मध्येपयोम्बुधि मरुद्गुमनीपधाम्नो

रत्नान्तरीपतिलकस्य ललामभूतम् ।

कृत्त वदान्यमणिभिर्गृहसार्वभौम-

मास्थाय शश्वदनुभूतरते नमस्ते ॥ १७८ ॥

दीप्ताणिमादितनुदि “ ल-

व्याप्तान्तरालभुवि विभ्रमशालिकायाम् ।

मञ्चाग्रणीभवदजादिसदाशिवान्त-

पञ्चामरीधृतशिवाङ्कगते नमस्ते ॥ १७९ ॥

प्राचीनसृक्तिरसदिग्दिवसाधिनाथ  
लोचनदलेषु सरोरुहेषु ।

तत्तत्फलाहिततरङ्गितमानसाभि-  
राराधिते मतिमदावलिभिर्नमस्ते ॥ १८० ॥

आनन्दवाष्पमकरन्दभृताक्षिपद्मै-  
रंशेषु ... .. रुपुनर्भवाय ।

अन्तर्महाकमलकाननमम्ब धन्यैः  
सभाव्यमानचरणाम्बुरुहे नमस्ते ॥ १८१ ॥

निद्राविधौ निरवधिक्षुधया घरादि  
पर्वावलीविलसितामतिलङ्घ्य पद्याम् ।

ली..... .. रभिषिक्तलोके  
शर्वाणि कुण्डलिनी चन्द्रकले नमस्ते ॥ १८२ ॥

गीर्देवताहरिवधूगिरिजादिशक्ति-  
साम्राज्यपीठनियतस्थितिजागरूके ।

शुद्धान्तसुन्दरि परस्य सुधांशुमौले  
ज्ञान जनयित्री शिवे नमस्ते ॥ १८३ ॥

ततश्च विपश्चिदेष निर्गत्य दुर्गत्यरुणकरधोरणीसत्रासगरिमानुबन्धि-  
भिरन्तर्मुखजनैरनवरताक्रान्तगह्वरगृहान्तमहरवसान ..... नटन्महानट-  
पादतलाभिघातपरिपीडितशरीरतया भूरितरगैरिकपुञ्जपिञ्जरीभवदमित-  
निर्झरीकैतवेन परितो दरीमुखशतैः क्षतजलहरीरिव समु..... न्त  
जलधरपरंपरापिहितशिखरनितम्बभागतया शाम्बरीसंच्छन्नमौलिचरणस्य  
पार्वतीपरिणेतुरनुकुर्वाणं निखिलससिद्धिनिर्वाहनैपुणी(ण्य)चर्वितसकल-  
कुलशैलगर्वततिमभजत श्रीपर्वतम् ।



सरिद्वराः सप्त विधाय मध्ये विभेदन यस्य विनिःसरन्त्यः ।  
विपाट्यामो वृजिनप्रपञ्चमेवं जनानामिति दर्शयन्ति ॥ १८४ ॥

पाटलाञ्चितपदं शरीरिणा घोरतापहरदानकोविदम् ।  
मल्लिकार्जुनमसोढमन्मथं तत्र तं शुचिमसावसेवत ॥ १८५ ॥

यस्य सायमुरुत्तरंहसा पूर्णन गुरुतरं समेयुषाम् ।  
वासना...तिकरादहर्निश ज्योतिषा सुरपथे परिभ्रम. ॥ १८६ ॥

तदनु धरणीसुराधिपो भवनाशिनि तटप्रकटितरसन्निधान(?) निधान-  
मिव निखिलनियोगिना व्यक्तिभिदालेशवञ्चितेऽपि वपुषि व्यञ्जित...  
रुषमृगजातियुगसमवायमनपायशौर्यवडवानलहेतिशोषितदनुजाधिराजभु-  
जमहोजलनिधिमलोकयदहोबलपतिम् ।

सर्वान्तर्यामिभावे मम निगमशिर संप्रदायैकलक्ष्ये  
दृष्टान्तस्तम्भगर्भो न परमिदमपीत्येव सददर्शनाय ।  
हृन्मध्य दानवेन्दोः सपदि विदलयन्पाणिजैः कूणिताग्रैः  
प्रह्लादाह्लादकारी समहृत जगति स्फीतमत्याहित य ॥ १८७ ॥

तदनु पाशायुधप्रसाधितमाशावकाशमवगाहमानः प्रकटितसेवमान-  
जनदुरितभङ्गमुद्रामधिगम्य तुङ्गभद्रा सुमतिरित्ययमवोचत ।

मातर्भवत्येव महावराहवक्रावतीर्णा न वसुंधरापि ।  
त्वमेव कामं न हि तुङ्गभद्रा कितु त्वया सापि कृतानुषङ्गा ॥ १८८ ॥

मह्या नितम्बमिव गौरवमाननीय-

सह्याचल समधिरुह्य सुधीरयासीत् ।

वेलागतं तदनु वीचिमतः प्रतीचो

लीलानिकेतमृषभध्वजवल्लभायाः ॥ १८९ ॥

लम्बालकान्तललितामलिके पटीर-  
 जम्बालिकान्तधवलच्छविमङ्गकेषु ।  
 बिम्बारुणामधरभासि विनम्य धीमा-  
 नम्बामथैष वचनैरधिनोन्मनोज्ञैः ॥ १९० ॥  
 हस्तैश्चतुर्भिरभय वरमञ्जचक्रे  
 सविभ्रती त्रिनयना नवचम्पकाङ्गी ।  
 पीताम्बराञ्चितकटी नवचन्द्रखण्डा  
 काचित्सरोजनिलया करुणाविरास्ते ॥ १९१ ॥  
 चण्डि प्रसाधयसि यत्प्रियवामभाग  
 सौभाग्यचिह्नमिदमेव न किं भवत्याः ।  
 अध्यास्य किं मुहुरमुष्य किरीटसीमा  
 सह्योऽथवा भवति नातिशयः सपत्न्याः ॥ १९२ ॥  
 दिक्कूलचुम्बिनि दृढं विमलस्वभावे  
 मातर्भवन्मणिकिरीटमरीचिपूरे ।  
 अर्धेन्दुनावमधिरुह्य मदीयभाव.  
 स्वच्छन्दसंचरणकेलिविधिं विधत्ताम् ॥ १९३ ॥  
 कल्याणि ते मुखविधुस्मितकौमुदी च  
 नेत्रारविन्दकरुणामधुनिर्झरी च ।  
 वक्षोजकुम्भगलितामृतवाहिनी च  
 तन्वन्तु नस्त्रिविधतापकलापशान्तिम् ॥ १९४ ॥  
 चक्रं नितम्बफलकेन तवात्तगन्धं  
 शङ्खं च कण्ठविजितं विभृषे कराभ्याम् ।



आर्या गुरोरिह लघोरथवा निकाम-

मङ्गीकृतस्य परिपालनमाद्रियन्ते ॥ १९५ ॥

प्राप्यं जनेन परमं वरमेतदेव

पादाम्बुज परमितो न च किचनेति ।

व्याकुर्वतोस्तव वराभयमुद्रिकाभ्या

सेय युगाय करयोः शिरसा नमस्या ॥ १९६ ॥

अस्तोपमर्दलवमादियुगावतारे

धृत्वोदरस्य तव सूतवतस्त्रिलोकीम् ।

मातः कथ कथमिवेह महानुभावा.

सद्भाव एव सतत प्रथयन्ति चिन्ताम् ॥ १९७ ॥

सन्मार्गरोधरसिके शमवत्प्रणीत-

न्यक्कारभाजि नवमन्मथपत्रिभिन्ने ।

अक्षानुषङ्गमलिने हृदि मामकीने

शर्दाणि विन्ध्य इव ते चरणौ निधेहि ॥ १९८ ॥

मूकाम्बिके मुहुरपास्तजपस्य कामं

रागस्पृशो रचितपल्लवसौहृदस्य ।

भक्तस्य मे पदयुगस्य भवेत्तवैव

श्लाघ्या गतिः सकलहसकुलैर्दुरापा ॥ १९९ ॥

साकारा सुखकन्दली पशुपतेरेका मनोहारिणी

स्तोकालोकसुधाकृतस्मरवधूशोकाग्निनिर्वापणा ।

त्रैकाल्यप्रतिपत्तिदोहनविधौ या कामधेनुः सतां

सा कारुण्यतरङ्गिणी मनसि मे मूकाम्बिका दृश्यते ॥ २०० ॥

इति सपदि हिमाचलेन्द्रकन्यां पशुपतिनेत्रचकोरपौर्णमासीम् ।  
समजनि भजतोऽस्य साधुमौलेरकृतकभक्तिसुधाम्बुधेः समृद्धिः ॥२०१॥

इति समरपुगवस्य कृतौ चम्पूकाव्ये षष्ठ आश्वास ।

अथ सप्तम आश्वास ।

अथ मनीषिमणिरेष कुमुदिनीरमणकोरकापीडसेवादरादिव शैवलि-  
नीपतिना प्रतिमुहुरधिष्ठिताभ्यर्ण गोकर्णमधिगम्य मन्मथपरिपन्थिमत्रैक-  
साधकानघवैदिकजनानात्मीयनयनयोः पन्थानमुपनीय चिन्तामिमामता-  
नीत् ।

इह केचन शास्त्रवेदिनो भवदुःखप्रपरम्परादृशः ।

तदपायकृते जपक्रियामधिगोकर्णममी वितन्वते ॥ १ ॥

पारेपारावारमाविर्भवन्तं देवं मारामित्रमाराध्य धीरः ।

सोऽयं भूयो भक्तिपीयूषवर्षादात्तोत्कर्षा भारतीमित्यवादीत् ॥ २ ॥

अनुतटमनिश महाबलो न यदि भवानिह नाथ तिष्ठति ।

जलधिरभिभवेदयं तदा जगदभिकृष्टदिगन्तराक्रमः ॥ ३ ॥

अथवा लघुरेष सिन्धुरास्ता प्रतिविध्यण्डममी पितामहाद्या ।

स्थितिमादधते धृतप्रकम्प्रास्तनुभूशासन शासने त्वदीये ॥ ४ ॥

सृजसि स्मरजेतरासिकामिह गोकर्णमिते निकेतने ।

दिशसि श्रयता तु देहिना कथमाभोगकरम्बितं पदम् ॥ ५ ॥

अयं खलु तदनु संख्यावदग्रणीरतिलङ्घ्य सह्यधरणीधरमतिस्त्रिहृद-  
नुचरघटासमावृतो विविधनीवृदावलिमवगाहमानः प्रबलवाहिनीकुलानि  
पावनस्थलानि च पदे पदे निशामयन्कुशाञ्चलपरिहसनमतिरतिमात्रपे-  
शलांसूक्तिमभिधातुमाद्रियत ।



वरदापदाञ्जमकरन्दकन्दली वरदापगामधिविगाह्य निर्मलाम् ।  
अधुना निजामवयवार्थदुर्विधामभिधां समञ्चति मलप्रहारिणी ॥ ६ ॥

वीचीहस्ता विपुलपुलिनश्रोणिरिन्दीवराक्षी  
फेनोदारस्मितविलसिता बन्धुरावर्तनाभिः ।  
चक्ररोजा सरसिजमुखी चारुहंसप्रचारा  
पारावारप्रथमगृहिणी भासते कृष्णवेणी ॥ ७ ॥  
महाबलेशमकुटीतटजाते तरङ्गिणि ।  
सकृष्णापि त्वया शश्वदकृष्णा हन्त मेदिनी ॥ ८ ॥

दोलायित बालसमीरणेन वीचीदुकूलाशुकमुद्गहन्तीम् ।  
पृथ्व्या स्वय भीमरथीभवन्त्या पताकिकां भीमरथीमुपासे ॥ ९ ॥  
पुरुषत्रयमौलिभागभूषामणिनीराजितमञ्जुपादपीठाम् ।  
तुलजापुरवासिनी तुरीयामवलम्बे जगदम्बिकां भवानीम् ॥ १० ॥  
कञ्जराजिगलितैरनारत पिञ्जराम्भसि नवीनकेसरैः ।  
पञ्जरासरिति क्लृप्तगाहनः कि जरायुवसति प्रपद्यते ॥ ११ ॥  
नीलग्रीवजटा.....विगलितां निर्माल्यमालामिव  
ब्रह्मक्षोणिभृदुत्तमाङ्गवितता पृथ्वीपरिष्कारिणीम् ।  
आत्मीयैरधिवासित विदधतीमम्भोनिधान रसै-  
स्तामद्याहमगण्यपुण्यसुलभा द्रक्ष्यामि गोदावरीम् ॥ १२ ॥  
पात्रगा पटुधियामिव संपत्कान्तसिन्धुरमिता करिणीव ।  
गौरिवाञ्छितपयोधरभारा गौतमी हरति लोचनजाड्यम् ॥ १३ ॥  
तापसाघदलनाय निर्गता गौतमी हरति कल्मषं नृणाम् ।  
चातकार्तिशमनोद्यता जलैरभ्रपङ्क्तिरभिषिञ्चति क्षमाम् ॥ १४ ॥

त्रिनयनजटाराजद्राजक्षमारुहकोरक-

व्यतिकरघनामोदा गोदावरीलहरीभराः ।

पशुवधमहाकालीनालीढगोतमपातक-

प्रशमकुशलारम्भाः संभावयन्ति वसुंधराम् ॥ १५ ॥

जगत्पतेरस्य जटाच्युतेति विधेहि गोदावरि मा विषादम् ।

सरोषगौरीचरणाहतीनामलम्भनादाप्नुहि मोदमेव ॥ १६ ॥

स्वेलान्तर्लीलासुभगतरवालानिलवल-

त्तरङ्गालीतुङ्गातरलतरभृङ्गा तत इतः ।

तटिन्यास्ते धन्या तरुणकमलिन्याकरतया

प्रणीता वैनीतावलिभिरभिवीता शतधृतेः ॥ १७ ॥

पवित्रामद्राक्षं बहलकमलामोदमधुरैः

समीरैरध्वन्यश्रममपनयन्ती नवनवैः ।

अतिप्रेम्णा भर्तुश्चरमजलधेरर्पितमुखी

पयोष्णीमुष्णीषप्रतिमलहरी विन्ध्यनृपतेः ॥ १८ ॥

कलितापीडा कमलैर्महिता पीयूषमधुरतापीना ।

जनतापीतजलेय मम ताप हरतु मलिनतापीडाम् ॥ १९ ॥

सुधाशुकन्या स्वदतां जनानां ताप च दूरे तनुतां पयोष्णी ।

कथ त्वमप्यम्ब कठोरधाम्नस्तनूभवे तापि तथाविधासि ॥ २० ॥

अक्ष्णोर्वर्षत्यमृतलहरीमाश्रमैस्तापसानां

नित्योदञ्चन्निगमपठनैरुल्लसत्तीरभागा ।

अश्मत्रातैरचलधनुषो लिङ्गभूतरभूता

मज्जन्नानामनुजपटलीशर्मदा नर्मदा मे ॥ २१ ॥



पूजनीयविभवासु भूतले जाग्रतीषु शतशो नदीष्वपि ।  
कि त्वयैव वितनोति केलिकामर्णवस्त्वमसि येन नर्मदा ॥ २२ ॥

कुचपरिणतिभाजः क्षोणिविम्बाधराया  
विगलितमिव यस्मादुत्तरासङ्गचेरुम् ।

नटयति मुद्गमम्भो नार्मद शृङ्गसीमा-  
मधिवसति महाद्वेयस्य माहिष्मतीयम् ॥ २३ ॥

पुरी जयत्यर्जुनभूपतेरिय वहन्निमा विन्ध्यवसुधराधरः ।  
त्रिविष्टपालम्बतया धृतस्मयं नगाधिराज न तृणाय मन्यते ॥ २४ ॥

माहिष्मतीमण्डनमार्तिहारि जनस्य दोस्तम्भसहस्ररम्यम् ।  
सप्तार्णवीमुद्रितराज्यलक्ष्मीविलासगेहं किमपि स्मरामि ॥ २५ ॥

अवतारविशेषमञ्जनाभेररुणोष्णीषमनल्पहेमभूषम् ।  
कृतवीर्यतनूजवेषमीडे जगतीपालनकर्मनिर्निमेषम् ॥ २६ ॥

यदीयभुजमण्डले धरणिरेत्य लीलारतिं  
विशङ्कटतरे विसृजति स दौस्थ्यव्यथाम् ।

परीक्षणकषोपलः स दशकण्ठबाहूष्मणा  
जगन्महितशासनो जयति कार्तवीर्यार्जुनः ॥ २७ ॥

रेवा यस्य परं दुरासदभुजासेतौ न माति स सा  
तेजोवार्धिरपि क्षपाचरपतेस्त्रैलोक्यकूलंकषः ।

सप्तद्वीपनिखातयूपपुलकच्छन्नावनीविग्रहः  
सोऽय हैहयनायको विजयते शूरक्षितीशाग्रणीः ॥ २८ ॥

काचिन्महाकालनिकेतनस्य पुरामरातेर्भुवि राजधानी ।  
श्रिया विशालां जनतामवन्ती चकास्त्यसावुज्जयिनी पुरीणाम् ॥ २९ ॥



भूर्तिं देहि ब्रूहि नामानि शभोराद्य विद्या लीलयेत्याचरन्ती ।  
 देव्या साक ध्यायत ध्यायतेति ध्यायन्त्यस्यां दैवत केऽपि धन्या ॥३०॥  
 अस्यां मरालीततिरद्रिकन्याकेलीगतिप्रार्थनसापराधा ।  
 निवारितान्तर्गमनेव नित्यमास्ते बहिः खेयरतिच्छलेन ॥ ३१ ॥  
 क्रीडाजुषामत्र कृशोदरीणामारज्यमाना घुसृणाङ्गरागैः ।  
 सृप्रा जगत्पातकसहतीनामुत्पातसन्ध्येव पुरः समिन्धे ॥ ३२ ॥  
 अस्यां निरस्ता दिवसान्तनृत्यत्पिनाकिपूजापटहप्रणादैः ।  
 निर्याति नृणामिव दुष्कृतालि. सौधेषु कालागरुधूमरेखा ॥ ३३ ॥  
 आरूढकर्मन्दिपथा इवास्यामाविर्भवज्झङ्कितितारनादाः ।  
 आरामवीथीष्वनुवल्लिगेहमटन्ति भृङ्गा मकरन्दभिक्षाम् ॥ ३४ ॥  
 स्वयं विशालाप्यवकाशहीना दुष्कर्मलेशस्य शरीरभाजाम् ।  
 उच्चैर्महाकालमुपाश्रितापि कदापि नैषाञ्चति काललक्ष्याम् ॥ ३५ ॥  
 स्थितं सनिधानेऽपि धीसूक्तिदूरं निराकारमप्यर्धनारीशरीरम् ।  
 अधिष्ठानमप्यस्य विश्वस्य शश्वन्महाकालवास्तव्यमव्यान्महो नः ॥ ३६ ॥  
 अस्या. सिन्धोरूर्मिहस्तावलम्बादेनःसिन्धोरेत्य पारं भवामि ।  
 निर्विन्ध्याया निर्मलाम्भःप्रवाहे निर्मज्याहं निर्गतः क्लेशविन्ध्यात् ॥३७॥  
 चर्मण्वत्या. साधु खण्डीकृतांहोमर्मण्यस्या मज्जतां वारिपूरे ।  
 कुम्भीपाकाद्धोरपीडाविपाकात्कि भीतिः स्यात्किचिदप्यङ्गभाजाम् ॥३८॥  
 इदं तावदिह दृश्यते मन्दाकिनीविहितमहितसागत्यमलघुसलिलपू-  
 रसातत्यवितीर्णजलधिसौहित्यमशिशिरकरापत्यम् ।  
 क्षितिरोमलता कलिन्दभूभृत्करिकालायसशृङ्खला स्रवन्ती ।  
 भवतापपरीतमानसानां नवतापिच्छवनीयमाविरास्ते ॥ ३९ ॥



वृषमौक्तिकसंहतेर्विधात्रा वृणिजा भूविपणौ विसारितायाः ।  
 परभागकरी पटीव नीला प्रतिभाति द्युमणेरिय कुमारी ॥ ४० ॥  
 मिहिरांशुविलीनमेघमार्गद्रवनिष्यन्दततौ परं किलास्याम् ।  
 यमुनेति कलिन्दजेति सिन्धोरबलेति प्रथते नृणां विमोहः ॥ ४१ ॥  
 नतिरस्तु गभस्तिमालिसूनोर्नरकद्वारमहायसार्गलायै ।  
 जनसद्गतिनर्तकीमसारप्रतिसीराकृतये प्रकाममस्यै ॥ ४२ ॥  
 असितोत्पलमालिकामवन्या जनतापुण्यशिखावलाभ्रपङ्क्तिम् ।  
 शिशिरामवगाह्य सिन्धुमेनां जनिताप विजहाति जीवलोकः ॥ ४३ ॥  
 अनुवारमवाप्तवारिकेलेरसिताया मुरशासनस्य मूर्तेः ।  
 अयमाविशदंशुमालिकन्यामभिरामः किमु नीलिमातिरेकः ॥ ४४ ॥  
 अतिवेलरसोदयानुभावात्कलयन्ती निजकामुकाभिसारम् ।  
 असितावरणांशुकं किमेषा सहजश्यामलकच्छलेन घत्ते ॥ ४५ ॥  
 अभिषिञ्च कलिन्दकन्यके मामतिनीलच्छविनैव वारिणा ते ।  
 सहसा भवितास्मि तावताह शरदिन्दीवरबान्धवावदातः ॥ ४६ ॥  
 दिशि वासमवाप्य दक्षिणस्यां सहजन्मा तव शास्ति पापशीलान् ।  
 भवती तु परिष्कृतोत्तराशा कृपया कल्मषमेव देहभाजाम् ॥ ४७ ॥  
 जननि त्वदवेक्षणं जनाना निरयश्रेण्यनवेक्षणे निदानम् ।  
 भवदम्भसि मज्जनं तु भद्रे पुनरुन्मज्जनकारणं भवाब्धेः ॥ ४८ ॥  
 जननामयभेषजैः श्रुतीनां पटवासैस्तटरेणुभिर्भवत्याः ।  
 चरणाम्बुजवासितैर्मुरारेरनुलिप्तोऽपि भवामि नीरजस्कः ॥ ४९ ॥  
 रविनन्दिनि नीलरत्नयोस्ते तटसीमाजनुषोस्तयोः किलैकम् ।  
 अभवत्परिकर्म विन्ध्यभूमेरपरं गोपवधूपयोधराणाम् ॥ ५० ॥

हसितौषधमोहिताशयानामनुतीरं तव बल्लवाङ्गनानाम् ।  
 बहुशो हरति स्म नीविबन्धानतिसंधापटुरादिमः स चोरः ॥ ५१ ॥  
 तटमम्ब तवैनदेव शार्ङ्गी निजवंशीविनदामृतैरसिञ्चत् ।  
 अत एव पुरीयमत्र भान्ती मधुरेति व्यपदिश्यते जगत्याम् ॥ ५२ ॥  
 महतीषु पुरीषु काममेषा मधुरेत्यत्र किमाविरास शार्ङ्गी ।  
 अवतारमहोत्सवेन शौरेरथ चेयं मधुरा किमासु जज्ञे ॥ ५३ ॥  
 जनिकापथचङ्कमालसानामलघुश्रान्तिकलापमङ्गभाजाम् ।  
 अमृतार्पणलीलया हरन्ती नगरीयं मधुरा भवेन्न केषाम् ॥ ५४ ॥  
 धरणीतिलक तरी भवाब्धेः खनिरिन्द्रानुजगारुडोपलस्य ।  
 दिशति प्रमद दृशोरियं मे रजनीशान्वयराजराजधानी ॥ ५५ ॥  
 यदुवशयशोनिदानभूमिः शिशुताविभ्रमसाक्षिणी मुरारेः ।  
 नवमुक्तिवधूविवक्षुलोकप्रतिबोधाङ्कुरपालिकेयमास्ते ॥ ५६ ॥  
 अवकर्णयितु यशो मुरारेरसकृत्पौरजनोपगीयमानम् ।  
 गलितावरणैरिय गवाक्षैः परिफुल्लश्रुतिसपुटेव भाति ॥ ५७ ॥  
 यमुनालहरीसमीरधूतैरियमाभाति शतैस्तटाकिकानाम् ।  
 उपकण्ठमुपेयुषां जनानामघसंघातमिवापसारयन्ती ॥ ५८ ॥  
 निजभक्तिनिरूढमानसाना घनससारविषादखण्डनाय ।  
 अरविन्दविलोचनः किलास्यां परिजग्राह भवानुबन्धलीलाम् ॥ ५९ ॥  
 चिरकालधृतं हृदा जगत्याः किमपि प्रौढविषादकारि शल्यम् ।  
 भगवानिह कंसनामधेयं बलसदंशिकया समुज्जहार ॥ ६० ॥  
 इह धन्यतमैरलोकि रेखासरसीजातरथाङ्गशङ्खचिह्ना ।  
 अनुवीथि पदावली मुरारेरकुतो जन्मसरस्वतीविचेया ॥ ६१ ॥



मनुजो नहि मादृशो जगत्यामनुकम्पालवदुर्विधान्तरङ्गः ।

चिरशीलितमप्यधर्मजात बहिरुत्सृज्य पुरीमिमां विशामि ॥ ६२ ॥

इत्यादिवचनरीतिमुखरिताननो हरितालनिभवसनभरितात्मकटितटं  
हरिनीलमणिभङ्गसंकाशरोचिषमवनतपरिषदतिहर्षविरचनाय समुद्यन्त-  
मिव कमपि तडित्वन्तमानकदुन्दुभेरात्मजमभिवन्ध संक्रन्दनमुकुन्दशा-  
तोदरीद्वन्द्वसवादरूपमरविन्दलोचनस्तुतिकलापमभिरूपशेखरोऽयमेवम-  
करोत् ॥

विधाय केलिं वियदापगाया यान्त्योस्तटीमिन्द्रमुकुन्दपत्न्योः ।

पटीविपर्यासवशेन जज्ञे प्रगल्भवादप्रतिवादभङ्गी ॥ ६३ ॥

पटे सुरेन्द्रप्रमदैकधार्ये कुतोऽन्यथा मुह्यसि गोपभीरो ।

तवैव मोहो दयित मुरारेरशेषवन्द्यादधिक वदन्त्याः ॥ ६४ ॥

मृगाक्षि शौरेर्महिमातिरेकमाख्याति राज्यानधिकार एव ।

बलेस्त्रिलोकीमपहृत्य बाले गोत्रारये दत्तवतः क्व राज्यम् ॥ ६५ ॥

ज्यायोबलात्साधयतोऽनुजस्य कार्याणि मुग्धे वद कः प्रकर्षः ।

त्राणं गवां तन्वति मत्सहाये दृष्टं बलं दुर्ललिते मघोनः ॥ ६६ ॥

गोपालबाले कुलिशायुधेन कृपा व्यधायीति किमेष दोषः ।

ममनानुकम्पा क्व नु मातृगर्भं दम्भोलिना दारयतो बलारेः ॥ ६७ ॥

दिवौकसां दानवजातिमात्रे स्पर्धा निसर्गप्रभवा हि सत्ये ।

पौलोमि तर्हि त्वयि पाकशासी वैरानुबन्धान्न कुतो विधत्ते ॥ ६८ ॥

नारीवधं नर्मसखस्तवैव शतक्रतुः सत्रिदधीत किं वा ।

अकार्यमप्याचरणीयमेव वितन्वता विश्वकुटुम्बरक्षाम् ॥ ६९ ॥

स्वकुक्षिपूत्यै कृतचोरवृत्तेर्दूरे जगन्नाणधुरंधरत्वम् ।

पुंसः स्वकीयोदरपोषणं च तस्य त्रिलोकीपरिपोषहेतुः ॥ ७० ॥

मर्त्याङ्गनागर्भपुटीमितेऽस्मिन्करोषि मिथ्यागरिमाधिरोपम् ।  
 विश्वत्रयव्यापितनोरनेन का हानिरुन्मीलति कैटभारेः ॥ ७१ ॥  
 किं किं शुभे केशवशाम्बरीभिर्विमोहिता त्वं न समर्थयेथाः ।  
 भजन्तमुत्सृज्य जनं परेषु घाटी निबध्नाति तदीयमाया ॥ ७२ ॥

आनन्दामृतसर्वस्वमाशास्यममरैरपि ।

आभीरपतिगेहान्तमभिव्यक्तमुपासहे ॥ ७३ ॥

पयःपयोधौ बहुकाललीलया वितायमानादिव वासनाबलात् ।  
 हरिर्विहायानकदुन्दुभेर्गृहान्त्रजे सुधाब्धे विहरन्स पातु नः ॥ ७४ ॥  
 जङ्घोपरि न्यस्य कृते जवेन सक्षालने संविहितां जनन्या ।  
 प्रदक्षिणाम्भःपरिषेकरक्षामन्तर्हसन्वीक्ष्य हरिः पुनातु ॥ ७५ ॥  
 स्तनं जनन्या धयतेव समुख प्रसारितः पातु करो बलिद्विषः ।  
 निशाचरीमम्ब निरीक्ष्य मारितां प्रयाहि मा भीतिमितीव शंसितुम् ७६  
 वन्दे मुकुन्दं पदपल्लवाभ्यां वाचालमञ्जीरमनोहराभ्याम् ।  
 प्रहारलीला मनसि प्रणेतुमभ्यस्तडो(दो)लाफलकाभिघातम् ॥ ७७ ॥  
 जानुद्वयीचङ्गमणेषु धान्या पाणि निधायैकमुदस्तबाहुः ।  
 तमाहरिष्ये तरुमिन्द्रलोकादिहेति शंसन्निव शौरिरव्यात् ॥ ७८ ॥  
 अपि त्रिलोकीममिमीत यस्त्रिधा समाहितैरङ्घ्रिसरोजविक्रमैः ।  
 स माधवो नः परिपातु संचरन्करौ समालम्ब्य पितुर्गृहाङ्गणे ॥ ७९ ॥  
 अमेयमप्यकृतकभारतीशतैरगोचरं यमिवरचेतसामपि ।  
 गृहाङ्गणे किमपि यशोदया गुणैरुल्लखले कलितमुपासहे महः ॥ ८० ॥  
 आकुञ्च्य पादान्बुजमेकमन्यदुत्क्षिप्य नृत्यन्तमुदग्रचूडम् ।  
 पाणिद्वयीपायसगव्यसारौ पश्यन्तमीडे पशुपालडिम्भम् ॥ ८१ ॥



कराम्बुजस्तम्भितकिङ्किणीरवं पदे पदे कल्पितपार्श्ववीक्षणम् ।  
 शनैःशनैराकलिताङ्घ्रिचङ्कमं विनौमि शौरेर्ब्रजगव्यमोषणम् ॥ ८२ ॥  
 विज्ञातुमामोदवशेन मोषं गव्यस्य गोपाङ्गनया कयापि ।  
 निजाननेन्दोर्निकटोपनीतं जिघ्रन्मुकुन्दो वदन स जीयात् ॥ ८३ ॥  
 गृहे मदीये कियदद्य गव्यमहारि शसेति कयापि पृष्टे ।  
 पयोधरौ पाणियुगेन तस्याः स्पृष्ट्वेयदस्तीति भणन्वितोऽव्यात् ॥ ८४ ॥  
 कलशीनिहितं पयः कथं वा परिपीतं भवतेति राघयोक्ते ।  
 अधरामृतपारणाममुष्या विदधानं विभुमेवमित्युपासे ॥ ८५ ॥

हैयङ्गवीनहरणाकुलघोषयोषि-

दाक्रोशनाटितरुषः पुरतो जनन्याः ।

व्यत्यस्तपाणिविधृतश्रवणानि चित्ते

नाथस्य केलिनमनोन्नमनानि भान्ति ॥ ८६ ॥

लताङ्गि मह्यं रचयाञ्जलिं पटीमहं दिशामीत्यवकर्ण्य भाषितम् ।  
 कृतेऽञ्जलावेककरेण राघया शिरो विधून्वञ्जिशुरस्तु संपदे ॥ ८७ ॥  
 रक्षाकरं मङ्गलमारचय्य सप्रेषितः सानुनयं जनन्या ।  
 कस्तूरिकाकृत्तमालपत्रो नासाञ्चलेनापि मणिं दधानः ॥ ८८ ॥  
 काञ्चीगुणोदारकटिप्रदेशो मायूरबर्होज्ज्वलमौलिबन्धः ।  
 वहन्करे वेत्रविषाणवंशान्पाथेयशिक्याकलितांसभागः ॥ ८९ ॥  
 पवित्रयन्त्रद्विपयोरुहाभ्यामाभीरपल्लीभवनाङ्गणानि ।  
 बहिर्नयन्पीतनिबद्धशावं कुलं गवां गोष्ठगृहान्तरेभ्यः ॥ ९० ॥  
 श्रुलीलया काञ्चिदपाङ्गितेन परां दरस्मेरमुखश्रियान्याम् ।  
 कर्तुं रहः केलिकलां वनान्ते समाह्वयन्घोषसरोरुहाक्षीम् ॥ ९१ ॥



पित्रा क्रियद्वूरमिवानुगम्य वात्सल्यनिम्नेन विसृज्यमानः ।  
 वनाय शृङ्गिण्यवनाय चाद्यो विद्योततां चेतसि पूरुषो मे ॥ ९२ ॥  
 किरीटसदानितकेकिपिञ्छं वशीकृताभीरवधूप्रपञ्चम् ।  
 कदम्बगुच्छाहितकर्णपूरं कुर्वे हृदन्तः कुहनाकिशोरम् ॥ ९३ ॥  
 हेलावलद्रीवमितत्रिभङ्गीवक्राम्बुजव्यापृतवशनालम् ।  
 व्यत्यासविन्यस्तपदं पुरस्तादास्तामवस्थानमनङ्गशौरेः ॥ ९४ ॥  
 वंशीमुपासे वसुदेवसूनोरारज्यमानामधरांशुपूरैः ।  
 शृङ्गारगीतामृतसेचनेन रोहत्प्रवालामिव लोभनीयाम् ॥ ९५ ॥  
 वंशीसुघ्रां वर्णय वाणि शौरेरास्वादितामर्कसुतामरालैः ।  
 गलन्मृणालीकवलच्छलेन तृप्तेस्तदुद्गारमिवादघानैः ॥ ९६ ॥

आप्लावयेयुरपि नः श्रवसी कदाचि-

त्कंसाभियातिकलहंसवरामृतानि ।

प्रादुर्भवत्किसलयच्छलतः प्रसार्य

जिह्वां महीरुहकुलैरपि सेवितानि ॥ ९७ ॥

अनुभवेयमहं किमु जातुचिन्मुरभिदो मुरलीनिनदामृतम् ।  
 किसलयाञ्जलिशालिमुखाञ्जलैः किमपि सेवितमन्यभृतैर्द्विजैः ॥ ९८ ॥  
 आपाटलान्यङ्गुलिपल्लवानि व्यापारयन्तं विवरेषु वेणोः ।  
 नादामृतैर्नन्दगवीकुलानां मोदान्सृजन्तं कलये मुकुन्दम् ॥ ९९ ॥  
 खुराहतिक्षुण्णभुवा पशूनां परागजालैः परिधूसराङ्गे ।  
 मुह्यद्दिगन्ते मुरलीनिनादैः स्निह्यत्यनन्ते मम शेमुषीयम् ॥ १०० ॥  
 दृढानि गोपीधृतिबन्धनानि हठादपाकुर्वति हासलेशैः ।  
 अनीदृशे मे मतिरागमान्तवनीचरे वैणविकावतसे ॥ १०१ ॥



बिम्बाधरं बन्धुरमन्दहासं लम्बालकासङ्गिललाटदेशम् ।  
 विरामकालेऽपि न विस्मरामि मुखं रणद्वेणुसख मुरारेः ॥ १०२ ॥  
 हसितस्पृशि हारिकण्ठनाले परमानन्दसरःप्ररूढमूले ।  
 अधरच्छविकेसराभिरामे श्रुतिसौरभ्यनिधौ शुचा विरामे ॥ १०३ ॥  
 ब्रजयोषिदपाङ्गभङ्गवीते मकरन्दायितमञ्जुवेणुनादे ।  
 परिलक्षितशृङ्गिणीपरागे रदमुक्त्वारमणीयगर्भभागे ॥ १०४ ॥  
 अमितप्रणयावगाहिनीभ्या रचिताघ्राणविधौ रमावनीभ्याम् ।  
 कुरु मानसराजहसलीलां कुहनागोपमुखाम्बुजे विशालाम् ॥ १०५ ॥  
 वनाद्दिनान्ते ब्रजमात्रजन्तमभङ्गशृङ्गारवपूरिताशम् ।  
 श्रवःकदम्बस्तबकेन साकं मनागिवाम्लानमुखारविन्दम् ॥ १०६ ॥  
 वराङ्गनादन्तपटप्रतीति सरोषराधासमुदीक्षितेन ।  
 बिम्बोष्ठमध्ये भृशपाटलिम्ना विन्यस्तवशीजनुषा विभान्तम् ॥ १०७ ॥  
 वृन्दावने प्रीणितया कयापि सभावितं सप्रणयावलोकैः ।  
 सकेतभूवञ्चितया तु गोप्या सताडितं दारुणदृष्टिपातैः ॥ १०८ ॥  
 भ्रूक्षेपमन्दस्मितदृक्तरङ्गैः पुष्पान्तमन्तः स्मरमङ्गनानाम् ।  
 आभीरवृद्धाननुकम्पयार्द्रैरालापभेदैरनुमोदयन्तम् ॥ १०९ ॥  
 नन्देन क्लृप्ताभिगमेन गाढमालिङ्गय दोर्भ्यामभिगम्यमानम् ।  
 आविःस्तनक्षीरमिलिन्दभाजा यशोदया सादरमीक्ष्यमाणम् ॥ ११० ॥  
 श्रोभाविगोसचरणप्रदेशान्सकेतयन्तं सवयोजनानाम् ।  
 अग्रेचलद्गोकुलमम्बुजाक्षमालम्बतां बालकमाशयो मे ॥ १११ ॥  
 गोवर्धनव्यञ्जितकौशलेन गोवर्धनच्छत्रमुदस्य दोष्णा ।  
 गोपायिताभीरकुलाय वर्षाद्गोपायितायास्तु स ते प्रणामः ॥ ११२ ॥



ऋजूकुर्वन्नपि हरिस्त्रिवक्रामसृजन्पुनः ।  
 दृगन्तकचभारेषु त्रिषु वक्रा धिनोति नः ॥ ११३ ॥  
 भवभीतिपराकृतेरुपायं शृणु चेतः श्रुतिमौलिसंप्रदायम् ।  
 परिशीलय भावनां मुरारेः कुरु दारादिकुतूहलानि दूरे ॥ ११४ ॥  
 प्रसूरियमसौ पिता मम सुतो नताङ्गीति कि  
 विमोहमरुगाहनव्यतिकरेण वा ताम्यसि ।  
 यदूद्धवधूटिकाजठरशुक्तिमुक्तामणौ  
 मनो भज विनोदनं मधुविदारके दारके ॥ ११५ ॥  
 अशौरिकुलपावनानकृतनन्दगोपालका-  
 नकालियविमर्दनानकरनीतगोवर्धनान् ।  
 अकंसमदभञ्जनानकलितावनीरञ्जना-  
 नबाणभुजदारकानलमुपास्य वृन्दारकान् ॥ ११६ ॥  
 अल्लनवृषभासुरैरशिखिपिच्छकाभासुरै-  
 रगव्यरसलालसैरपटुरासलीलारसैः ।  
 अगोभरणदीक्षितैरकमलानुवादीक्षितै-  
 रभृङ्गसचिवालकैरलमशाम्बरीबालकैः ॥ ११७ ॥  
 कृष्णस्य वृन्दावनकन्दरान्तराभीरदाराभिरतेः कथाभिः ।  
 अल विमुक्त्यै कृतमर्चनायामायासभारैरमरान्तराणाम् ॥ ११८ ॥  
 वनमालिवशीकृताशयानां पदविन्यासपवित्रितो वधूनाम् ।  
 यमुनातटरेणुरेव पुंसामलमंहो विनिहन्तुमङ्गसङ्गी ॥ ११९ ॥  
 परःसहस्राणि परस्य धाम्नः सन्त्येव रूपाणि जगद्विभूत्यै ।  
 मृग्यो मृषा गोपविलासवीर्यलावण्यसौरभ्यलवोऽपि तेषु ॥ १२० ॥



पशुपैरपि बाह्यदृष्टिशीलैर्ददृशे दृश्यरथाङ्गशचिहा ।  
 अधिनन्दनिवासमागमान्तैरपि मृग्या पदपङ्क्तिरञ्जनाभेः ॥ १२१ ॥  
 उरुभक्तिसुधारसोर्मिलानामपनेतुं जनिखेदमङ्गभाजाम् ।  
 स्वयमादृतसंभवानुबन्धे महनीये रमतां मनो मुकुन्दे ॥ १२२ ॥  
 किञ्च—वन्दे महः किञ्चन वशनालीशृङ्गाङ्कुशाजिह्वागचापहस्तम् ।  
 गुञ्जारुणं कापि ततोऽपि नीलं बर्हावलीवालमृगाङ्गचूडम् ॥ १२३ ॥  
 शृङ्गाटमध्ये कृतसंनिधाना मुखारविन्दे मुरली दधाना ।  
 ममास्तु चित्ते महनीयशीला विद्या मुरद्वेषिविचित्रलीला ॥ १२४ ॥  
 इदं मदंशद्वयमेवमेव कृतव्यतीहारमजायतेति ।  
 विभावयन्ती विनिमाय पादौ विद्या परा वेणुमती समिन्धे ॥ १२५ ॥  
 कुहचिज्जयकुञ्जरप्रचारं परतो भावितराजहंसयानम् ।  
 कटिसीमनि वाससी वसानं कनकाद्भासिकुसुम्भरागशोणम् ॥ १२६ ॥  
 हृदि कौस्तुभमेकतो दधानं परतस्तुङ्गपयोधरोपरुद्धम् ।  
 गिरिधारणकर्कशैकपाणिं कुसुमादप्यतिकोमलान्यहस्तम् ॥ १२७ ॥  
 हरिणाधिपकोकिलावलेपान्क्षपयन्तं निजकण्ठनादभङ्गया ।  
 क्वचिदुज्ज्वलकुण्डलाभिरामं पटुताटङ्कपरिष्कृतं कुतोऽपि ॥ १२८ ॥  
 विनतार्तिहरं विलोचनाभ्यां कमलेन्दीवरगर्वमोचनाभ्याम् ।  
 धृतचित्रकद्वक्सरोरुहा(भ्यां) निटिले निर्जितबालचन्द्रभासि ॥ १२९ ॥  
 प्रियकस्तवकासितोत्पलाभ्यां प्रतिपन्नश्रवणावतंसकृत्यम् ।  
 शिरसा शिखिनः शिखण्डमालां शशिखण्डं च सहैव लालयन्तम् १३०  
 बलभिन्मणिवन्धजीवशोभं धृतपाशाङ्कुशपुष्पबाणचापम् ।  
 मुरलीवरमूर्च्छतासु शश्वन्महनीयासु निबद्धमौलिकम्पम् ॥ १३१ ॥



गिरिशार्धगृहान्तरे विहारान्कलयन्तं नवकल्पशाखिमूले ।  
 परितः परिवारदेवतानां प्रकरेणाहितसेवनानुबन्धम् ॥ १३२ ॥  
 इतरेतरयोगमेयुषाभ्यामतिहृद्यन्मकरन्दशर्कराभ्याम् ।  
 कृतिनः खलु केऽपि भावयन्ते भवशान्त्यै परसविदोरभेदम् ॥ १३३ ॥  
 रुचिराद्भुतरूपसंविधानं परमानन्दसुधापयोनिधानम् ।  
 उषितं पथि योगिनां विधेये तदहं धाम विचिन्त्य तत्र लीये ॥ १३४ ॥  
 पुण्यस्थानाग्रगण्यादथ यदुनगरादेष तस्मान्मनीषी  
 स्थापवीशाख्य धरण्यामभजत किमपि क्षेत्रमुच्चैः पवित्रम् ।  
 सद्यः ससिद्धिहेतुं समधिकतपसां पुष्करं दुष्कराणां  
 सोमावास प्रभासं सुगतियुवतिसंचारिका द्वारकां च ॥ १३५ ॥  
 अथ द्रुताभीष्टकरी शतद्रु पाशापहन्ती भजतो विपाशाम् ।  
 धरावतीर्णा धरणीधरेन्द्रादिरावती चैष निषेवते स्म ॥ १३६ ॥  
 साभोगां चन्द्रभागा जगदखिलमिदं पावयन्ती च सिन्धुं  
 सेवित्वाथो निवृत्तः परिचितधनदारामगन्धाद्दिगन्तात् ।  
 प्रौढं जालन्ध्रपीठाभिधमनघपदन्यासधन्यं भवान्या  
 हृद्य प्रापद्यतासौ हिमवति किमपि स्थानमानन्दशाली ॥ १३७ ॥  
 असौ पुनरनेकतटिनीसरोवनीनगरप्रदेशेषु विरचितभ्रमणोऽपि पर-  
 मपावनपर्यः पूरनिष्यन्दिनी शृङ्गिणीमिव पुंगवकिशोरकस्त्रिदशतरङ्गिणीं  
 निशामयन्किमपि चिन्तातिशयसंदानिताशयो व्याहर्तुमिति गिरं  
 प्रावर्तत ।  
 इक्ष्वाकुसंतानयशःपताका मुक्तामणिं तां मुनिकण्ठशुक्तेः ।  
 दुर्वर्ण्यकक्ष्यामवनीवशायां निर्वर्णयिष्यामि कदा स्रवन्तीम् ॥ १३८ ॥



विद्याम्बुजश्रेणिविभातवेलं मायातमश्चन्द्रमरीचिवीचीम् ।  
मुक्तालतां मुक्तिविलासवत्या भागीरथी चेतसि भावयामि ॥ १३९ ॥  
गङ्गामुपासे गगनापदेशकासारकेलीकलहंसपङ्क्तिम् ।  
स्वयंवरासक्तिसमेतमुक्तिवधूकराम्भोजमधूकमालाम् ॥ १४० ॥  
किरीटिकोदण्डकृतप्रहारत्रणोल्बणीभावविशङ्कयेव ।  
यामोषधीशेन समं महेशो दधाति मौलौ तटिनी नुमस्ताम् ॥ १४१ ॥  
भागीरथी सावतु या गिरीशजटाटवीपर्यटनोपजातात् ।  
आशाभ्रमान्मार्गमजानतीव भगीरथस्यन्दनमन्वयासीत् ॥ १४२ ॥

क्रीडापराधशमनाय नतस्य शभो-

श्रूडापदे विहरण समवेक्ष्य यस्या ।

कोपातिरेकमयते कुलशैलकन्या

सा पावनी दिशतु समदमभ्रगङ्गा ॥ १४३ ॥

अम्बरगालितमासीद्ब्रह्माण्डघटे बलिद्विषा यस्मात् ।  
तस्मादतीव पूतं जज्ञे किल सौरसैन्धवं सलिलम् ॥ १४४ ॥  
द्युसिन्धुरुर्व्यां दुरितानि हन्तुमाढौकते वीवधगूढरूपा ।  
प्रकाशसंचारविधौ भयेन कुतोऽपि धावेयुरितीव बुद्ध्या ॥ १४५ ॥  
समुद्धृता वीवधसपुटीषु भागीरथी भाग्यवतां जनानाम् ।  
आरोहणं मूर्धनि सविधातुं प्रायो विधत्ते पदमंसभागे ॥ १४६ ॥  
गङ्गा निज वारि विगाहमानाञ्जरीरिणः कालहरीकरोति ।  
सुधांशुमौलेः स्वमदापहस्य गर्वापहाराय कृतोद्यमेव ॥ १४७ ॥  
विष्टपत्रयतमःपरिपाटीखण्डनाय कलितावतरापि ।  
अभ्रसिन्धुरखिलानपि लोकानन्धकारयति हन्त किमेतत् ॥ १४८ ॥

निमज्ज्य गङ्गाम्भसि निःसरञ्जनः पयोदनीलप्रतिमागतं गलम् ।  
 विलोक्य जम्बालविलेपशङ्कया करोति भूयोऽपि च गाढमज्जनम् १४९  
 मातेति पूर्वं महयन्विधत्ते सुरापगायां सुकृती विगाहम् ।  
 कान्तेति पश्चात्कलयन्नसौ तां कोटीरकोटौ कुरुते विचित्रम् ॥ १५० ॥

सेराम्भोरुहशीघुसारलहरीनिष्यन्दमुष्टिंघयो

रोधोदेशविकासिकैतकरजोविस्तारकुक्षिंभरिः ।

वीचीनर्तितराजहंसवनितासगीतसर्वकषो

मर्त्यानां हरति श्रमं सुकृतिनां मन्दाकिनीमारुतः ॥ १५१ ॥

कदा तरङ्गे गगनापगाया निमज्ज्य गाढ निवसामि तावत् ।

प्रविश्य यावत्प्रतिहृत्प्रतीकं समूलमुन्मूल्यते स तापान् ॥ १५२ ॥

अयि नगराजनन्दिनि घनसुकृतसारकन्दलनिष्यन्दिनि परतत्त्ववि-  
 ज्ञानपाथोनिधानकौमुदि भगवति भागीरथि,

निम्नगासु न ते तुल्या नीचेषु न च मे समः ।

मयि प्रपातनं मातर्विधातु किं विलम्बसे ॥ १५३ ॥

अनन्तरमन्तर्वाणिरयमतिदुरन्तभवखेदसंतानभीषितः पिपासित इव  
 पीयूषकन्दली परिशुष्यदमेयसस्यसमूह इव प्रत्यग्रवर्षधारा प्रतिभटानु-  
 द्रुत इव प्रबलत[मा]मित्रवाहिनी जिह्वगविषाभिभूत इव जीवातुमूलिकां  
 कल्लोलिनीरमणलहरीविषक्त इव कामपि महातरि तीव्रनदीपूरनीयमान  
 इव तीरभूमि घर्माभितप्त इव कर्पूररसनिर्झरी निर्धनलोक इव निक्षेपसं-  
 तति जगतीधराधीशशिखरान्तरादधिहरिद्वारमापतन्तीममृताशनसरितमु-  
 पलभ्य निर्भरानन्दसभ्रान्तमानसो मौनमहासीत् ।

पयः प्रकृतिशृङ्गिण्या ब्रह्माण्डोघसि संभृतम् ।

जगदर्भकजीवातु गङ्गेति परिगीयते ॥ १५४ ॥



विध्यादेशकरी सेयं विविधप्रत्ययावहा ।  
 आगमैरञ्चिता भाति शब्दविद्येव जाह्ववी ॥ १५५ ॥  
 उद्दिधीर्षुः सगरजानसौ स्वर्गादवातरत् ।  
 गणयन्ति न हि क्लेश परार्थैकपरायणाः ॥ १५६ ॥  
 गिरिशस्य पुरा केशान्परिगृह्योर्मिपाणिना ।  
 पादावलम्बिनी पश्चादासीज्जाड्यादसौ नदी ॥ १५७ ॥  
 ईशमुक्ता गिरिदरीरियमाप पदे पदे ।  
 भगीरथस्य तन्वाना भावं भूयस्तपोविधौ ॥ १५८ ॥  
 परं नापूरि जाह्वव्या भगीरथमनोरथः ।  
 पारावारोऽपि निःसीमपरिणाहविभूषितः ॥ १५९ ॥  
 त्रिविक्रमपदोद्भूता त्रिलोकीमियमानशे ।  
 कारणस्यानुकुरुते कार्यं हि गुणसपदा ॥ १६० ॥  
 अनन्तपथगाप्येषा हन्त त्रिपथगामिनी ।  
 भगवत्पादजातापि शुक्ला वर्णेन शोभते ॥ १६१ ॥  
 नदी नवसुधाधारा वसुधावासवत्यपि ।  
 प्रतिकूलप्रवृत्तेयमनुकूलापि देहिनाम् ॥ १६२ ॥  
 गङ्गोरगी गिरीशस्य जटाकन्दरनिःसृता ।  
 विषोदग्रा वितनुते पापमण्डूकपारणाम् ॥ १६३ ॥  
 आस्ते किमावृता गाङ्गे दाहशक्तिरिहाम्भसि ।  
 निर्दह्यते यतो नृणामस्य सङ्गादघाटवी ॥ १६४ ॥  
 आपगाया जगत्यस्याः कोऽपि शीतलतागुणः ।  
 पातकानि प्रकम्पन्ते यस्या नामश्रवादपि ॥ १६५ ॥

ननु त्रिपथगावारि समस्ताम्भोविलक्षणम् ।  
 सिक्तः कूलाङ्कुरो येन कल्पते मूलवृक्षये ॥ १६६ ॥  
 कोऽपि निर्जरवाहिन्या गुणासङ्गी शरोत्करः ।  
 चलञ्जवेन तनुते षडरिच्छेदन नृणाम् ॥ १६७ ॥  
 अनादिमलसंघातहरणैकपटीयसीम् ।  
 अम्रगङ्गामपि नदीमन्यामपि गृणन्त्यहो ॥ १६८ ॥  
 विध्यण्डपुटनिष्पन्नो वियद्गङ्गामयो रसः ।  
 अजरामरणां सिद्धिमाधत्ते सेवितो नृणाम् ॥ १६९ ॥  
 शिरांसि भजतामाशु सिन्धुरेषाधिरोहति ।  
 विवरीतुं प्रवृत्तेव विश्वमूर्धन्यता निजाम् ॥ १७० ॥  
 अस्यामिहावतीर्णायामाविरास्ते भवाद्भयम् ।  
 कालमन्मथयो. शश्वत्कदाचिन्न शरीरिणाम् ॥ १७१ ॥

विमुक्तिविश्राणनधुर्यभावबोधाय बद्धा भुवनान्तराले ।  
 काशीपतेः क्षौमपताकिकेव लेखस्रवन्त्या लहरी समिन्धे ॥ १७२ ॥  
 इयं प्रसन्ना हृदये जले च तीरे प्रवाहेऽपि च दीप्रहंसा ।  
 अभीष्टदाने गमनेऽपि शश्वदपास्तमान्द्या तटिनी चकास्ति ॥ १७३ ॥  
 आपन्नसत्त्वेव वियन्नदीयमाविर्भवत्केतकबर्हशोभा ।  
 वीचीकरालम्बितपार्श्वभित्तिविजृम्भमाणश्वसनं प्रयाति ॥ १७४ ॥  
 कूलद्विजा कुन्दसगन्धमूर्तिः स्वादुस्तुषारा सुरभिः सरोजैः ।  
 इयं प्रसूतेः फलमिन्द्रियाणा मन्दाकिनी पुष्यति मामकानाम् ॥ १७५ ॥

तदनु भुवनोपतापदमनोपचितरंहसि सुमनोनदीजले कलितावगा-  
 हनो बुधजनोत्तंसमणिरतिमनोहरं वचनोपहारमतनोत् ।



त्रिमार्गगे वाङ्मनसातिदूरः स कोऽपि जागर्ति तव प्रकर्षः ।  
यदन्यतीर्थातिशयप्रसङ्गे विश्राम्यति त्वय्युपमानभावः ॥ १७६ ॥  
दानाय मुक्तेर्धृतकङ्कणाया मयि स्थितायामपि केऽपि मर्त्याः ।  
क्लिश्यन्ति चेतः श्रुतिचिन्तयेति क्लृप्तादृहासेव विपाण्डरासि ॥ १७७ ॥  
ब्रह्माण्डरन्ध्रात्पतनं सुमेरौ नानानगेन्द्राभिहतीश्च गुर्वीः ।  
अचिन्तयित्वा भुवमागतासि पातु सुतानम्ब भवाब्धिमग्नान् ॥ १७८ ॥  
हिमाचलं प्राप्य जटाकलापादीशस्य नेत्रानलतापितेव ।  
प्रपद्यसे मज्जदनेकलोकभवाग्निक्कीलाकुलितेव सिन्धुम् ॥ १७९ ॥  
अम्ब त्वया भेषजमत्यपूर्वमशिक्षि कस्मादिदमभ्रसिन्धो ।  
भवज्वरं यद्विषमं प्रकृत्या शीताम्बुसेकेन नृणां क्षिणोषि ॥ १८० ॥

ब्रह्मन्हरे हर भवादवतेति देही

जरूपन्निमज्जति जले तव जहुकन्ये ।

निर्माहि पाहि निजहीति निदेशमेषां

तन्वन्नदञ्चति क एष तवानुभावः ॥ १८१ ॥

गगनतटिनि तावकं गरिम्णा सलिलमशेषजलातिशायि मन्ये ।  
न विसृजति निमज्जतां नराणामिदमधिरुह्य सकृद्यतः शिरासि ॥ १८२ ॥  
भरणे निजवर्ष्मणोऽपि खिन्ना भवती जाह्ववि देहिनो भजन्ते ।  
किमिदं निदधाति मूर्ध्नि तेषामहहाशेषजगत्कुटुम्बभारम् ॥ १८३ ॥  
त्रिदिवस्रवन्ति भवदम्बुमाधुरी सकलातिशायिविभवेति मन्महे ।  
अवलिह्य जातुचिदिदं यतो जना विमुखीभवन्ति जननीकुचामृते १८४  
अयि तावकं चरितमद्भुतोदय सुरभीकरोति सुरलोकनिम्नगे ।  
पदमुन्नतं भजनसङ्गिनो जनान्नयसे यतः स्वयमधोनिपातिनी ॥ १८५ ॥

चेलं चर्म निकेतनं पितृवन पात्रं शिरो लेपनं  
 भस्मालंकृतिरस्थिजालमनुगा वेतालपारम्परी ।  
 भिक्षापर्यटनं च वर्तनमहो नृणां भवत्सेविनां  
 मातर्ब्रूहि कथं त्वदीयभजन कुर्वे सुपर्वापगे ॥ १८६ ॥  
 आकण्ठं सलिले निमज्ज्य पुलिनाभोगोपधाने शिरः  
 कृत्वा शैलसुतापते सुररिपो गङ्गाधरेत्यालपन् ।  
 गृह्णन्कर्णपुटे शिवेन कृपया प्रव्याहृतं तारकं  
 तीरे जाह्नवि तावके तनुपरित्यागं विधास्ये कदा ॥ १८७ ॥  
 त्वद्रोधोभुवि भूस्त्वदम्बुनि जल त्वत्फेनभासि प्रभा  
 त्वद्वीचीपवने मरुत्त्वदुदकावर्ताम्बरे चाम्बरम् ।  
 इत्थं देवि मदीयदेहजननी भूतावली लीयतां  
 त्वत्सबन्धिनि जह्नुनन्दिनि महत्येषा मम प्रार्थना ॥ १८८ ॥  
 इति स्तुत्वा नभःसिन्धुमेष धीमानमोदत ।  
 मनसा फलिताशेषमनोरथसमृद्धिना ॥ १८९ ॥  
 इति समरपुगवकृतौ यात्राप्रबन्धचम्पूकाव्ये सप्तम आश्वास ।

अष्टम आश्वास ।

पत्या प्रकाश्यमान क्षेत्राणामयमुपास्य केदारम् ।  
 सकलमहितं फलानि स्वकुलत्राणक्षमाणि लभते स ॥ १ ॥  
 उच्चैर्महागिरिविहारमुपेत्य धीमा-  
 न्नीहारसवृत्तिनिवृत्तिदिनावतारे ।  
 प्राहृष्यदादिपुरुषं बदरीवनान्तः  
 पश्यन्करोदरमिषहृदराविशेषम् ॥ २ ॥



तदनु कारुण्यलवनवविकृतकामरूपां कामरूपान्तराहितकामपीठ-  
स्थिति कामपि परदेवतामाराध्य नरदेवदुर्नयनाटिकाविभावनपाटवानुव-  
र्तिभिरालापविस्तारैरस्तौषीत् ।

त्वद्भ्रूलीलानुसारित्रिपुरहरणदृक्किङ्कराधोक्षजाज्ञा-

निर्वोदृ ब्रह्मचिन्तासमुपनतजगद्धोरणीकोणभाजः ।

उर्व्याः कापि प्रदेशे कतिपयविषयाधीशतामेत्य मत्ता

न त्वामञ्चन्ति भूपाः समयविषमतां किं ब्रवीम्यद्रिकन्ये ॥ ३ ॥

नत्वा पृच्छामि किञ्चिद्भगवति भवती वाच्यमेतत्कुतश्चि-

त्पुण्यात्पट्टाभिषेकव्यतिकरसमयप्राप्तिमात्रेण राज्ञाम् ।

सौजन्यं क्व प्रयायात्क्व मतिरुपरमेत्क्व व्रजेत्साधुवादः

सौलभ्यं कापसर्पेत्क्व पुनरपसरेदातुरेष्वार्द्रभावः ॥ ४ ॥

भूजाने जय जीव कोऽत्र पुरतः शब्दायते वार्यता-

मायुष्मन्नहमेव कोऽसि कथय त्वं वा त्वदीयाश्रितः ।

आस्ता तद्भवदीयनाम किमहं डित्थस्तथा वा तदि-

त्यभ्यस्तानपि खेदयन्ति गिरिजे भूपा भवद्वञ्चितान् ॥ ५ ॥

आयाहि प्रातरेहि ह्यलमनवसरो याहि मे देहि सद्यः

स्वर्णान्येतत्पिधेहि प्रतिभुवमथवा ब्रूहि नो चेदपेहि ।

इत्येवं द्रष्टुकामा नरपतिहतकानेतदासन्नभृत्यै-

रायास्यन्ते नितान्तं जननि तव पदद्रोहिणो देहभाजः ॥ ६ ॥

ह्यः शर्वर्या समज्याविघटनसमये हे बुधा युष्मदर्थं

राज्ञेऽवोचाम किञ्चिद्ब्रूहि स च तदा प्रीतचेता इवास्त ।

इत्थं वागीशसार्थानयि जननि भवद्वञ्चितान्वञ्चयन्तो

मन्दाः कुर्वन्ति केचित्पितृपतिनगरीमार्गपाथेयबन्धम् ॥ ७ ॥

आकर्ष्यास्साकमभ्यागमनमवनिभृद्वित्रिकक्षयान्तराणि  
 प्रोल्लङ्घ्याभ्येत्य नीत्वा बहुमतिमतनोदर्धपीठीजुषां नः ।  
 इत्थं मिथ्यावचोभिः पटव इव जना वञ्चयन्ति प्रपञ्चं  
 केचिज्जानन्ति नैते भवदुपजनितानम्बिके विप्रलम्भान् ॥ ८ ॥  
 अद्य प्रातः सभायामखिलनृपतिषु प्रेक्षमाणेषु पीठा-  
 दुत्थायासत्कराग्रादवनिभृदुपदामग्रहीत्पाणिनेति ।  
 एतादृक्त्वेन जात्वप्यवनिपतिम[वि]ज्ञातवन्तोऽपि केचि-  
 द्राजामिज्ञा इवाज्ञास्त्वयि सति विमुखेष्वैन्द्रजालं सृजन्ति ॥ ९ ॥  
 नीहाराहार्यकन्ये तव पदकमलध्यानमुद्राविधानै-  
 रत्यर्थं वर्तयन्ते जनुषि सफलतां केऽपि धन्या धरण्याम् ।  
 अद्राक्षीदीषदस्मान्नृपतिरधिगतप्रीतिरद्येति सार्थं  
 मन्वाना जन्म यान्ति प्रतिमुहुरितरे निर्वृति दुर्विवेकाः ॥ १० ॥  
 मातर्देतेयवैरिप्रमुखसुरवरैः शश्वदध्यासितायां  
 भावत्कागारबाह्याङ्गणभुवि वसतिप्राप्त्युपायं विहाय ।  
 हा हा मोहाद्यतन्ते जगति तनुभृतो नैकनिष्ठयूतवीटी-  
 जम्बालैर्दूषितायां नरपतिभवनद्वारि कर्तुं विहारम् ॥ ११ ॥  
 धिक्कारः सौविदल्लैश्चिरविततबहिर्वेदिकावासकार्यं  
 याच्ञादैन्यानुरोधः करितुरगकुलेष्वाकुला पर्यटाख्या ।  
 निर्हेतुर्दण्डपातो भृशसुलभरुषा मेदिनीनायकेने-  
 त्येवरूपेण मातः परिणमति नृणां त्वत्पदाब्जापराधः ॥ १२ ॥  
 त्वत्पादाम्भोजपूजाविरचनविमुखीभावदोषावतीर्ण-  
 क्षोणीभृत्सेवनानां पुरुषपरिषदामद्विराजन्यकन्ये ।  
 नाहारो नैव निद्रा न सुखरसिकता नार्चना देवतानां  
 राजद्वारोपकण्ठेष्वपि तु तत इतः पर्यटाख्यैव कृत्यम् ॥ १३ ॥



त्रैलोक्यश्लाघनीये धरणिधरकुलोत्तंसवशे प्रसूतिः  
 शुद्धान्तैश्वर्यभाक्त्व त्रिभुवनभरणोल्लासिनश्चन्द्रमौलेः ।  
 लोकानां मातृता चेत्यखिलमपि शिवे हृद्यमेतद्भवत्या  
 भूपद्वारासिकायै पुनरपि तु सतां सृष्टिरेकैव कष्टा ॥ १४ ॥  
 आवासं दुर्गुणानां कमपि नृहतकं भूपतित्वेन सृष्ट्वा  
 तद्देहद्वारि याञ्जामहह रचयितुं यद्विनिर्मासि धीरान् ।  
 सोऽय सर्गस्वभावः किमु तव जननि ब्रूहि किं विभ्रमो वा  
 नैर्घृण्य वा किमाहो किमुत दृढतरद्वेषिता वा बुधेषु ॥ १५ ॥  
 तस्याः को वा निषेधं सृजति गिलति चेदावृत्तिः सस्यजाल  
 मर्यादालङ्घिनी चेज्जलनिधिलहरी को नु वा ता निरुन्ध्यात् ।  
 किं च त्व शैलकन्ये कुटिलनृपगृहद्वारवेदीविहार-  
 क्लेशोदन्यावदान्या भवसि यदि सतां कस्तव स्यान्नियन्ता ॥ १६ ॥  
 भूमृत्सेवाविधानं बुधजनविततेः शास्त्रदृष्टेः पिधानं  
 दुष्कृत्येषु प्रधान दुरितमिषविषोन्मेषपाथोनिधानम् ।  
 ब्राह्मण्यस्यावसानं प्रसरदपयशोवल्ल्युपन्नप्रदान  
 सत्यस्वापोपधानं सति किमु बहुना त्वय्युपेक्षानिदानम् ॥ १७ ॥  
 भुक्ते प्राचीनवित्ते गरिमजुषि ऋणे भिक्षुताया धृतायां  
 संमाने हीयमाने नृपसदसि बहिर्द्वाररोधेऽपि जाते ।  
 कोऽयं मायानुभावस्तव सति विलसत्यर्थलाभातिलोभा-  
 द्धावं धाव बुधानां ततिरटति मुधा राजधान्यामघन्या ॥ १८ ॥  
 विन्यस्ताञ्जलिना प्रणम्य शिरसा याचे दया चेद्बुधा-  
 नास्थानीनरकान्तरे क्षितिभुजा कामाक्षि मा मा क्षिप ।  
 यद्यस्मिन्क्षिपसि व्यपेतकरुणालेशा तदा शालिका-  
 द्वाराध्यासनदुर्दशां वितर नो गुर्वीं दुरुर्वीपतेः ॥ १९ ॥

नैतत्स्वर्गतिसाधन न च कुलाचारं(रो) न चाज्ञा गुरो-  
रान्नायैर्विहित च कर्म यदिदं भूपाधमोपासनम् ।

प्राग्जन्मन्यचलात्मजे कृतभवत्पादापराधा वयं  
पात केवलमात्मनः स्वयमहो कर्तुं प्रवर्तामहे ॥ २० ॥

मूर्ध्ना पर्यटने कृतेऽपि करुणामुद्रा न चेत्तावकी  
न प्राप्येत नरैर्गुवाकफलमप्यन्तर्घुणास्वादितम् ।

जानन्नप्यमुमर्थमर्थपटलीसपादनाकाङ्क्षया

हा धिक्कष्टमनुद्रवामि धरणीपालाधमानम्बिके ॥ २१ ॥

त्वच्चिन्ता कलयामि चेत्त[दधुना] प्रत्यूहजाग्रन्मन-

क्षोभोत्पादनचञ्चुरौदरशिखिज्वाला समुज्जृम्भते ।

तच्छान्त्यै नृपतीन्भजामि यदि तच्छ्यानात्त्वदीयस्मृति-

नेवोदेति किमाचरामि कथय प्रालेयशैलात्मजे ॥ २२ ॥

प्राचीनक्षेत्रमात्रान्न लगति किल मे स्फारससारभारः

कृत्वा भूमर्तृसेवां धरणिरभिनवोपार्जनीया मयेति ।

चिन्तासंदानितान्तःकरणसरणिभिर्घस्मैरस्मदाद्यै-

रन्वारब्धा भवत्यां पुरहरदयिते देवि साक्षादुपेक्षा ॥ २३ ॥

उत्थानं प्रातरुर्वीपरिवृढभवनद्वारदेशाभिधान

निध्यानं भूमिबन्धोः पुनरुपगमनं वासशाला प्रतीति ।

एतैर्व्यापारजातैरचलपतिसुते नित्यमावर्त्यमानै-

रङ्घ्रिद्वन्द्वं भवत्या मुहुरहह वय घसरा विस्तरामः ॥ २४ ॥

ग्रामं वा ग्रामटी वा मितभुवमथवा हाटकं वा पटं वा

यः कोऽप्यस्माकमेतत्किमिह न वितरेदेकिका वा वराटीम् ।

इत्यम्ब त्वय्युपेक्षाविरचनदुरितप्राप्तदारिद्र्यमुद्रा-

कातर्याः पर्यटाट्यां नगरभुवि वयं बह्वधर्माय कुर्मः ॥ २५ ॥



अन्तःशुद्धान्तमास्ते नृपतिरविरतं नैव निध्याति दैवा-  
 त्निर्गच्छन्त कदाचित्तिरयति तरसा खेटकूटैर्भटौघः ।  
 वक्ता वा नास्मदर्थे स्वयमपि गमनं दुष्करं द्वार्यथापि  
 त्वद्दोहादद्रिकन्ये वयमवनिपतिं द्रष्टुकामाश्चरामः ॥ २६ ॥  
 विद्यागोष्ठीषु राज्ञो नहि रुचिकणिकाप्यस्त्युदास्ते प्रधानो  
 विद्वेष्टि स्वाधिकारक्षतिचकितमनाः सोऽप्यमेधाः पुरोधाः ।  
 अन्यस्त्वज्ञातविद्वज्जनसरणिरथाप्यम्ब ते शाम्बरीभिः  
 पश्चात्सचोद्यमानाः सुधिय इति वय राजधान्या भ्रमामः ॥२७॥  
 संनहत्सौविदल्लाधमवदनसमालोकनाय प्रसर्प-  
 ङ्खलीषु द्वारवेदीशिखरसरणिषु प्रत्यहाध्यासनाय ।  
 याच्ञावाणीनिबद्धक्रमसरसनाधारणायपि चास्मा-  
 त्निष्कारुण्य सृजन्त्यास्तव गिरितनये कि फल लब्धमासीत् २८  
 कर्णो मध्याह्नदीनः समयमनुसरत्यम्बुदः स्वर्गमात्रे  
 सन्तानस्त्यागशाली वयमपि तु मुहुः सर्वतो दानशौण्डाः ।  
 इत्युर्वीपालगर्वप्रलपितगरलज्वालजालानि पातुं  
 कर्णाभ्या कि नु सृष्टा वयमवनिधराधीशकन्ये भवत्या ॥ २९ ॥  
 कुम्भीपाकादिनानाविधनिरयकुलेष्वातलं संनिमज्जा-  
 व्यापारे नास्ति भारः सरसिरुहभुवो यावदायुर्विरामम् ।  
 क्षमापालद्वारि कितु क्षणमपि वसतिः शक्यते नैव कर्तु  
 तस्मादस्मद्विपक्ष जनमपि न कदाप्यम्ब तस्या निधेहि ॥ ३० ॥  
 आस्थानी गाहनीया नृपनिकटजुषो रञ्जनीया मनुष्या  
 भूपालः सेवनीयः स च बहुलधनैरापनीयो मयेति ।



चिन्तां संत्यज्य सोऽहं तव पदनलिनोपासनामात्रकृत्यः  
 प्रेङ्खद्भावः कदा वा वद जननफलान्यम्ब सपादयिष्ये ॥ ३१ ॥  
 यास्यामो राजधानीं कथमपि नृपतेरन्तिकं तत्र को वा  
 नेष्यत्यस्मानकस्मात्प्रचुरघनभरैः प्रीणनामन्तरेण ।  
 दृष्टे वा राज्ञि कृष्टां चिरवसतिमृते नाञ्जसा वाञ्छितासि-  
 स्तस्मादक्लेशलभ्यां द्रुतफलजननीमद्रिजां न त्यजामः ॥ ३२ ॥  
 लक्ष्मीकुर्वे किमुर्वीसहचरहतकानम्बिके तावकाद्भौ  
 जाप्रत्यश्रान्तमन्तःकरणभुवि ममाभीष्टविश्राणनाय ।  
 त्वद्भृत्यद्वा.स्थवीटीचिपिटकपटसवाहकक्रीतदासी-  
 दासेयप्रेष्यचेटीसुतजनसदृशाः किं नु ते राजकीटाः ॥ ३३ ॥  
 कामाक्षि त्वत्कटाक्षव्यतिकरकलिकामोदसाम्राज्यलक्ष्मी-  
 पर्याप्तस्वान्तवृत्तेर्नहि मम गणनागोचरे ते नरेन्द्राः ।  
 सेवाहेवाकभाजां तव जननि जगत्यब्जभूर्वा हरिर्वा  
 त्र्यक्षो वा लक्ष्यकोटौ विलसितुमनल केऽपि मूढा नृकीटाः ३४  
 त्वद्धानैकावधानप्रणयनसुलभानन्दलीढान्तरात्मा  
 नाह भूपानुपासे पुरहरसुतनो संपदे किंपचानान् ।  
 पुंसां चिन्तालताभिर्हृदि तव चरणोपपन्नतामद्रिकन्ये  
 नाबध्यन्ते कतीभाः कति कति तुरगा गेहबाह्याङ्गणेषु ॥ ३५ ॥  
 कुर्वन्तु स्वैरमुर्व्या कतिचन समयक्षेपण भूपगेह-  
 द्वारावस्थानधारापरिचयरचनोदीतरागा वराकाः ।  
 त्वद्दयानारम्भलब्धोदयनिरतिशयानन्दनिष्यन्दसिन्धो-  
 रन्तःस्वच्छन्दचारैर्जननि वयममी कालजालं नयामः ॥ ३६ ॥



स्निग्धद्रूपालदत्तद्विरद्वरघटामांसलस्निग्धमुग्ध-  
 स्कन्धाभोगाधिरोहक्रमसृमरतमख्यातिसंप्राप्तितोऽपि ।  
 देवि त्वद्भृत्यशालारजकवशजुषामन्वये रासभाना-  
 मुद्भूयामेयभारोद्धहनमतितरा युक्तमित्येव मन्ये ॥ ३७ ॥

साकं भूनायकेन प्रचुरमणिभरोद्भामरं सामरस्या-  
 दध्यारुह्यासनार्धं युगपदभिमुखीभूय सलापतोऽपि ।  
 न्यञ्चद्गात्रं निषेधप्रसृतकरतलं निर्भरोत्कम्पमम्ब  
 त्वद्देहद्वास्थवेत्रप्रहरणसमयत्रासदैत्यं परं नः ॥ ३८ ॥

आन्दोली चतुरन्तयानतुरगश्वेतातपत्रद्विप-  
 प्रायां सपदमावहेति गिरिजे न त्वा कदाप्यर्थये ।

याचे केवलमेतदेव बहुधा त्वत्पादपङ्केरुह-  
 द्वन्द्वाराधनचातुरीगुणनिकासाभ्राज्यसिहासनम् ॥ ३९ ॥

तदनु तुहिनजगतीधरादवतीर्य स पुनरार्यमिश्रो निजवचःस्रुतिधौ-  
 ततत्त्वावबोधकर्दमनिकरस्य सगरसुताहुतिहुताशनीकृतप्रबलरुषः कपिल-  
 मुनेराश्रमपदमुपाश्रयत ।

अभिषिच्य भसितराशीन्पुरहरनिर्माल्यसलिलपूरेण ।  
 निरवापयत्पितृणां भगीरथो यत्र निरयवाघाम्निम् ॥ ४० ॥

अहाय पत्युरह्नामपहाय सतामसूयितवतीव ।  
 श्लिष्यति सुस्त्रवन्ती नर्मसखं यत्र नवनवोर्मिकरैः ॥ ४१ ॥

तत्र च जलधिमध्यक्षयन्निदमवादीत् ।

भागीरथीतिप्रथिताभिधाना काचित्कुमारीमुपनीय गौरीम् ।  
 अस्मै वरायातिसृजन्पितृणां चक्रे मुदं चण्डकरान्वयेन्दुः ॥ ४२ ॥  
 अहस्करापत्यसरस्वतीभ्यामभ्यर्णमादाय विमुच्यमाना ।  
 अमुं नवोदेवखं द्युसिन्धुराबद्धभङ्गा पतिमभ्युपैति ॥ ४३ ॥



वारं वारं प्रौढवातानुषङ्गाद्वेगेनायं वेपते वीचिमाली ।  
कुम्भीयोनेः कुक्षिवास्तव्यमग्निं ध्यायं ध्याय त्रासमृच्छन्निवोच्चैः ॥ ४४ ॥

मन्थानशैलमथितोऽपि घटीभवेन

ग्रस्तोऽपि दाशरथिना कृतबन्धनोऽपि ।

उद्दामवाडवहुताशनपीडितोऽपि

गम्भीरता न हि कदाचिदयं जहाति ॥ ४५ ॥

अथ नीलाद्रिमासाद्य कृती स कृतवन्दनः ।

अस्तौदित्थ जगन्नाथमघनिर्माथकर्मणे ॥ ४६ ॥

चरितं तव प्रथीयः शक्यं मितया न मे गिरा स्तोतुम् ।

नासामणिर्न भवितुमर्हति मानाधिक रत्नम् ॥ ४७ ॥

अतिलघुनापि च वचसा मधुमथन तव प्रणौमि महिमानम् ।

तुभ्य त्रिभुवनवपुषे तुल्यं कथमर्प्यते माल्यम् ॥ ४८ ॥

मम यन्मनुष्यजन्मनि भवत्सपर्यापराङ्मुखीभवनम् ।

स नैवनीतनिर्गमसमये मन्थानगुणभङ्गः ॥ ४९ ॥

अन्यार्थमपि भवन्तं परिचरता प्राप्यते गतिः पुंसा ।

आमोदमेणनाभेराजिघ्रति कि न पणितापि ॥ ५० ॥

भवतः प्रपद्यमानश्चरणौ पदवी समश्नुते परमाम् ।

को गन्धगुजाधिरूढः क्षुद्र प्रतिपद्यते द्वारम् ॥ ५१ ॥

प्रकृतिजयिनस्त्वदङ्घ्रेः पातकराशिरपि किमु भवेल्लक्ष्यम् ।

अस्त्रमरविन्दयौनेश्चटकोपरि कि नु सधेयम् ॥ ५२ ॥

ईषल्लभा मनीषिभिरीहितसंपत्प्रसादविषयैस्ते ।

हैयङ्गवीनसङ्घं ह्यादधतो न खलु घृतचिन्ता ॥ ५३ ॥

१ 'हैयङ्गवीननिर्गमसमये' इत्युचितमिति प्रतिभाति.



करुणागुणपरिणाहः कसारे तव निसर्गससिद्धः ।

आधीयते न केनचिदमृतरसौघस्य माधुर्यम् ॥ ५४ ॥

अनुपदमतिलङ्घ्य जनपदशतानि विबुधाग्रण्यः स पुण्यस्थलीषु शस्तं  
गयाक्षेत्रमयासीत् ।

दृश्यते तटिनी यस्मिन्नद्भुताकारशालिनी ।

अपि फल्गुः स्वयं पुसामफल्गुफलदायिनी ॥ ५५ ॥

अधिमौलि गयामरद्विषो विबुधैर्यत्र कृते पदार्पणे ।

भुवनत्रयमस्तके पुनः पितरो हन्त पद वितन्वते ॥ ५६ ॥

कटितटिघटिततटिनिभांशुकं रमाधवं छविजितमारमाधवम् ।

जगन्नयी प्रणमति यत्र मौलिना गदाधरं किसलयभं गदाधरम् ॥ ५७ ॥

तत्र च विहितकर्तव्यकलापोऽयमभिरूपो विनिर्गत्य ततः समग्रगु-  
णसभृतेन कुटुम्बिनीयुगेन विविधतीर्थसमूहमवगाहमानो विमानितदि-  
विषदाहारसपद व्याहारमुदजृम्भयत ।

अहस्करेऽप्यलघुतमिस्रतस्करे कुमुद्वती समधिगता कुमुद्वतीम् ।

पवित्रितक्षितिरियमत्र चक्षुषी पुनः पुनारमयति मे पुनः पुना ॥ ५८ ॥

सध्याटवीचारविवृद्धमूर्तिः कुर्वन्मुहुः कूलविहङ्गलीलाम् ।

स्वैरं प्रणर्दन्निह शोणभद्रो गवामसौ गच्छति सनिवेशम् ॥ ५९ ॥

शर्वाणीचरणसरोजवान्तलाक्षाजम्बालभ्रमजनिहेतुधातुशाली ।

विन्ध्याद्रिर्वितरति मे नितम्बसीमाविस्तारस्थगितदिगन्तरः प्रहर्षम् ६०

अध्यास्ते रुचिरममुष्य शृङ्गमेका सा काचित्रिभुवनसज्वरापहन्त्री ।

निर्व्याजप्रणिहितनीलकण्ठहर्षा वर्षन्ती कमपि रस बलाहकाली ॥ ६१ ॥

कर्याली हृतमधुकैटभावलेपा लोकान्धकरणलुलायदर्पहन्त्री ।

चामुण्डा शकलितरक्तबीजदम्भा शुम्भनी जयति निशुम्भसूदनीयम् ६२



विश्वस्मादपि धरणीधरेन्द्रकन्ये  
 विन्ध्योऽय निरवधिभागधेयशाली ।  
 आक्रान्ताखिलभुवनापि यस्य नाम्ना  
 विख्याता परमसि विन्ध्यवासिनीति ॥ ६३ ॥

देवि त्वत्पदरुचिदर्शितातिरागा तुङ्गेषु द्रुमविटपेषु लम्बमानाः ।  
 शैलेऽस्मिन्सततमवाङ्मुखत्वभाजो दृश्यन्ते धृतनियमा इव प्रवालाः ॥ ६४ ॥  
 कुब्जत्वं दधदपि कुम्भयोनिभक्त्या विन्ध्याद्रिर्विबुधनिवासतोऽपि तुङ्गः ।  
 संचारं सदयगिरीशपाणिपद्मस्पृष्टाभ्यामिह वितनोषि यत्पदाभ्याम् ६५  
 मच्चित्ते..... महिषासुरोत्तमाङ्गे विन्ध्याद्रेरधिशिखरं च विश्वमातः ।  
 निःशङ्क निहितपदाब्जया भवत्या काठिन्य क नु वद काममन्वभावि ६६  
 वेलाया विषमकृतान्तवाहघण्टासरावश्रवणसमाहितव्यथायाम् ।  
 मञ्जीरकणितमनोहरं पुरस्तादास्ता नश्वरणसरोजमम्बिकायाः ॥ ६७ ॥

पारीन्द्राः परिभवमापिता निकामं  
 मध्येन स्मरहरवल्लभे भवत्याः ।  
 तत्तादृक्तिमिरतरङ्गितासु मन्ये  
 बध्नन्ती(न्ति)स्थितिमिह • भ्यतो गुहासु ॥ ६८ ॥

उत्तुङ्गा बलवदुदारकान्तिभाजो वर्तन्ता शतमिह वारणेन्द्रकुम्भाः ।  
 सोढारस्तव कुचभारवत्किमेते पञ्चास्यप्रसभविमर्दसभ्रमाणाम् ॥ ६९ ॥  
 शर्वाणि स्तनभरसपदा परं ते विन्ध्याद्रिर्विगलिततुङ्गतावलेपः ।  
 व्रीले(डे) न क्षितिमभजद्विजस्तु भेजे प्रख्यातिं शिव शिव भाग्यरीतिरेषा  
 सत्रातुं जनमिह सर्वहिसकेभ्यो वात्सल्याद्ब्रह्मसि वरायुधानि हस्तैः ।  
 हन्तैतद्भगवति साहस यतोऽमी रज्यन्ते नवसुमनोजिघृक्षयापि ॥ ७१ ॥  
 चन्द्रस्ते वदनमिषेण शैलकन्ये विन्ध्याद्रौ वसति विधुंतुदैकमीत्या ।



पर्यन्तभ्रमणमिष(षा)त्तरक्षुवीक्षावित्रासव्यतिकरविद्रवत्कुरङ्गः ॥ ७२ ॥  
 त्वद्विम्बाधरतुलना शिवे तदानी प्रादुष्यादिह सहकारपल्लवेषु ।  
 धात्रा चेन्मकरन्दसारधारानिष्यन्दः कुसुमवदेषु निर्मितः स्यात् ७३  
 स्वच्छन्दं विलसतु चन्द्रिकाङ्कुराणामुद्भेदः किमपि सुधारसोद्गमश्च ।  
 वक्त्रेन्दौ तव वरवर्णिनि सरारेराश्चर्या न किमिह सूतिरम्बुजानाम् ७४  
 अस्याद्रेरनुवनमध्यमम्बुजातैर्वेतण्डव्रजकरदण्डपातभीतैः ।  
 सारङ्गैरपि चकितैर्वनेचरेभ्यः सर्वस्व निहितमिव स्वक त्वदक्ष्णोः ७५  
 कुल्लासु क्षितिरुहपुष्पमञ्जरीषु भ्राम्यन्ती ततिरिह भाति षट्पदानाम् ।  
 पृथ्वीभृत्प्रियतनये विलोकयन्त्याः कान्तारश्रियमिव ते कटाक्षमाला ७६  
 पाठीनध्वजपरिपन्थिकायमायाकैलासक्षितिधरकालमेघपङ्के ।  
 मातस्ते हतजनिमार्गपर्यटाट्या निष्टप्ते मयि निपतत्वपाङ्गधारा ॥७७॥  
 त्वामभ्रच्छविमिह वीक्ष्य नीलकण्ठास्तुष्यन्तः सपदि वितन्वते कलापान् ।  
 त्वत्केशद्युतिविसरापहारशङ्कां निर्माष्टु निपुणमिव प्रदर्शयन्तः ॥ ७८ ॥  
 उद्भिन्नस्मितलवमुल्लसत्कपोल लोलाक्षिभ्रुवमतिलोभनीयनासम् ।  
 बिम्बोष्ठ भृतमणिकुण्डलाभिराम वक्त्र ते जननि वयं न विसरामः ७९  
 विनिर्गतानविहितपुण्यदुर्लभत्रिमार्गगासलिलविगाहनाय नः ।  
 पदे पदे बहलविपत्तिशङ्कया विषीदतः सुखयतु विन्ध्यवासिनी ८०  
 अपि च ।  
 रक्षति दुर्गा यन्तं विपदः स्वगुणान्कृपामृदुर्गायन्तम् ।  
 समहृत कासरदनुजं तमपि च या सुम्भमन्तिकासरदनुजम् ॥ ८१ ॥  
 देवी सा मे दुरित क्षपयतु कृपया हरिस्वसा मेदुरितम् ।  
 शक्तिषु परमा नन्द जनक किल या निनाय परमानन्दम् ॥ ८२ ॥  
 शुचमिह नोपलभन्ते वपुः सरन्तो वलार्दनोपलभ ते ।  
 स्थितमनिदानवलक्षे हर्यक्षे चण्डि लूनदानवलक्षे ॥ ८३ ॥



अपि च ।

स्कन्धादवप्लुत्य हरेः सलीलमाक्रम्य पद्म्यामवनीलुलायौ ।  
 संधित्सया चापगुणैर्निषङ्गादुदर्चिष मार्गणमुत्क्षिपन्तीम् ॥ ८४ ॥  
 प्रहारकेलिस्पृहया रथाङ्गनेमिग्रहव्यग्रनिजाग्रहस्ताम् ।  
 तिर्यङ्मुखी पाणिधृताञ्चलस्य कम्बोः समुद्धोषणकर्महेतोः ॥ ८५ ॥  
 उदस्तहस्तोपहितत्रिशूलनिर्भिद्यमानं निजपश्चिमाङ्गात् ।  
 निर्गच्छतो निर्जरशात्रवस्य चर्मासिपाणेः शिरसश्छिदायै ॥ ८६ ॥  
 आलम्ब्य केशानवधूय खेट पाणावधिक्षिप्तकृपाणवल्लीम् ।  
 दरोच्छ्वसन्मध्यमदृष्टिरिङ्खदग्निस्फुलिङ्गावलिभीषणास्याम् ॥ ८७ ॥  
 विश्वत्रयापद्विनिवारणाय सनाहमेवं समरे दधानाम् ।  
 किरीटचन्द्राशुक्लताभिषेकामम्बामहं भावनयावलम्बे ॥ ८८ ॥  
 तमसामर्दिनि विधृतमसाधिष तमसा जाह्नवीपूरं तमसा विगाहते ।  
 निर्जेतु दुरितावलीं सति कलौ निःसीमवीर्योदयां  
 देवो मेलयति स्म यत्र सुदृढं तिस्रो महावाहिनीः ।  
 श्रेयानेष निरीक्ष्यते स शिविराभोगः प्रयागाभिधो  
 धीरा. स्वैरमिह प्रयान्ति पदवी देहत्यज शाश्वतीम् ॥ ८९ ॥  
 देहिनामिह तटस्थितिस्पृशा पुण्यमात्मजमिमाः पुनः पुनः ।  
 स्फारविस्मयकृते परस्परं सगताः प्रसुवते सरिद्वराः ॥ ९० ॥  
 अन्योन्यमायामिभिरूर्मिहस्तैरास्कन्दकर्मण्यनयोः सपत्नयोः ।  
 साक्ष्यं न साधीय इतीह सा कि सरस्वती सवृतमूर्तिरास्ते ॥ ९१ ॥  
 जाह्नवीरविसुतारजतायःशृङ्खलायुगलसद्वतमेनम् ।  
 क्रीडितु स हि विमुक्तियुवत्या केलिमञ्चमयमञ्चति लोकः ॥ ९२ ॥  
 यियासतामत्र निमज्ज्य नाकं हित्वा तनु मुक्तिमभीप्सतां च ।  
 वैवस्वतीविष्णुपदीमिषेण वेदोपदिष्टाध्वयुग चकास्ति ॥ ९३ ॥



निर्वापितानामिह विष्णुपद्या नृवर्गकान्तारभवानलानाम् ।  
विसृत्वरी धूमपरम्परेव विराजते चण्डमरीचिकन्या ॥ ९४ ॥  
सहजमलिन विद्यावर्त्म स्वभावमलीमसा

विधिपदविका चित्रः पन्था विमिश्रितयोस्तयोः ।

इति पृथगवस्थित्या समेलनेन च देहिना-

मिह विवृणुतो नानामार्गान्द्युसिन्धुकलिन्दजे ॥ ९५ ॥

निर्माति घर्माशुसुताभुजङ्गया निर्मोकशङ्कामिह गाङ्गमम्भः ।  
या वीक्ष्य लोकाः समवर्तिलोकयात्राकथामप्यवधीरयन्ति ॥ ९६ ॥

अनेकदेशोन्मिषदभ्रसिन्धुप्रवाहखण्डामिव भानुकन्याम् ।  
पश्याम्यविद्यामिव तत्र तत्र प्रभिद्यमाना विषयप्रकाशैः ॥ ९७ ॥  
उन्नेतुमुद्वेलभवाब्धिमग्नान्कृतोद्यमाभ्या कृपया शिवाभ्याम् ।  
प्रसार्यमाणाविव बाहुकाण्डौ पश्यामि नद्योरनयोः प्रवाहौ ॥ ९८ ॥

वेगाविद्धसरोजकुञ्जलकुच विक्षिप्तवीचीभुज

फुल्लेन्दीवरदृष्टि बुद्बुदनिभाविर्भूतरोमोद्गमम् ।

त्रुट्यत्फेनविपाण्डुकञ्चुकमुभे दूरात्समभ्यागते

गाढालिङ्गनमत्र हन्त तनुतो गङ्गाकलिन्दात्मजे ॥ ९९ ॥

क्वापि प्रस्तुतदोर्मुधे इव मिथो वीचीभरैराहतै-

रैतैरात्तजयश्रियाविव कुतोऽप्यन्योन्यकृत्साक्रमैः ।

विद्राणे इव साध्वसेन कुहचिद्व्यक्तापसारत्वैरै-

स्तन्वाते सरितौ विडम्बनमुभे तत्तादृशाना नृणाम् ॥ १०० ॥

कालिन्दीसुरनिम्नगे विलसतः कालावदाते ययो-

रंशूनामिव सतती तनुभृतामन्तस्तमिस्रापहे ।

पुण्यैरद्य पुराकृतैर्वयममी तत्तादृशौ तावुभौ

वेणीमाधवशूलटङ्कगिरिशौ वीक्षामहे चक्षुषा ॥ १०१ ॥

वामे भागे वरतनुमयं शूलटङ्केशमीडे  
 संध्यानृत्तभ्रमणरचनासङ्गिनो यस्य कण्ठात् ।  
 स्रस्तां मुक्तास्रजमिव महाकृष्णसर्पाञ्चितार्धा-  
 मग्रे पश्याम्यमरतटिनीमर्ककन्योपगूढाम् ॥ १०२ ॥  
 भुवनत्रयपारवर्तिं पुंसामधिगन्तु पदमाहितस्पृहाणाम् ।  
 अनुभूतचरादिविप्रयागादयनं नेह परं भुवि प्रयागात् ॥ १०३ ॥  
 इत्यालपन्नयमुत्तीर्य सुरधुनीमनीदृशसपत्तिपेशलान्कोसलानवलोक्य-  
 न्नघगुणपरिभूतधनदपुरुहूतपुरमजिहीत साकेतम् ।  
 विमलां प्रकृतिं विवृण्वती सततं भावितसर्वमङ्गला ।  
 यदलंकरणाय कल्पते हिमवन्मानससंभवा नदी ॥ १०४ ॥  
 परिसरयूपकण्ठमलघूत्तरवेदितटी  
 परिसरयूपकण्ठपरिवद्धचषालशता ।  
 प्रदिशति यत्र कौतुकमशीतकरामिजन-  
 प्रभवजनाधिनाथहयमेघवितानमही ॥ १०५ ॥  
 तत्र स रामभद्रं प्रणिपत्य नुतिमित्यतानीत् ।  
 कल्पयत्यवनिकर्णजन्मनो बद्धहि श्रवणहर्षवैभवम् ।  
 सभवे जनकमोदसंपदामात्मजोक्तिरयते निदानताम् ॥ १०६ ॥  
 सूनुनैव सुवच प्रचेतसो वस्तु वर्णयितुमाद्रियामहे ।  
 राघवैकसुगमे रणाङ्गणे व्यापृतं किल वलीमुखैरपि ॥ १०७ ॥  
 हन्त सत्यपि रघूद्वहे गिरा प्रस्तुवन्ति कवयः परानपि ।  
 यस्य वक्तमपदानमेव या प्रादुरास भुवि पद्यरूपिणी ॥ १०८ ॥  
 तद्विना दशरथावनीसुहृन्मानिनीजठरशुक्तिमौक्तिकम् ।  
 वावदूकजनवाङ्मुखस्य किं विद्यते भुवि विभूषणान्तरम् ॥ १०९ ॥



संयमिप्रवरसाधितस्य कि पायसस्य परिपाकवैभवात् ।  
माधुरीमधिगतो महीयसी राघवो रमयते ममाशयम् ॥ ११० ॥  
दत्तया दिविकृतत्रिशङ्कुना निर्ममो निखिलशस्त्रविद्यया ।  
आधिशङ्कुभरमापयन्दिषामाशयेषु रघुनायकोऽवतात् ॥ १११ ॥  
पादरेणुपरमाणुयोगतः सिद्ध्यता युवतिसृष्टिकर्मणा ।  
साधयन्नपि मत मुनेः कथं जानकीपतिरतर्कमार्गगः ॥ ११२ ॥  
कुर्वतो दृढगुणप्रकृष्टतामात्मनो दशरथाङ्गजन्मनः ।  
गौरव न सहते स्म कार्मुकं कामशासनकरोपलालितम् ॥ ११३ ॥  
धर्मनिर्मथनकर्मठं हठात्कल्पयन्नपि करातिपीडनम् ।  
मेदिनीहृदयहारिभिर्गुणैर्मेदुरो जयति मैथिलीपतिः ॥ ११४ ॥  
प्रक्रमं रचयतः प्रनर्तितुं विक्रमस्य किल विघ्नशान्तये ।  
ऐशचापतृणभङ्गमाचरन्नेष दाशरथिरेव सेव्यताम् ॥ ११५ ॥  
दोःप्रतापशिखिनः समिन्धने दोहलीव निजबाहुलीलया ।  
काकपक्षधर एव कार्मुकं पाटयन्पशुपतेः स वर्ण्यताम् ॥ ११६ ॥  
आप भङ्गमवनीसुताभ्रुवः पूर्वमेव पुरवैरिकार्मुकम् ।  
अर्कवंशसुकृतैरयं पुनः कीर्तिमानवतु केलिमानुषः ॥ ११७ ॥  
हन्तुमुद्यमवतो निशाचरानदृहास इव रामतेजसः ।  
पूर्यन्दश दिशः पुनातु वो भैरवः शिवधनुर्भिदारवः ॥ ११८ ॥  
मैथिलीहृदयमञ्चशायिनः सौखशायनिकशेखरः प्रभोः ।  
पातु वो रघुवतंसदोर्लताभज्यमानभवचापनिखनः ॥ ११९ ॥  
आत्मवैरिधनुरार्तिनानटद्वीरचोदितविदेहजार्पिताम् ।  
दृक्तरङ्गवरणोत्पलस्रजं धारयन्नवतु वो रघूद्वहः ॥ १२० ॥  
जातरूपफलके शनैः शनैरङ्गसंगतिभियापसृत्वरीम् ।  
मन्दमन्दमपदेशपूर्वकं मैथिलीमनुसरन्स पातु वः ॥ १२१ ॥



वार्धिनेमिजनुषो वधूमणेरशये शयकुशेशयेऽपि च ।  
 कौतुकस्य कलयन्निबन्धन नन्दनो दशरथस्य पातु नः ॥ १२२ ॥  
 मैथिलीपरिणयोत्सवे मुखं मन्दहासमधुराधरं विभोः ।  
 घर्मवारिकणहृद्यमस्तु मे [मङ्गलाय] शुभिकाविभूषितम् ॥ १२३ ॥  
 आश्रमप्रसृमरे शनैर्जवादाहितापसरणे कथंचन ।  
 सगते सदसि मङ्गलाय मे जानकीरघुवतंसयोर्भ्रुवौ ॥ १२४ ॥  
 मैथिलीमनुकुलावतसयोः पुष्पती पुलकजालमङ्गके ।  
 शोभनस्तुतिमया शुभाय मे कल्पतां सुदृगल्लुकाकपि (१) ॥ १२५ ॥  
 भाविनि त्रिदशवैरिभञ्जने साधिव मे कुरु सहायतामिति ।  
 याचमान इव जानकीकरं पाणिना परिमृशन्मुदेऽस्तु सः ॥ १२६ ॥  
 चम्पवल्लिकरपीडने रुषः शान्तये किमुपलाधिरोहणे (१) ।  
 जानकीपदसरोजमामृशन्पाणिना रघुपतिः प्रसीदतात् ॥ १२७ ॥  
 हन्त दृश्यमपरं मदागमः शंसति ध्रुवमितीर्ष्ययेव सः ।  
 तत्प्रदर्शनविधौ धराभुवि मन्दवर्षवचनो धिनोतु माम् ॥ १२८ ॥  
 मैथिलेन्द्रमहिलाभिरेकतः स्थापितौ सदृशतादिदृक्षया ।  
 . . . . . माहितस्थितौ चिन्तयामि जगदादिदम्पती ॥ १२९ ॥  
 मैथिलीसहचरं मनः सखे सर्वदैव तदवेहि दैवतम् ।  
 घोरजन्मकुहनापयोनिधेस्तारकं तव तनुप्रतारकम् ॥ १३० ॥  
 सन्तनामह वीशसम्मतपरं (१) देवता विगणयामि नैव ताः ।  
 राममेकमभिरामवैभवारांशरविराममाश्रये ॥ १३१ ॥

तमालच्छायालः सततमनुकूलस्तनुभृतां

वचः केलीशे .. (१) विशगतमधूलीमधुरिमा ।



जगन्नेता सीतापतिरहितजेता गुणगणैः

स नाथो हृत्साधो जनुषि रघुनाथो विजयताम् ॥ १३२ ॥

मणिगणपरिणद्धे मण्डले पुष्पकान्त-

सुरतरुतलभञ्जि स्वर्णपीठे निषण्णौ ।

विसरमुपहसन्तौ विद्युदम्भोदभासा

मनसि मम रमेता मैथिलीरामचन्द्रौ ॥ १३३ ॥

सकृदेव शरीरिणः प्रपन्नान्भवदीयाः स्म इति प्रजल्पतोऽपि ।

परिपातुमभीतिलम्भनेन प्रतिपन्नव्रतमस्ति दैवतं नः ॥ १३४ ॥

अपि च ।

तमुपास्महे तपोधनमहिमार्जितपायसार्थपरिपाकम् ।

पङ्क्तिरथपार्थिवेन्दोरन्तिमऋणभागमोचनं द्रविणम् ॥ १३५ ॥

भक्तिपरितोषिताशयक कालिके कलितोपदेशविभवेन (१) ।

त्रिजगदरिष्टविदारणदीक्षादृढबद्धर(ल)क्ष्यता यातम् ॥ १३६ ॥

सुस्तं तस्य सुकेतं प्रभदनतनुमेदिनीप्रतप्तस्य (२) ।

आशरकुलाशनोद्यमभाजः(ज) प्रा(वा)णाहुतीकृतसुबाहुम् ॥ १३७ ॥

अपि भू[ग]वदङ्घ्रिरजसा सहितचिरलुप्तनिर्यमिसंसारम् ।

परिणीतधरणितनय पशुपतिचापाधिरोपणपणेन ॥ १३८ ॥

दैत्यभिदो धनुषा सममात्तभृगुप्रवरशक्तिसर्वस्वम् ।

त्रातारं वसुधाया अन्ते सह सीतयाऽनुभूतसुखम् ॥ १३९ ॥

जगति परिग्रहयोग्या न खलु श्वश्रूरिति प्रतीत्येव ।

धरणिमनपेक्ष्य साकं तत्सुतयाध्युषितचित्रकूटतटम् ॥ १४० ॥

१ भगवतः स्वस्येति व्याख्येयम् २ नियमोऽस्यास्तीति नियमी मुनिः -अत्र  
गौतमस्तस्य ससारोऽहल्येति बोध्यम् ३ श्वश्रूः पृथिवी  
या० प्र० ११



स्ववशमुपेयुषि विभवे विमुखस्य भ्रातुरर्पितेन करे ।  
 चरणत्राणेन चिरं कारितवन्त क्षमापरित्राणम् ॥ १४१ ॥  
 आत्मीयादपि चास्त्रादतिरभसभृतो जवातिरेकेण ।  
 विस्मेरितामिदैत्य<sup>(१)</sup>व्यञ्जितकरुण कृतागसि खगेऽपि ॥ १४२ ॥  
 ना(सा)कमवगाहमानं जनकापत्येन दण्डकारण्यम् ।  
 चेतस्तपोधनानां शीतलमम्बश्च ॥ दायः <sup>(२)</sup> ॥ १४३ ॥  
 सेतुमिवारिमिवाब्धे<sup>(३)</sup>श्छेदितवन्तं निशाचरीनासाम् ।  
 प्राग्(ह)तविराधपदविं चारितरक्षश्चतुर्दशसहस्रम् ॥ १४४ ॥  
 उन्मीलितखरदूषणमुर्व्या रिपुयशस्तिरोधानाय ।  
 चिरकालविरहसीदन्मातृसदेशोपनीतमारीचम् ॥ १४५ ॥  
 सद्योदय सपक्षे पत्रिणि दशकण्ठयानपक्षेऽपि ।  
 हनुमन्मुखेन सहितसुग्रीव स्वप ॥ भाजकबन्धे <sup>(४)</sup> ॥ १४६ ॥  
 सालान्सप्तमहीद्रा(ध्रा)न्फणिपतिभवने च पत्रिणैकेन ।  
 दारितवन्तं तरसा सव्यैरविस्रम्भसम्पदं साकम् ॥ १४७ ॥  
 विमतश्चापदमृगयाविधिशीलतया विधाय निजमूर्तिम् ।  
 दत्तहतिमर्मनन्दनदीपकमृगवञ्चितात्मने हरये<sup>(५)</sup> ॥ १४८ ॥  
 हरिणपदाना हरिणप्रतिघादिव दूरतः प्रयातायै ।  
 मणिमणि(गण)मुद्रां प्रेषितवन्त प्रेयसीमिव वयस्याम् ॥ १४९ ॥ <sup>(६)</sup>  
 प्रस्प(स्र)मरमहः पुरेहे<sup>(७)</sup>सुदृशश्चूडामणौ समीरभुवा ।  
 संप्रापितेऽपि सनिधिमाचितमोहान्धकारसंदोहम् ॥ १५० ॥  
 भुज(भव)जलधिकर्णधारं भजतादे(मे)नं कियान्भवाब्धिरिति ।  
 सरुषा विभीषणेन प्रतिपत्तिकृताङ्घ्रिपाथोधिमम् ॥ १५१ ॥

१. विस्मापितादितेयमिति सभवति. २. सत्वरेति प्रतिभाति.



दयया हृदयमरातेरनुज राज्याभिषेकसलिलेन ।  
 प्लावितवन्तम(न्तं ह्य)धिकं प्लवगभटाना च हर्षबाष्पेण ॥ १५२ ॥  
 सेतुपथेन जितवति सुग्रीवभटे तट सुवेलस्य ।  
 अवधि जगति वृन्द तान् प्रापितवन्त प्रतापयशसी स्वे(१) ॥ १५३ ॥  
 अखिलजगदन्तरङ्ग ... . ... . ।  
 आत्मन इवाश्रमस्थितमहिरवन्त धनुर्गुणस्यापि ॥ १५४ ॥ (१)  
 छादितसकलदिगन्तैः कपिभिः पुर एव कलितरोद(घ)स्य ।  
 निजतेजस इव तापान्निर्याताय द्विषे प्रपदिष्टवधम् ॥ १५५ ॥ (१)  
 हुतवहक(के)(नि)प(ष्प)तितां  
 स्वकीयचारित्रशुद्धि(द्ध)विस्तता(म्भा)म् ।  
 अधिरोप्य पुष्पक पुनरायान्तं स न (सहैव) साकेतम् ॥ १५६ ॥  
 प्रकृतिविरचिताभिषेकपाथः प्रमुदित..... . . . ।  
 सकलभुवनमाद्य(१) शासनाङ्गामधिगतमखण्डिता समृद्धिम् ॥ १५७ ॥  
 इति श्रीवाधूलकुलतिलकस्यातिरात्रयाजिन समरपुङ्गव-  
 दीक्षितस्य कृतौ यात्राप्रबन्धेऽष्टमाश्वास ।

अथ नवमाश्वास ॥

. . . . .

... ..निजभाववचः क्रियाभिः ।

संभिद्य यत्र सुमनः सरिता रमन्ते

सागे(के) [तके] च (१) सरयूरपि गोमती च ॥ १ ॥

नेदीयसीमतिचिराय निजैस्तपोभि-

वाराणसी प्रति ततो बल ..... ।

क्षेत्रान्तराज्यततिरेकमिव सह(१)

स्वेन व्यदायि जगतीतलपर्यवाद्याः(१) ॥ २ ॥







संसारिणामुदयते [ भविक हि ] तेषा-

मात्मीयकर्मफलमत्र न को नु भुङ्क्ते ॥ १० ॥

अहो मम पचेलिमानां प्राचीनतपसामनुभावो यदस्मिन्नहनि विस्स-  
यातिरेकमुपहरिष्यति मदीय चक्षुषोरसदृशप्रभावसाधीयसी वाराणसी ।

अभ्यर्थ्य जम्भरिपुणापि वितीर्यमाणं

सर्गानिकाममपि गणाय मत्पतीक्षणान् ।

अस्मत्पितृन्नियतमद्य निजाग्रहस्त

न्यस्तार्ष्यपात्रमुपयास्यति नाभिजन्मा ॥ ११ ॥ (१)

कथमिवैतस्य कथयामि महिमानमानन्दकाननस्य ।

कैलासशैलादपिकामशत्रोश्चेतोविनोदोपचयप्रदात्री ।

काशी भवाशीविषवैनतेय(सत्) पाटिका पाटयते तमांसि ॥ १२ ॥ (१)

विभर्ति चन्द्रः शशमित्यकीर्ति कुले निरूढामपनेतुकामः ।

वाराणसीजाङ्गलवर्त्मचारी प्रायेण चन्द्र विभृते शशोऽपि ॥ १३ ॥

अधिकाशि तरक्षुरामिषस्पृहया संहरति ...वलिमृगम् ।

अजिनग्रहणाय राहोर्हरिणश्चायममुं मृगादनम्(!) ।

काश्यामुमाकामुकराजधान्यामैश्वर्यलोभेन कृतासिकानाम् ।

कैश्चिद्दिनैरेव वयस्यकोटौ संख्येयतामेति घन शिवोऽपि ॥ १४ ॥

अखण्डमैश्वर्यमपेक्षमाणाः कथं नु काशी पुरुषा भजन्ति ।

भवन्ति यस्या बहुसपदोऽपि भिक्षाकमध्ये प्रथमं गणयाः ॥ १५ ॥

यातुं कुत्र सखे व्यवस्यसि(ति) महाम्या(भवाना)नन्दवन्यन्तरे

मा गाः केन ततो गतस्य न मया दृष्टं परावर्तनम् ।

कस्मात्तत्र समेयुषां वसुभृतां वर्ण्यादिपूर्वस्थितिं

कोऽप्युत्सार्य बलात्प्रयच्छति निजं रूपं किराताग्रणीः ॥ १६ ॥

अविद्यायां द्वेषं चिरपरिचितायां घटयते  
 निरुन्धे तत्सूनोरपि च मनसो लालनविधिम् ।  
 न कामक्रोधादीनपि तु सहते तस्य तनया-  
 नहो पुसः काश्यामभिनवजनिः प्रेमगरिमा ॥ १७ ॥  
 अहो भाग्यं काशीवसतिरसिकानां तनुभृतां  
 यतो भोगानेते चिरमिह समाखाद्य विविधान् ।  
 अलभ्यां ब्रह्मादेरपि समधिकानन्दभरितां  
 भजन्ते देहान्ते परमशिवसायुज्यपदवीम् ॥ १८ ॥  
 पुरा भोगत्यागः श्रवणमथ वेदान्तवचसा-  
 मथोद्धोधः पश्चादमृतमिति शैलीसुलभता ।  
 यदर्चामाहास्यात्सकृदुपगता निग्रहवता-  
 मलं मुक्त्यै काशीपुरभुवि निवासः क्षणमपि ॥ १९ ॥  
 आहितनरकावज्ञान् विमुक्तरमाविलासपरितुष्टीन् ।  
 उच्चैः स्थापितगोत्रानुपास्यते(सहे) चेतसा महापुरुषान् ॥ २० ॥  
 वरणो(र्णो)ज्ज्वलम(प्र)सिद्धा करिमुखजलपाति(लि)ता पुरीं पुरुषाः ।  
 भैरवदुर्गाधिष्ठितमध्यामध्यासते स्वरक्षायै ॥ २१ ॥  
 वसतिरविहता परस्य पुंसो भवति तपोभरवैभवेन काश्याम्  
 जगदवनपरायणस्य शमोः स्फुरति कृपालहरीव यत्र गङ्गा ॥ २२ ॥  
 [ वाराणसी ] वासविदामविघ्ना दिशन्तु देवा मम भैरवाद्याः ।  
 दिने दिने सादरमानतीनां शतं शतं प्राभृतयानि तेषाम् ॥ २३ ॥  
 निरुपप्लवनिर्मलस्वभावं परमानन्दघनं प्रबोधसान्द्रम् ।  
 गिरिजागिरिजापयोः स्वरूपं परिपश्यन्त्यधिकाशि भाग्यभाजः ॥ २४ ॥  
 आरूढशार्करमपावन्नहनि(?)माश्लिष्टपार्श्वमुमया हरिणाङ्गचूडम् ।  
 भग्नार्धमूर्तिरुदके मणिकर्णिकायाः पुण्यैः कदा पुरत एव विलोकयिष्ये २५



अस्तीति निर्धार्यमकृत्रिमोक्त्या निरञ्जनैरेव निरीक्षणीयम् ।  
आश्चर्यमानन्दनिधिं कदा वा द्रक्ष्यामि तीरे मणिकर्णिकायाः ॥ २६ ॥

भो भो मन्मथलोभमत्सरमदव्यामोहरोषाः सुखं  
युष्माभिः क्षपितानि भूरिदिवसान्यस्मासु क्लृप्तासिकैः ।  
देशानद्य यथामनीषितमितो याता न जानीमहे  
यास्यामो भवतामगम्यविषयामेतर्हि वाराणसीम् ॥ २७ ॥

तदनु धरित्रीसुधाशनपवित्रीक्रियमाणसमाश्रितजीववर्गमपवर्गफलप्र-  
दानकरूपलतोद्यानमविमुक्तमवलोकयन्नतिनाकसुखभरतरङ्गितो गिरं  
कृतनवीनमाध्वीकदूषणा साध्वीमिमामभाषत ।

वाराणसि त्रिपुरवैरिकरारविन्दा-  
देक त्वया विधिशिरो हृतमामनन्ति ।  
आसेदुषे सविधमङ्गभृते कदा वा  
वेधःकरोटिवितता प्रवदानि मालाम् ॥ २८ ॥ (१)

इदं खलु त्रैलोक्यमहनीयमभ्यर्णवितृणा(१)मधिकर्णपुटं वर्णयतः  
प्रणवमपर्णासहायस्य वक्त्रेन्दुविगलितैर्विद्यासुधार .....विव विहि-  
तपरिपूरणं निर्वेल भवतापनिर्वापणक्षममालक्ष्यते परमपावनतीर्थसमुद-  
याग्रेसरं च कृतं सरः ..... ।

अतिकलिलनायिन्यामा नाकमा च रसातला-  
दिह भरपरीवाहैर्देवादियं पुरतो मया ।  
उरुविमलताहेतुः पाथ. प्रसन्नमुपेयुषी  
निखिलजगतीमान्या सवर्ण्यते मणिकर्णिका ॥ २९ ॥ (१)

स्वयमासु सुदर्शन खनित्रं खननेऽस्यामुरशाखिलैव कर्ता(१) ।  
अभिपूर्तिविधायितभ्रयाभस्त्रिदयं (१) तावद्गोचरे नुतीनाम् ॥ ३० ॥

परस्य पुंसः प्रसृताधिराजादारान्मदीयं मुहुरापतन्ति ।  
आश्लिष्यती मामवमूर्मिहस्तैः सर्वस्य रम्यः सहजः स योगः ॥ ३१ ॥  
कैवल्यमानक्षमतैकराज्यवैराज्यमूलानवधार्य दोषान् ।

गङ्गानया क्लृप्तविभेदलेश मेधावती हेलनमादधाति ॥ ३२ ॥

नियतं विभर्ति निटिलेक्षणायिता-  
मपसार्य मूर्तिमगजेव जाह्ववी ।

अत एव भागमदसीयमेकक  
मणिकर्णिका किमपि मण्डयत्यसौ ॥ ३३ ॥

कल्लोलमन्दपवनैर्गगनोपगीय-  
मासेवते जनमिमा(वा)ति(न्ति)मयाव(न)काले ।

भूरिश्रवापनयपूर्यममुष्य मूर्ध्नि  
निक्षिप्यमुद्यमवतीव निजाम्बुभारम् ॥ ३४ ॥ (१)

उदयिता(१) किलेन्द्रियोपघाते विषमे जीवितविप्रयोगकाले ।  
इह दैवतमेकमाविरास्ते जलदश्यामलकंधरं(रो)जनानाम् ॥ ३५ ॥

अत्रासून्विजहाति सः शिव शिवेत्याकर्ण्य कण्ठध्वनौ  
देवीं भूषयितुं गृहीतमनघं धृत्वैव सारं करे ।

आदावप्यतिसंभ्रमेण भगवानर्धेन्दुचूडामणिः  
सर्पादेय(व)विमुक्तिवामद्वगलंकारं विधास्यन्निव ॥ ३६ ॥

ओंकारमन्न(त्र)विपरीतमुपैतु पाणि-  
मालम्ब्य शैलजनुषो मुहुरद्रिधन्वा ।

षाशावमोचनकरी परमोत्त(क्त)विद्या  
सैषी(षे)ति किं प्रकटनाय शरीरभाजाम् ॥ ३७ ॥ (१)

तीरेऽस्याः स्थिरशयनस्पृशां जनानां  
तत्तादृगू विषभजने ततो द्रुमाणाम् ।



आनन्दद्रविणभरापणो विबद्धः

पार्वत्याः पतिरधमर्णलोकशैलीम् ॥ ३८ ॥ (१)

श्रमातुराणां चिरकालबन्धादत्रामृतास्वादकृते पशूनाम् ।

तेषामधीशो दयमानचेता. पाशापनीतं(तिं) प्रसभं विधत्ते ॥ ३९ ॥

प्रेङ्खद्रथाभीशुभरापदेशादत्रोपदेशावसरे महेशः ।

कुतर्कघोषाविलमङ्गभाजा कर्णान्तरं लक्षयतीव तोयैः ॥ ४० ॥

त्रयीरहस्यं विचितं तपोधनैरनेकवर्णास्पदमेकमक्षरम् ।

शरीरिणामत्र शशाङ्कशेखरो व्यनक्त(क्ति)प(पु)र्यामपि वेद्यमप्युभे(१)४१

अस्तं कलानामिह षोडशानामादाय दोषाकरमण्डलस्य ।

सतारकस्फूर्तिरहो समग्रमस्यामृतं पुष्यति कालकालः ॥ ४२ ॥

जन्तुः शृणोतीह वृषाङ्कवक्रादोकारमुत्तम्बितपश्चिमाम्भः ।

वामाकृते राशिवधूभवन्त्याः प्रकाशनेमि हृदि वाति लज्जाम् (१) ॥ ४३ ॥

भगवदरञ्जतोरन्तः अन्तः प्रणवाम्यतं (१)

स्वमुखशशिनः सारं शूली विसारयतीह सः ।

.. .. .

..... लिङ्गमानमिव स्थितम् ॥ ४४ ॥

विद्याविक्षतिसंभ्रमेण मुकुटाद्विश्वेश्वरोऽपि स्थिता-

मादत्ते मुहुरैन्दवीमिह कलामाघातुकामः पथि ।

कांचिन्मौक्तिककुञ्चिकामिव नवा सद्यः प्रसन्नेप्सित-

स्फीतामोदनिदानकोशभवन[द्वा]रार्गलोद्घाटिकाम् ॥ ४५ ॥

चूडाशशिक्षुतविषक्तसुधैकलेश-

व्याजादिह प्रण[य]दानविधौ पिनाकी ।

मध्येललाटफलकं मनुजस्य दृष्टि

कर्तुं पुरा किमपि कल्पयतीव चिह्नम् ॥ ४६ ॥

इह पतिरखिलानामेकहस्तेऽवरुन्धन्

समयसुरभिपाय(१)शङ्कया ब्रह्मरन्ध्रम् ।

परिकलयतु मत्तः पाणिनान्येन जन्तोः

श्रवणमपि च गृह्णन्स्यन्दयत्युक्तिसारम् ॥ ४७ ॥

तारकार्धविवृत तनुभाजां कुर्वतः कुमुदिनीविटमौलेः ।

श्लाघते चतुरतामिव चञ्चन् दक्षिणेतरवपुःस्तनकुम्भः ॥ ४८ ॥

वपुरर्पयतीव विश्वभर्त्रे जनता जीवितमोचनच्छलेन ।

प्रणवाक्षर(वर्णना)पदेशादुररीकारमिवातनोति सोऽपि ॥ ४९ ॥

प्रणवमयमेव तिलक प्रियामुखे लिखति वासनातिशयात् ।

अनुसधातुमिवेशामनुनेष्यन्नहह करुणविवशतां नीतः ॥ ५० ॥

त्वरितमभितो धाव धावं कृपातिशयात्प्रभो-

रतिसुकृतिना कर्णेष्वोकारमत्र विवृण्वतः ।

अनभिवलपतः ... ..

स जयतितरा शश्वन्निःश्रेयसार्पणविभ्रमः ॥ ५१ ॥

असौ पुनरत्र निर्वर्तितावगाहविधिरतिवादितार्धनिदाघसंज्वरो निर-  
ञ्जनहृदयसङ्घनिःशङ्कविहृतिमन्दिरं चिरंतनसुन्दरीसीमन्तसरणिमौक्तिकं  
समस्तजगन्नमस्क्रियासकेतशालिकान्तारमङ्गजानुरागसागरहरिणाङ्कपरि-  
णताननं द्युमणिमरीचिकोच्चयदुर्जयतमोनिषूदनमनतिकषायचेतसामदृ-  
श्यगतिं पश्यतिस्स विश्वपतिम् ।

पुरत्रयी येन पुरा व्यधायि मन्दारमाला भवता रणेन ।

मन्दाकिनी यापि च मौलिभागे मन्दारमाला भवतारणेन ॥ ५२ ॥

निध्याय च निटिललोचनबद्धानतिरिद्धमवोचत ।

स्वर्धुनी प्रकृतितो जलाकृतिः कालिकाश्रितकुटुम्बघातिका ।

धूर्जटे त्वमपि धूर्तशेखरो हा तथापि कथमाश्रयन्ति वः ॥ ५३ ॥



विश्वेश्वरत्वं निखिलेश्वराणामाब्रह्मकीटं फलमेकरूपम् ।  
 सर्वेश्वरः प्राणिषु तुल्यवृत्तेः कथं नु सेवां तव कल्पयामः ॥ ५४ ॥  
 लोके महान् लुब्ध इति प्रवादो मुदा न ते मुग्ध शशाङ्कमौले ।  
 यतः समीपे तव याचकानां प्राणप्रहाणावधिरिष्टलाभः ॥ ५५ ॥  
 किं तस्य ते वच्मि गिरीन्द्रकन्याकान्तस्य कर्णे जनुतोऽनुभावम् ।  
 यस्यैकदेशे निहितेऽपि या(म)त्या भवन्ति दारप्रमुखे पराञ्चः ॥ ५६ ॥  
 मान्त्रिकेषु महितो भवान् यतो देहिनस्त्वदुपदेशवैभवात् ।  
 हालहालमपि पातुमीशते नेतुमा[भ]रणतामहीनपि ॥ ५७ ॥  
 अन्या माध्यमपीतदेहपतनत्रास ॥ घापालिता  
 देहेष्वेकपरिक्षयेऽपि भवता त्राताऽस्मि देहाष्टकम् ।  
 त्रय्यन्ता इह सक्षिता दधत इत्यर्धं जगत्प्राणिना  
 व्यक्तं वक्तुमिव प्रकाशिततनुं काश्यां भवं तं नमः ॥ ५८ ॥  
 सान्द्रानन्दपयोधिवर्धकविधुं ससारविन्ध्याटवी-  
 दावाग्निं सनकादितापसमनोधामप्रदीपाङ्कुरम् ।  
 वेदान्तोपवनान्तरालसततव्यापारकेलीशुकं  
 काशीकल्पलताफलं भज मनः कात्यायनीकामुकम् ॥ ५९ ॥  
 कान्तया सह शुभालकान्तया मूर्तयेव कृपयैकमूर्तये ।  
 सर्वदाय नतिरस्तु सर्वदा नाकिनेत्रमणये पिनाकिने ॥ ६० ॥  
 सेवित्वा चिरमचलात्मजासनाथं  
 विश्वेशं विसृमरसपदान्तरङ्गम् ।  
 धन्योऽयं तदनु शनैःशनैरयासी-  
 दावास त्रिभुवनमातुरन्नदात्र्याः ॥ ६१ ॥  
 कृतावनतिरम्बायै सतामयतु(म)पश्चिमः ।  
 अपारकरुणामेनामुपातिष्ठत सूक्तिभिः ॥ ६२ ॥



इष्टातिथिं कृतकलामनसौरभेयी  
 मृष्टान्नहारमृगनाभिमुखैरुदाराम् ।  
 सेवाकृतं मयि गृहं श्रियमावहन्ति  
 सौवानना पशुपतेरिह सनिधत्ताम् ॥ ६३ ॥

दर्वीशरावौ कृतकङ्कणाभ्यां सविभ्रती पाणिसरोरुहाभ्याम् ।  
 पट्टांशुकं पाटलमुद्वहन्ती काचित्पुरस्तात् [करुणा] ममास्ताम् ॥ ६४ ॥  
 त्वमन्नपूर्णापि कृशासि मध्ये श्यामासि संफुल्लजपाभिरामा ।  
 छन्दोवनस्थाप्यवनप्रसक्ता वन्दारुमन्दारलताप्यपर्णा ॥ ६५ ॥  
 निरस्तवेलानियमं विमुक्तचिरन्तनागन्तुजनव्यवस्थम् ।  
 व्यसेपवेधः कृमिभेदचिन्त(१)मगात्मजे नौमि तवान्नदानम् ॥ ६६ ॥  
 अपोभिरष्टादशभेदशालिरसैरिह त्वामतिरञ्जयित्रीम् ।  
 न स्तोतुमीष्टे नलिनासहो(नो)ऽपि वाचं रसैर्वासयिता तदर्थैः ॥ ६७ ॥  
 आर्ये मुहुः केवलमर्थमन्नैः पुष्पासि वाच न पुनः कदापि ।  
 भवत्स्वरूपप्रतिपादने किमतः प्रयातीयमशक्तिमत्ताम् ॥ ६८ ॥  
 प्राचीनवाचापि परं दुरापां त्वामीडितुं यत्त्वरते रसज्ञा ।  
 निदानमस्मिन्भवदीयदर्वीनिवेशदिव्यान्नरसाभिलाषः ॥ ६९ ॥  
 न स्तौति क्लृप्तान्नमयादिपोषा . . . . . ।  
 सविभ्रतः स्वीयशरीरमात्र जनस्य का वा जगति प्रशंसा ॥ ७० ॥  
 त्वामोषधिप्रस्थपतेस्तनूजा प्राचीनभिक्षाकपरिप्लवाक्षीम् ।  
 अकिचनाग्रेसरमध्यगेयां वयं कथं विश्वसिमोऽन्नदात्रीम् ॥ ७१ ॥  
 न विद्यते पाकसमुद्यमस्ते नैकत्र (वा) भोक्तृजना मिलन्ति ।  
 जगन्नयीतृप्तिकरं तथापि चित्रीयते देवि तवान्नदानम् ॥ ७२ ॥  
 केलीकृते श्रीरिव सारस वा वाणीव पाणौ मणिवल्लुकीं वा ।  
 दधासि चेदम्ब विधूय दर्वी कथं त्रिलोकी कुशलं लभेत ॥ ७३ ॥



वैषम्यशाली बलते जनेषु पदाब्जयोः शारदयोः प्रसादः ।  
 हिताशनैरेघयितु त्रिलोकी दधे तु (१) जागर्तु तवाम्बिकायाः ॥ ७४ ॥  
 अवस्थिता भर्तुरमुक्तपार्श्वमार्तातिथीनामवन च भोज्यैः ।  
 भवानि कर्तुं यदतिप्रवीणा गुणः किलाय कुलपालिकानाम् ॥ ७५ ॥  
 आर्तिस्पृशाम्ब सुखासु(नु)भूते(ति)रापादि नानाखिलदेहभाजाम् ।  
 आहारदाने नियमस्तवायमर्थे परेषामनघाय तत्ते ॥ ७६ ॥  
 अशेषलोकावनमम्ब भोज्यैः कर्तव्यमित्येव करोषि बुद्ध्या ।  
 तामालिदो (१) दासजनाभिपोषमावश्यक प्राहुरधीश्वराणाम् ॥ ७७ ॥  
 स्वार्धं प्रियं सर्वमितीरयन्ती मृषेतरा वागपि सा मृषैव ।  
 आदिश्य किं पुष्यसि विश्वमन्ते स्वमम्ब सप्राप्तसमस्तकामा ॥ ७८ ॥  
 कार्या न कि कान्तपदाब्जसेवा नास्ति श्रमः कापि न किकरीति ।  
 अङ्गानि धन्ये समयमङ्गभाजा दर्वीमसत्यज्य धृता दधासि ॥ ७९ ॥  
 त्वमेव दर्वीर्दधतः क्षुधार्तान्पुष्णासि भूयस्यपि दासलोके ।  
 स्वपुत्ररक्षाविषये सवित्री परत्र न प्रत्ययमादधाति ॥ ८० ॥  
 सतर्पयस्यम्ब सदान्नदानैरागन्तुलोकानपि पार(ल)यन्ती ।  
 आद्यस्य भिक्षोरनपायि नित्य जानानि धिनार्तिजनप्रयासान् (१) ॥ ८१ ॥  
 भैक्ष्याय मातः प्रतिवीथि काश्यामितस्ततो यान्तमतिक्षुधा माम् ।  
 आहूय वत्सेत्यनुवेलमन्नैर्विधेहि सौहित्यविशेषभाजम् ॥ ८२ ॥  
 दर्व्या प्रपञ्चे तव रक्ष्यमाणे विहाय चिन्ता रमते वृषाङ्क ।  
 सधर्मिणी चेच्चरितानुरोधात्कुटुम्बिनः शर्म कुतस्ततोऽपि ॥ ८३ ॥  
 प्रपञ्चमन्नैः परिपोषयन्त्यामार्ये भवत्याममृताशुमौलेः ।  
 भिक्षाटनं प्राभवजृम्भितेषु क्रीडाविभेदेषु गणयमासीत् ॥ ८४ ॥  
 आतु(मात)र्भवप्रार्थनदैवमिन्दोरग्लान्तकृष्णाश्रयणस्य कार्श्यम् ।  
 क्षेप्तुं भिवोर्भिक्षुकृतां च मातः क्षमेतरा त्वं कथमन्नपूर्णा ॥ ८५ ॥ (१)



अज्ञातमन्यैरमितान्नदानादैश्वर्यमैशं भवती न्यनः (व्यनक्ति) ।  
 प्रकाशभाव प्रमदामुखेन प्रयाति गुप्तोऽसि(पि)भृशं किलार्थः ॥ ८६ ॥  
 आस्ता नि - श्मशानं वस्तां त्वचं वा विभु(वपु)रस्य भूतिम् ।  
 कथं विघत्तामखिल किलेद सत्यन्नपूर्णे तव सविधाने ॥ ८७ ॥  
 ईर्ष्या किमाशाय गिरं वितीर्य गणे सुराणा ..... तौघे । (?)  
 दिवानिशं देवि सुधान्नवृष्ट्या धिनोषि यत्रीण्यपि विष्टपानि ॥ ८८ ॥  
 जगन्मुखारोपणकृत्कपाल पतिर्दधावित्ययशः प्रमार्ष्टुम् ।  
 किमम्ब गृह्णासि करेण दर्वीं प्रतिक्षण विश्वजनप्रतीक्ष्याम् ॥ ८९ ॥  
 त्रैलोक्यकुक्षिभरिणा हरेण ताभ्या च लम्बोदरषण्मुखाभ्याम् ।  
 अधिष्ठिते घाम्नि तवान्नभूमा जयत्ययं देवि जनार्तिहारी ॥ ९० ॥  
 तवास्पद दातुमरुद्धवीना(?)माक्रान्तमुद्यानममर्त्यसालैः ।  
 वेश्माभिचिन्तामणिभिः प्रणीत विश्राणनेनास्य किमम्ब भारः ॥ ९१ ॥  
 सर्वातिथि(थी)स्त्वं खलु सर्वकालं निश्चिन्तमन्नानि दिशस्यपर्णे ।  
 न तत्र हेत्वन्तरमन्तरेण न्यग्रोधमालोग्रजप प्रियं ते ॥ ९२ ॥  
 मातर्विंशालाक्षि महार्हचेलस्रगङ्गरागप्रभृतौ स्वभूतिम् ।  
 सदोपयुङ्क्ते यदि शैलघन्वा कथं तदा ते घटतेऽन्नदानम् ॥ ९३ ॥  
 त्रैलोक्यसतर्पणदानजन्मा दूरे गिरा त्वत्सुकृतातिरेकः ।  
 आस्ते कपर्दी यदनुग्रहेण वेधोमुखामर्त्यविरामसाक्षी ॥ ९४ ॥  
 स्रष्टुं प्रतिष्ठापयितु जगन्ति हर्तुं तिरस्कर्तुमनुग्रहीतुम् ।  
 पितामहाद्याः प्रभवन्ति यत्ते सवित्रि दर्वीविभवः स एषः ॥ ९५ ॥  
 समाप्य नाथे सवन द्वितीयमारब्धदीनागमनप्रतीक्षे ।  
 नवीनमन्नं नगजे भवत्या प्रदीयतां प्राघुणिकाय मह्यम् ॥ ९६ ॥  
 अपास्य षाण्मातुरमर्धपीतवक्षोजमम्यागतवत्सले त्वम् ।  
 आगत्य वेगादमृतौदनं मे पिनाकपाणिप्रमदे प्रदेहि ॥ ९७ ॥



आनर्घमाणीकृशरापमध्यादार्तेन (१) कार्तस्वरदर्विकायाम् ।  
 मैक्षेण दाक्षायणि पावनेन मनोरथ पूरय मामकीनम् ॥ ९८ ॥  
 संतन्वतेव स्वमणीकलम्पटे ...षूपदेशात्कृशतानुयोगात् ।  
 हस्तेन कात्यायनि हन्त काम विश्राणय श्रान्तिविनोदनं मे ॥ ९९ ॥  
 हैयङ्गवीनस्रुतिशालिहस्तनखपच नव्यसितानमार्घम् ।  
 करस्फुरत्काञ्चनभाजनात्ते भवानि दिव्य दिश पायसान्नम् ॥ १०० ॥  
 दृशोऽनुकम्पारसदीर्घिकाया नीलारविन्दैरिव निर्जहानैः (१) ।  
 अपाङ्गपातैरनुगृह्य मातरामोदयान्नैरिममन्नपूर्णे ॥ १०१ ॥  
 श्रान्तः क्षुधा सायमहर्मुखे वात्यन्न दिश द्वारमुपैमि यावत् ।  
 शिञ्जानमञ्जीरपद् समेत्य प्रयच्छ मे पार्वति तावदन्नम् ॥ १०२ ॥  
 आविष्कृतप्रार्थनमप्यकाले वीतक्षुधं मां गिरिजे विधेहि ।  
 प्रतीक्षते किं पृथुको जनन्याः स्तन्यामृतासारसमृद्धिवेलाम् ॥ १०३ ॥  
 अवश्यकर्तव्यतयानुवेलं महान्ति कर्माणि सदा दिशन्ति ।  
 पर्याप्तमम्ब प्रतिपादयान्न कर्तुं न किञ्चित्क्षमते बुभुक्षुः ॥ १०४ ॥  
 नित्यानन्दे मे निजमूर्तिभारमचिन्तयित्वाशनमर्पयेथाः ।  
 आदाय दर्वां क्वचिदासिकायै जगज्जनन्याः समयः कुतस्ते ॥ १०५ ॥  
 दूरे क्षिपन्ती गुणदोषचिन्तामिष्टाशनैरेधय मामनव्यम् ।  
 निजे तनूजे किल निर्गुणेऽपि व्यनक्ति वात्सल्यभरं सवित्री ॥ १०६ ॥  
 अन्नार्थिन मां यदि चेद्बुनोषि कृपापराची गणये किमन्यत् ।  
 ... .. ॥ १०७ ॥

दर्वापायसभाजने कलयता युग्मेन हस्ताञ्जयो-

रप्रत्यूहविभावितत्रिजगतीभिक्षाकनेत्रोत्सवा ।

वाचालाभरणं महानसगृहादन्नोपहारेच्छया

निर्यान्ती परदेवता मम मुहुश्चिन्तापथ गाहताम् ॥ १०८ ॥

स्तन्यास्वादकृते निरुध्य पुरतः संतन्वते प्रार्थनां

सेनान्ये सति पूर्वकायमसकृत् स्थित्या दिशन्ती स्तनौ ।

अस्तखेदपयःकणां(णा)प्रणयिनो हस्तेन वक्रादुमां(मा)

मृष्टान्नार्पणमर्थिनां विदधती(ती)मेधा महा(या)लम्ब(म्ब्य)ते ॥ १०९

सोरसोरमलीकचित्रकपरामर्शी श्रमाम्बोर्लव

दिव्यास्ते व्यजनानिलाद्धरचलोत्तस दधाना मुखम् (?) ।

चेतो मे न जहातु सा भगवती कृत्वातिथेथी कृपा-

माशी[राशि]परा गिरीशवसतिं प्रत्याव्रजन्ती जनैः ॥ ११० ॥

दृढभक्तिरङ्गितक्रमामथ मश्यन्नधिकालि देवताः ।

अविगाढपरं मनोगिरामधितानन्दममन्दमास्तिकः ॥ १११ ॥

आर्यश्चक्रसरोवगाहनियमैरश्रान्तयात्राक्रमै-

रस्माक द्विजनौहितीविरचनैरावश्यकैरध्वरैः ।

विद्याव्याकरणैश्च शिष्यसदसे विश्वेशमाराधयन्

वाधूलान्वयमौलिरावसदसौ वाराणसीमृद्धिमान् ॥ ११२ ॥

प्रालेयाद्रिसुतासहायभजनप्रेमानुबन्धस्पृशे

विद्याशीलविनीत . . . पो विश्राणनासङ्गिने ।

स्त्रैणपराङ्मुखाय . . . करुणामूर्ति सविभ्रते

मूर्ध्ना सनतिमग्रजाय महते मोदान्मुहुः कुर्महे ॥ ११३ ॥

इति श्रीवाधूलकुलजलविकौस्तुभस्यातिरात्रयाजिन साहित्यगुरो कनकाठपाठविरुदा-

ङ्कस्य वेङ्कटेशसुमतिसहधर्मिणीमण्यनन्तम्मागर्भशुक्तिमुक्तामणे समरपुङ्गवदीक्षितस्य

कृतौ चम्पूकाव्ये यात्राप्रबन्धे परिपूर्तिशोभितविलासो नाम नवम आश्वास ॥

वीतस्पृहाय विरजस्तमसे समस्तशास्त्र[श्रुति]स्मृतिविदे समदर्शनाय ।

सिद्धाशिषे भगवदङ्घ्रिसमस्तभक्तिसान्द्रप्रसन्नमनसे सदसे नमोऽस्तु ॥

समाप्तोऽयं ग्रन्थः ।

परिग्रहण सं०...!!!

प्रन्थालय, के उ ति शि

सा.न.थ